

سنگاپور ويندي ويندي

“سفرنامو”

الطاف شيخ

انٽرنيٽ ايڊيشن عباس ڪوريجو ويب

وڌيڪ ڪتابن لاءِ ڏسندا رهو

www.abbaskorejo.com

انتساب

ڪمڊور مرزا اشفاق بيگ نالي

اشفاق جهڙي ڪلاس ميٽ، روم، ميٽ، دوست، سنگتي ۽ نيڪ ماڻهوءَ لاءِ ڪو ڪتاب منسوب نه ڪرڻ وڏي ناانصافي ٿيندي. اشفاق بيگ اسانجي ڪاليج، اسان جي سنگت، اسان جي مٿن مائٽن ۾ ۽ پاڪستان نيوي جي هڪ پسنديده ۽ قابل احترام شخصيت مڃيو وڃي ٿو. هن اهو مقام هڪ وڏيري، صنعتڪار، جاگيردار، وڏي آفيسر جي پٽ يا پائتي پائيجي ڪري حاصل نه ڪيو، پر ننڍپڻ کان محنت سنڻ ۽ نيڪ ڪمن ۽ اصولن تي پابند رهڻ ڪري ئي حاصل ڪيو آهي. هو پاڻ ته هڪ غريب گهر جو ٻار هو جنهن جو والد ننڍپڻ ۾ ئي گذاري ويو ۽ سندس ماءُ ۽ وڏن ڀائرن ڪشالاڪيڊي ڪيس پڙهايو. منهنجي به قسمت سني چئجي جو اشفاق جهڙو ڪلاس ميٽ منهنجو روم ميٽ ٿيو، جنهن ڪري نه فقط ڪيس ويجهڙائيءَ سان جانچڻ جو موقعو مليو ۽ سني دوستي ٿي وئي، پر هن کان گهڻو ڪجهه سکڻ جو موقعو پڻ ملي ويو. ننڍپڻ جو زمانو اهو ٿئي ٿو، جنهن ۾ ٻار پنهنجن دوستن کي ڏسي پاڻ کي سڌاري يا ڪاري ٿو. ڇو جو اهو منهنجي اکين ڏٺو تجربو آهي ته هڪ به منهنجا ڪلاس ميٽ جڏهن مون سان

گڏ ڪئڊٽ ڪاليج ۾ جڏهن چوٿين درجي ۾ پڙهندا هئا. (ستين ڪلاس) ۾ آيا ته بيحد معصوم ۽ پڙهائي ۾ سٺا هئا (هڪ ڇڻي ته پهريان ٻه سال نمبر ۽ انعام به حاصل ڪيا). پر پوءِ هنن جي دوستي اهڙن سان ٿي، جو پڙهائيءَ تان ڌيان هٽائي رلڻ پنڻ ۽ ڪاليج کان گسائڻ ۾ لڳي ويا. آخري ڏينهن ۾ جوا ۽ شراب به پيئڻ لڳا ۽ انهن شين کي خراب سمجهڻ بدران انکي Heroic Deeds تصور ڪرڻ لڳا اٿون به مئٽرڪ بعد جڏهن فرسٽ ايئر ۾ پهتس ته ڪجهه ڪلاس ميٽن کي ڏسي مون کي به سگريٽ پيئڻ جو شوق پيدا ٿيو، بلڪ ان وقت فلمي هيرو وانگر سگريٽ جهلي ڪش هڻڻ کي وڏ ماڻهپو سمجهيو هو، پر چڱو جو اشفاق بيگ جهڙن روم ميٽن جي سمجهائيءَ ۽ نصيحت اهڙو اثر ڪيو جو هميشه جي لاءِ هن کان پري رهيس. يعني سگريٽ کان اشفاق بيگ کان نه.

ايترو لکڻ کان بعد هتي هڪ ٻي ڳالهه لکڻ بي مهل نه ٿيندي بلڪه مائٽن توڙي شاگردن لاءِ Guide line ثابت ٿي سگهي ٿي ته، اسان کان هڪ سال جونيئر ڪئڊٽن مان هڪ ٻن جو والد نيوي ۾ هجڻ ڪري هو گهران بيئر شراب لڪائي ڪڍي ايندا هئا، جيڪي پاڻ، هڪ ٻه سندن ۽ اسان جا ڪلاس ميٽ گڏجي پيئندا هئا. (تن ڏينهن ۾ شراب تي اجا بندش نه پئي هئي ۽ نيوي توڙي مرچنٽ نيوي ۾ شراب عام هلندو هو بلڪه ان جي پيئڻ کي فخر سمجهيو ويندو هو.) بهرحال شراب پيئندڙن جو اهو ٿولو باقي ڪلاس ميٽن جي نظرن ۾ وڏي ڳالهه - يعني ”سٽريل ۽ ماڊرن“ سمجهيو ويندو هو. باقي اسان ڄڻ جاهل، بيوقوف ۽ اڻ آريا هئا سين. ڪڏهن ڪڏهن دعوت ۾ هڪ ٻن نون کي به گهرائيندا هئا، ۽ اهي به فخر محسوس ڪندا هئا ته کين عزت بخشي وئي آهي. انتر جي امتحانن جي ڏينهن ۾ هنن همراهن کاڌي پيئي جي هڪ وڏي دعوت ڪئي جنهن ۾ مونکي به گهرايائون. مون کي ياد آهي ته مان پنهنجي ڪمري مان تيار ٿي وڃي رهيو هوس ته رستي ۾ هڪ ٻئي دوست نور احمد نظاماڻيءَ پڇيو ته، ڪيڏانهن پيو وڃين. مون کيس، ٿيڙيءَ مان ٻڌايو ته بيئر پارٽي پئي ٿئي، ان لاءِ مونکي به دعوت آهي. ”ڪيڏي غلط ڳالهه آهي“ نظاماڻيءَ مون کي سمجهايو، ”منهنجي ته صلاح اٿئي ته نه وڃ ۽ شراب نه پيئجانءِ. گهٽ ۾ گهٽ قسم ڪڍي سگهندين ته مون نه پيتو آهي.“

اٿون مايوس ٿي موٽي آيس رستي تي اهو ئي سوچيم ته اجايو نظاماڻيءَ کي ٻڌايم. هن تي لئه ٿي رڪيم سا ته نه رڪي سگهيس، رهندو منهنجو مزو خراب ڪيائين. ڪمري تي پهتس ته روم ميٽ اشفاق بيگ مون کان منهنجي خاموشي بابت پڇيو، کيس ٻڌايم ته هو به نظاماڻيءَ جو هم خيال نڪتو. مون ڪاوڙ مان اشفاق بيگ کان پڇيو ”فرض ڪرو تم نيوي join ڪرتي هو“ ڪيا وهان بهي نهين پيو گي“

”هرگز نهين ڪيا پينا ضروري هي؟“ هن عزم سان جواب ڏنو.

پلو ٿئي انهن دوستن جو جيڪي مون لاءِ Blessing ثابت ٿيا ۽ منهنجي ذهن ۾، بلڪه ڪچي ذهن ۾، اٿندي ئي صحيح ڳالهه وڌائون ته وڏ ماڻهپائي ڪا اوچا ڪپڙا پائڻ، سگريٽ چڪڻ ۽ شراب پيئڻ ۾ ناهي. اڄ ان کي چاليهه سال ٿيا آهن، اشفاق بيگ پاڪستان نيوي لاءِ چونڊجي ويو ۽ نيول ڪئڊٽ اشفاق بيگ مان مڊ شپ مئڻ ٿي ويو. پوءِ سب ليفٽيننٽ، ان بعد ليفٽيننٽ ڪمانڊر ۽ ڪئپٽن ٿي هاڻي ڪمڊور اچي ٿيو آهي (جيڪا رٽڪ آرمي جي ”برگيڊيئر“ برابر آهي). هو اسلام آباد کان ڪويت ۽ ڪراچيءَ تائين ڪيترن ئي وڏن عهدن تي رهيو آهي، پر هن شخص ڪڏهن به شراب کي هٿ نه لائو آهي. ساڳيو حال نور احمد نظاماڻيءَ جو آهي جيڪو پنجونجاهه سال يورپ آمريڪا ۽ پاڪستان جي وڏين جاين تي رهيو آهي. ابي ڏاڏي کان وڏو زميندار آهي. پر هن سڄي زندگي سادگيءَ ۾ گذاري اهو ثابت ڪري ڏيکاريو آهي ته سادگيءَ ۾ ئي عظمت آهي. پاڻ سگريٽ ۽ شراب کان ته پري رهيو آهي، پر ڪپڙي لٽي جو به ڏيک نه ڪيو اٿس. شلوار قميس کان پتلون ڪوٽ تائين ڪٿي ڇا به فيشن

اچي وڃي، پر هو پنهنجي ئي اسٽائيل ۾ نظر اچي ٿو. هن کي لکڻ پڙهڻ، سماجي ۽ خير جي ڪمن کان ئي فرست نه ٿي ملي جو کڻي فئشن جهڙين ڳالهين ڏي ڌيان ڏئي. اشفاق بيگ سان منهنجو هڪ ئي روم ۾ رهڻ جو واقعو به اوچتو ٿيو. مون ته پنهنجي ڳوٺاڻي ڪلاس ميٽ نجم انصاري (هاڻ ڪمانڊر پاڪستان نيوي ۽ مئنيجنگ ڊائريڪٽر شگرملز) سان ئي رهڻ چاهيو ٿي، پر ڪاليج مير پور خاص کان پيٽارو شفٽ ٿيڻ تي هن کي اسان جي لياقت هائوس (ڊويزن) ۾ رکڻ بدران نئين هاسٽل ايوب هائوس ۾ ٽرانسفر ڪيو ويو، مون ان ڳالهه جي شڪايت ۽ ڏک جو اظهار جڏهن پنهنجي پيءُ سان ڪيو ته، پاڻ منهنجي ڳالهه ٻڌڻ ۽ مڃڻ بدران مون کي سمجهايائون:

”سڄي زندگي رڳو ڳوٺ جا يا سنڌي ڳالهائيندڙن توهان کي ڪونه هوندا. تو کي ٻين سان به گڏ رهڻ کپي ۽ هنن جون سٺيون ڳالهيون سکڻ کپن، جيڪڏهن نئون روم ميٽ پڙهڻ ۾ سنو آهي سٺيون عادتون اٿس ته پوءِ توکي هن سان گذرڻ ۾ عار نه هئڻ کپي. چاهي هو مهاجر هجي يا پنجابي شيعو هجي يا سني، ڀلي امير يا ڪنهن وڏي آفيسر جو پٽ نه هجي، ڀلي غريب ۽ يتيم هجي

بابا جي اها نصيحت ايندڙ زندگيءَ ۾ نه فقط مون لاءِ ڪارآمد ثابت ٿي بلڪ منهنجي ٻين ڪلاس ميٽن: بشير وسطزو، عالم هاليپوٽو ۽ علي رضا ميمڻ لاءِ پڻ جيڪي ان وقت مون سان گڏ بابا جي ڳالهه ٻڌي رهيا هئا ۽ ان وقت ڪئڊٽ ڪاليج پيٽارو ۾ سڄي پاڪستان جا شاگرد ايندا هئا، گلگت کان ڪوئيٽا چمن تائين جا ۽ اسان هاڻ سنڌي پاڻ ۾ ٽولو ناهي هلڻ بدران سڀني سان رلي ملي ويا سين. ڪئڊٽ ڪاليج بعد مئرين اڪيڊمي چنگانگ، ورلڊ مئري ٽائيم يونيورسٽي سئڊن، مئري ٽائيم اڪيڊمي ملائيشيا ۾ توڙي مختلف جهازن تي رهائش دوران مون کي ڪڏهن به تڪليف نه ٿي. ڪيترن هنڌن تي سنڌي ته ڇا پر ڪو پاڪستاني به گڏ نه هوندو هو ته به مون لاءِ گذارو ڪرڻ ڏکيو نه رهيو. منهنجي هميشه اها ڪوشش رهي ته ٻين جي سٺين ڳالهين جي مڃوٽي (اعتراف) ڪجي ۽ سکڻ / اپنائڻ جي ڪوشش ڪجي ۽ پاڻ ۾ ۽ پنهنجن ۾ موجود ڪمزوريون قبول ڪرڻ کپن. ان بعد ئي انهن کان نجات حاصل ڪري سگهبي. مون کي ڄاڻ نه آهي ته هن وقت جي سنڌي شاگرد جي ڇا سوچ آهي پر اسان جي ڏينهن ۾ اسان گهڻا ٽٽا شرميلا هئاسين. غير سنڌي شاگردن توڙي ماسترن کان ڪجهه پڇندي پيا لٺائيندا هئا سين. پنهنجو ٽولو ناهي پيا هلندا هئا سين. سواءِ ايڪٽر بيڪٽر جي گهڻن جو رجحان نه پڙهائڻ ۽ ڀر هوندو هو نه ئي وري راندين ۾. مائٽ به ايندا هئا ته انهن جو به رڳو خرچيون ڏيڻ تي زور هو. پاڻ سان بسڪٽ، ڪيڪ ۽ مٺايون آڻي اسان کي ويتر چتر ۽ سست بڻائي ڇڏيندا هئا. وڏا پاڪر پائي پيا ملندا هئا ۽ ويندي مهل پيا پڇندا هئا ته ڪڏهن ٽاڪوٽ اچو. پائر پينرون پڇيون ۽ ماسيون سڀ ياد پيون ڪن. يعني ويتر اسان کي Home sick بڻائي ڇڏيندا هئا. ۽ اهو احساس (ڪوڙو ۽ خيالي) ٿيندو هو، ته ڄڻ اسان هتي ڪنهن قيد خاني ۾ آهيون ۽ ڪي وڏيون قربانيون پيا ڏيون. هوڏانهن غير سنڌي شاگردن جي ويجهو رهڻ بعد محسوس ٿيو ته هنن جا مائٽ اچڻ سان کانئن پڙهائڻ جو پڇن ٿا ۽ کين اهو احساس ڏيارين ٿا ته اسين خوش نصيب آهيون جو ههڙي ڪاليج لاءِ چونڊجي آيا آهيون ۽ هاڻ اسان کي ان جي لائق بڻائڻ جي لاءِ محنت ڪري پڙهڻو آهي. راندين ۽ پي تي پريڊ ۾ حصو وٺڻو آهي، وغيره. اسان جي هائوس ۾ اسان کان ٻه سال جونيئر ڪئڊٽ شاهد نالي هيراباد حيدرآباد جو هو. هن جو والد ته اچڻ سان هن کان پڇندو هو ته ”بيٽي ڪوئي نماز ڪا وقت ڪڏا تو نهين هوا“ يعني اسڪول جي پڙهائڻ سان گڏ مذهب ۾ به هو زور هئا. جنهن لاءِ Credit سندن والدين کي هجي ۽ اسانجي روم ميٽ اشفاق جو ته والد به گذاري ويو هو ۽ هن کي هر وقت اهو احساس هو ته هن جي ماءُ وڏي مشڪل سان اسڪول جي فين جو پوراڻو ڪري ٿي. ان ڪري هڪ گهڙي به اجائي نه وڃائجي. هن کي گهڻو وقت لکندو پڙهندو ڏسي، اسان کي به هڪ هنڌ ڪرسي تي ويهي، لکڻ پڙهڻ

جي Stamina وڌي. ۽ هاسٽل ۾ ته هو اسان لاءِ هڪ ٽيچر به هو. اهي ڳالهيون جيڪي اسان کي ڪلاس ۾ سمجه ۾ نه اينديون هيون، سي ڪمري تي اشفاق بيگ کان سکندا هئا سين. مون جهڙن جون مئٽس ۾ سو سيڪڙو مارڪون هڪ اسان جي مئٽس ٽيچر ڪمانڊر اسرارالله ڪري ۽ ٻيو اشفاق بيگ جي ڪري آيون ۽ پاڻ ته بورڊ جي امتحان ۾ سڄي سنڌ ۾ ٻيو نمبر آيو. اشفاق بيگ جسماني طرح ايترو گهڻو پهلو ان نه هو، پر ته به هر راند ۾ حصو وٺندو هو، ويندي باڪسنگ ۾ پڻ. چوندو هو ته رڳو پڙهڻ ضروري ناهي رانديون به ضروري آهن.

Physical fitness is necessary for mental fitness

کيس تقريرون ڪرڻ جو شوق به ننڍپڻ کان آهي. ڪنهن جو به ڏينهن هجي اشفاق بيگ تقرير ضرور ڪري. پراڻن ڏينهن جي ياد تي اچي ته هڪ ڏينهن شام جي راندين لاءِ ميدان تي گڏ ٿي رهيا هئا سين. اسين ڪجهه سویر آيا هئا سين. ٻيئي ٻيئي اشفاق کي ڪو پور پيو سو پي تي ڪرڻ واري ڪاٺ جي گهوڙيءَ تي بيهي اسان کي مخاطب ٿي تقرير ڪرڻ لڳو. اڃان به چار جملا مس ڳالهايا هوندائين ته اسان جي پر واري روم ۾ رهندڙ انيس الرحمان (هاڻ پاڪستان نيوي ۾ ڪمڊور ۽ پي اين ايس جوهر جو ڪمانڊنگ آفيسر) جيڪو اسان کان هڪ سال جونيئر هو تنهن لکي لکي اشفاق جي پويان بيهي کيس ڏکو ڏنو ۽ اشفاق جي تقرير بند ٿي وئي. هو ڪپڙا ڇنڊي اٿي گڙو ٿيو. کيس ڪاوڙ لڳي پر يڪدم سمجهي ويو ته انيس به چرچي ۾ ائين ڪيو آهي، پر تنهن هوندي به چٽاءُ ڪري اسان کي چيائين: ”توهان پلي ڪلو. هڪ ڏينهن ائون ائين مٿي بيهي تقرير ڪندس ۽ توهان کي ٻڌڻي پوندي.“ اشفاق جنهن نموني سان اسان کي خبردار ڪيو، اهو اسان Enjoy ڪيو ۽ ڪيترائي ڏينهن اسان انيس کي چيڙائيندا رهياسين. ان واقعي کي اٽڪل 35 سال گذرڻ بعد گذريل سال ڪمڊور انيس پيٽارو جي Old Boys کي PNS جوهر (نيوي جي اداري) جي ميس ۾ ڊنر ڏني ۽ ڪافي دير ڪچھري ڪندا رهياسين. اٿڻ مهل انيس کي چيم ته يار دير ٿي وئي آهي، هاڻ گهر ڏي روانو ٿجي. خدا حافظ لاءِ ڪا تقرير ڪرڻي هجڻي ته جلد ڪا مختصر تقرير ڪر.

”نه نه تقرير ۽ موڪلاڻي وري چاڃي.“ اٿو ته اٿئون ”انيس اڃا اهو چئي مهمانن کان موڪلاڻي رهيو هو ته اشفاق بيگ ڏاکڻن وٽ بيهي شروع ٿي ويو.

”On behalf of Commodore Anis, I take this opportunity“ انيس کلي مون کي آهستي چيو ”ادا ڪتي تقرير ٻڌڻ جو وقت اچي ويو ڇا؟ هاڻ هيئن ڪر جو مين سئج آف ڪر ته اوندهه ٿئي. ۽ تقرير مان جان چٽي وڃي، اشفاق تنهنجو ڪلاس ميت آهي تنهنجي ڳالهه دل ۾ نه ڪندو.“ اشفاق منهنجو ڪلاس ميت ضرور آهي پر مون سان گڏ سڀ ڪلاس ميت سندس عزت ڪن ٿا. ويندي اهي جيڪي ڪائس سينئر آهن مينجر جنرل پرويز، ريئر انڊمرل اظهار کان وٺي چيف منسٽر لياقت جتوئي ۽ سيڪريٽري عاشق حسين شاهه جهڙا به کيس عزت جي نگاهه سان ڏسن ٿا، ڇو جو کين خبر آهي ته اشفاق بيگ اصول وارو ماڻهو آهي ۽ سڄي زندگي گذاري ٻين جي خير خواهي ڪئي اٿس. اشفاق ٻه سال اسان جي شپنگ ڪارپوريشن PNSC جو ڊائريڪٽر پڻ ٿي رهيو آهي. پنهنجن دوست جنرل مئنيجرن (جن هن جي ويجهو ڪم ڪيو ٿي) ڪجهه مهينن بعد، ۾ هڪ ڏينهن، هن مون کي چيو ”يار تنهنجو يار اشفاق بيگ وقت ۽ ڊيوٽي جو ڏاڍو پابند آهي. ڪو اهڙو ڏينهن ناهي جو هو دير سان اچي يا غير حاضر رهي.“

”خير اٿان،“ مون کيس ٻڌايو ”هو اسڪول جي ڏينهن ۾ به ڪڏهن به غير حاضر نه رهيو. سڄو ڏينهن ته ڇا پر هڪ پيرڊ به مس نه ڪيائين.“ مون کين اسڪولي ڏينهن جو هڪ واقعو ٻڌايو. هڪ دفعي جو Wood Work سيڪاريندڙ ٽيچر نه آيو. ان پيرڊ بعد رسيس هئي. ٻه چار ڪلاس ميت شوڪت جمائي، رفيع ڪاچيلو، تاج بگٽي ۽ بشير وسطڙو ڪلاس ڇڏي هاسٽل روانا ٿي ويا. ويندي وقت ٻاهران دريءَ مان مون کي به هلڻ لاءِ چيائون. مون پنهنجي روم ميت اشفاق کي به هلڻ جي صلاح ڪئي ۽ هو يڪدم مون سان هلڻ لاءِ راضي ٿي اٿيو، پر ٻاهر

نڪري اڌ ورائندي وٽ بيهي چوڻ لڳو ”يار آئون نه ٿو هلان تون وڃين ته پلي وڃ ”آئون سمجهي ويس ته هو پيرڊ گسائڻ نه ٿو چاهي سو سمجهايو مانس ته سبجيڪٽ ٽيچر ته آهي ئي ڪونه، ان ڪري جهڙو ڪلاس ۾ تهڙو هاسٽل ۾.“

”دراصل ڳالهه گسائڻ جي ناهي.“ اشفاق بيگ مونکي لاجڪ سمجهايو، ”ڳالهه اصول جي آهي. پاڻ اڄ جيڪر ڪلاس ڇڏي ڇڏي هونداسين ته پوءِ عادت ٿي ويندي ۽ هر وقت پڇڻ لاءِ وجهه ڳوليندا وٽنداسين.“ اهو چئي هو واپس ڪلاس روم ڏانهن موٽي ويو ۽ مجبور ٿي مون کي به موٽڻو پيو.

سو مرزا اشفاق بيگ جي ڪيترين ئي ڳالهين جو آئون به شاهد آهيان. هن ڪڏهن ڪنهن سان جهيڙو نه ڪيو، ڳالهه ڳالهيو ۽ ڳالهه ڳالهيو ۽ ڳالهه ڳالهيو. هر وقت وڙهندڙن ۽ رنلن کي پرچائيندو رهندو هو. غلطي جو احساس ٿيڻ تي يڪدم اعتراف ڪندو هو. ۽ ٻئي کان معافي وٺڻ ۾ دير نه ڪندو هو. ٻئي جي تعريف ۾ بخيليءَ کان ڪم نه ورتائين. بيمار ۽ ضرورت مند ڪلاسين توڙي غير ڪلاسين جو ڏاڍو خيال ڪندو هو ۽ اها عادت هن ۾ اڃا تائين اوتري ئي آهي، جو هر وقت ماڻهن جا ڪم ڪندو وٺي ٿو. اشفاق جا ٻه شوق هئا، جيڪي هن وقت تائين هلندا اچن ٿا. هڪ باغباني ۽ ٻيو ڪتاب پڙهڻ. ماڻهو ذوالفقار علي ڀٽي جي مطالعي جو ٻڌي تعجب ڪائين ٿا. ته ايڏي مشغول ماڻهوءَ ايترو ڪيئن ٿي پڙهيو. پر آئون ڪجهه ماڻهو سڃاڻان جن کي ننڍي هوندي کان ڏسندو اچان ته هو ان ليول تائين لڳا تار پڙهندا اچن. انهن مان ڪجهه ته منهنجا ڪلاس ميٽ (اشفاق سوڌو) خالد مخدوم، عالم هاليپوٽو، رفيع ڪاچيلو آهن، جيڪي اسڪول جي ڏينهن کان ڪتابن جا ڪيڙا سمجهيا وڃن ٿا. ۽ هنن هڪ هڪ ڪتاب نه، پر هڪ هڪ ليڪڪ (Auctor) ڪري پورا ڪيا آهن. اسان ۾ ڪتابن پڙهڻ جو شوق پيدا ڪرڻ ۾ ان وقت جي انگلش ٽيچر خادم حسين جو پڻ هٿ هو جيڪو پوءِ فيڊرل حڪومت ۾ ايجوڪيشن جو انڊيشنل سيڪريٽري ٿيو. هو پاڻ به ڪتابن پڙهڻ جو شوقين هو ۽ هر هفتي پڙهيل ڪتابن تي ڪلاس روم ۾ تبصرو ڪندو هو. سندس هڪ خاص جملو هوندو هو. ڪنهن ڪتاب جي تعريف ڪري چوندو هو. ”اڄ ئي اهو پڙهو ان جي پڙهڻ بنا سمجهو ته توهان جو هن دنيا ۾ رهڻ اڃايو آهي.“ اشفاق بيگ لئبرري جي ڪتابن سان گڏ پنهنجي ڪورس جي ڪتابن ۾ به پڙ هو. پاڻ اتر ۾، سنڌ جي بورڊ جي امتحانن ۾ ٻيو نمبر آيو. (پهريون نمبر به اسان جو ڪلاسي لڙڪاڻي جو اختر علي عباسي آيو هو). اشفاق اتر ڪرڻ بعد مهراڻ يونيورسٽيءَ ۾ داخلا ورتي. هن کي مڪينيڪل انجنيئر ٿيڻ جو شوق هو، پر پوءِ ڇهه مهينا اتي پڙهڻ بعد هن کي اتان نڪرڻو پيو. مون کانئس ڄامشورو ڇڏي منهوڙي (پاڪستاني نيول اڪيڊمي) ۾ داخلا وٺڻ جو سبب پڇيو ته هن ورائيو هو:

”الطاف توکي ته منهنجي حال جي خبر آهي. چڪي ٿاڻي مائٽن اتر تائين پڙهيو، اها به اسان جي غريب ڪٽنب لاءِ وڏي ڳالهه آهي. پائر به غريب ۽ پڇڙيوال اٿم. مهراڻ يونيورسٽيءَ جي پڙهائي، رهائش ۽ کاڌي پيئي جو خرچ ڏيڻ هنن جي وس جي ڳالهه ناهي. ان ڪري مونکي هيڏانهن نيويءَ ۾ اچڻو پيو آهي.“

اشفاق بيگ جهڙو ذهين شاگرد جتي به وڃي ان اداري لاءِ Asset آهي. هن مئي 1964ع ۾ نيوي join ڪئي ۽ نيوي طرفان مڪينيڪل انجنيئرنگ ۾ B.E ڪيائين. پاڪستان نيوي جي جهازن: بابر، خيبر، جهانگير ۽ ڍاڪا تي سامونڊي زندگي گذاري. ڪناري جي نوڪرين ۾ هو پاڪستان نيول انجنيئرنگ ڪاليج ۾ رهيو، ڪويت ۾ ٽي سال ڊيپوٽيشن تي اتي جي نيوي وارن سان ڪم ڪيائين، اسلام آباد نيول هيڊ ڪوارٽر ۾ اسٽاف آفيسر ٿي رهيو، ڍاڪيارد ۾ جنرل مئنيجر ٿي رهيو ۽ ٽي سال PNSC ۾ ڊائريڪٽر Ship Management جي عهدي تي ڪم ڪيائين. اشفاق بيگ جي شادي 1972ع ۾ اسان جي هڪ ٻئي ڪلاس ميٽ عظمت ڪيانيءَ جي پيٽ تسنيم سان ٿي. تسنيم شروع کان گرامر اسڪول ۾ پڙهائيندي اچي، کين ٻه ڏيون عنبرين

۽ سبين آهن، جيڪي MBA ڪري رهيون آهن. ۽ هڪ پٽ ارسلان اٿن، ارسلان پٽ اسان جي پراڻي ڪاليج، ڪئٿ ڪاليج پيٽارو مان پڙهيو آهي. اتر بعد هو نيول اڪيڊميءَ لاءِ چونڊيو ويو، جتي جي سالياني امتحانن ۾ مٿانهون نمبر اچڻ ڪري کيس پنجن سالن لاءِ ترڪيءَ ۾ نيوي جا ڪجهه خاص ڪورس ڪرڻ لاءِ موڪليو ويو آهي. ڪمڊور اشفاق بيگ جي ڄمڻ جي تاريخ 26 جون 1944 ع آهي ۽ هو اڄڪلهه NHQ ۾ ڊائريڪٽر انسپيڪشن ائنڊ ٽيڪنيڪل ڊولپمينٽ آهي.

جنوري 1998ع

الطاف شيخ

ڪراچي

مهاڳ

جنوريءَ جو مهينو هو. نيٺ بهراڙيءَ جي هڪ ڳوٺ ۾ باهه جي مڇ جي چوڌاري سٿيل پلال جي ڪوئري پاڻيءَ تي تڏو پيل هو ۽ مٿان رليون وڇايل هيون. ويهارو کن ماڻهو ڪچهريءَ ۾ ويٺا هئا، ست اٺ پڙهيل لکيل (ڪجهه اکر سجاڻو وارا ته ڪجهه وڌيڪ سلجھيل ۽ ڪڇ پڙهيل) باقي اٺ پڙهيل هئا. پر انهن مان ڪي ته ڏاهپ ۽ سرت ۾ پڙهيلن کي دعويٰ سان ”اگر پڙهي اياڳيا، قاضي ٿين ڪٿا“ چوڻ وارا جوان به موجود هئا. سياري جو بهراڙيءَ ۾ لائڊيءَ هيٺان بريل مڇ تي جيڪو به ڪڏهن قسمت سانگي ڪنهن ڪچهريءَ ۾ شريڪ ٿيو هوندو. ته فقط اهو ئي ڪچهريءَ جي ڪوڏين جي قربن، ڏاهپ جي گفتن، وندر ورونهن جي ٻولن سوچ ۽ سرن جي دليلن بيتن، ڏوهيڙن ۽ گجھارتن جي ڳولڻ ۽ گجھارت يا ڏور جي پڇڻ تي داد ڏيندڙن جي واہ واہ مان لطف اندوز ٿيو هوندو. هڪ اهڙي ئي ڪچهري ۾ يارن دوستن سان چار چوڪ ڳالهين جا پئي هليا. اوياريون لهواريون ڳالهيون، پانت پانت جا موضوع، ڳالهه مان ڳالهه، ڪڏهن هالاڪو ۽ هٿلر بحث هيٺ آيا ته وري وارو آيو ڪرنل قذافي جو ۽ محمد علي ڪلي جي واکاڻ جو. محمد علي ڪلي جي بهادريءَ جو شايد ڪرشمو هو يا سندس بدبختي هئي جو فوراً ڳالهه اچي پئي ڏاڙيلن ۾. روزانو اغوا جي وارداتن، ڏينهن ڏني جو قتل، رهڙي، ڏاڙن ۽ قرن تي ڪافي گرما گرم بحث ٿيو. اها ئي گهڙي جو ٿوري دير بعد ڳالهه ٿي بي.

هاڻي بحث سنڌ ۾ پاڻيءَ جي کوٽ تي شروع ٿي ويو تان جو معاملو ”پنج ند“ پار ڪري وڃي ڪالاباغ ڊيم تي پهتو. جڏهن يارن کي ڊيم جي ٻاڙي موضوع مان مزو نه آيو ته هاڻي ڪاهي پيا دنيا جي وڏن شهرن ۾. لنڊن، نيوي يارڪ، پئرس، هانگ ڪانگ، لاس اينجلس، شڪاگو، سنگاپور، وغيره. هڪ شخص چيو ”اڄ ڪلهه جي تيز رفتاريءَ جي دور ۾ ساڳئيءَ ڏينهن تي ماڻهو وڃيو لنڊن، پئرس يا ڪنهن به ڏورانهين هنڌ وڃيو نڪري ۽ خبر تڏهن پئي جو ٻئي ٽئين ڏينهن ساڳيو ماڻهو ولایت کان پنهنجي ماڳ موٽيو اچي. جڏهن سڄي دنيا ڌري گهٽ پاڻ ۾ ڳنڍجي وئي آهي ته پوءِ اڄ ڪلهه سفر نامن لکڻ جي آخر ڪهڙي ضرورت آهي. سفر ناما ته تڏهن ڪارگر هئا جڏهن ملڪن جي وچ ۾ مفاصلا اڻ گت نظر ايندا هئا. ۽ آمدرفت جا ذريعا ايترا وسيع ۽ تيز نه هئا.“

ڪچهريءَ ۾ وينل هڪ همراه اعتراض ڪندڙ کان پڇيو: ”ٻڌاءِ تون ۽ مان ڪهڙي ولایت کان ٿي آيا آهيون. يا دوستن جي اڄوڪي هن ميڙ ۾ هڪ چڻي کان سواءِ ٻڌاءِ ته اسان مان ڪيترا اهڙا آهن جيڪي ٻاهرين دنيا جو سير ڪري آيا آهن؟ هزارن ماڻهن مان هيڪڙ بيڪڙ ڪو خوش نصيب اهڙو ٿو نڪري جيڪو فارين وڃي ٿو باقي اسان ته ڄاڻي ڄمڻ ڪا چاڪيءَ جي

ڏاند وانگر اتي ئي پيا ڦرون، خدا پلو ڪري الطاف شيخ جو جيڪو گهر ويني اسان کي ملڪن جا سير ٿو ڪرائي. دلچسپ ۽ عجيب و غريب معلومات وينو ڏئي ۽ اسان جي دل وينو وندرائي.

اسان جو هڪ دوست جيڪو تازو جاپان مان ٿي آيو هو ۽ ڪچهريءَ ۾ موجود هو تنهن فوراً ورائيو: ”يارو! سفر نامن لکڻ جي جيتري هاڻوڪي دور ۾ ضرورت آهي، اوتري شايد اڳ ڪڏهن به نه هئي. جاپان جي سڄي شهر ۾ منهنجي جيتري رهنمائي الطاف شيخ جي سفر نامن ڪئي اوتري اتان جا فقط گائيد ٿي ڪري رهيا هئا. نه ته مان الطاف شيخ جي سفر نامن جي غير موجودگيءَ ۾ شايد انهن سڀني جاين جڳهين تي نه پهچي سگهان ها جتان هاڻي چڪر هڻي آيس.“

ٽوڪيو يا جاپان جي مکيه هنڌن (Tourist Attraction Spot) جن جو ڏس الطاف جي سفر نامن ۾ ڏنل هو، اتي ويس ۽ اتفاق سان ئي سي ماڳ مڪان وڌيڪ مشهور ۽ معروف هئا. جو جاپاني گائيدس به، ٿوري ڦير گهير کان سواءِ ساڳين ئي هنڌن گهمڻ جو مشهورو ڏنو هو.“ هڪ نوجوان جيڪو چڱو خاصو پڙهيل ٿي لڳو تنهن ٺهه پهه اعتراض ڪيو، ”گذري ويا الطاف شيخ جي سفر نامن لکڻ جا ڏينهن. هاڻي رڳو تڙ تڪڙ ۾ سفر جي ڊائري لکڻ تي گذارو ڪيون وينو آهي. پيو ته نهيو پر ساڳين ساڳين شهرن ۽ ملڪن جي باري ۾ الطاف وري وري وينو لکي، ائين هو اڄڪلهه پڙهندڙن ۽ سندس سفرنامن جي خريدارن سان انصاف نه پيو ڪري.“ اجرڪ جي ڪانپ ڪڍيون هڪ ڪرڙوڍ جاننو جوان جيڪو هن وقت تائين چپ چاپ وينو هو، تنهن پنهنجا چپ چوريا:

”يار ٿڌو ٿي ۽ ساڳين ملڪن جي باري ۾ ساڳيون ڳالهيون ٿوروئي لکيون هوندائين به مهينا تيا مان ۽ جڙيل رڳو ڪراچيءَ جو چڪر هڻي آيا آهيون ته جيڪي ڳالهيون ڪراچيءَ جي باري ۾ دوستن کي مون ٻڌايون آهن ته جڙيو وري نيون ڳالهيون پيو ڪري. مون سوچيو يار بلبل! گهميا سون ته ڪڏ ٿي پر هر ڪنهن جي نظر جدا جدا نظارا پئي ڪيا. پيو ته نهيو پر پاڻيءَ جي واري تي جڏهن گهران نڪرندو آهيان ته ساڳين ئي رستن تان لنگهندي ڪڏهن لنڊيون پيو لتاڙيندو آهيان. ڪڏهن ڪاريهر ڪر ڪيون مرحبا پيا ڪندا آهن. ته ڪڏهن وري ڳڙن سان به ڪيڪر ٿي ويندي آهي. ڪڏهن وري قسمت سانگي ساڳين ئي رستن تي پياري پرينءَ سان به ملاقات ٿي ويندي آهي. رستو ساڳيو پر روز نوان نوان لقاو پيو ڏسندو آهيان. الطاف صاحب ته ملڪان ملڪ پيو گهمي ۽ نوان تڙ پيو اورانگهي. منهنجو پٽ مونکي الطاف شيخ جا سفر ناما پڙهي ٻڌائيندو آهي. جس هجي سنڌڙيءَ جي انهيءَ سيلانيءَ کي جيڪو اسان کي گهر ويني پيو پرڏيهه جا شهر گهمائي، ملڪن ۽ پانت پانت جي ماڻهن جا ڏس ڏئي ته ڪيئن ٿا رهن، کائن پيئن ۽ زندگي گذارين. آخر ته ليڪڪ جڏهن به وڏن شهرن ۾ ويندو ته هر دفعي نيون ڳالهيون ڏسندو، نوان نظارا ڪندو، نون ماڻهن سان ملندو ۽ نت نوان تجربا پرائيندو.“

سياري جي انگهندڙ رات جي اڌ رات لڙي چڪي هئي. سيءَ به هاڻي زور اچي پريو. مچ ۾ ڪانيون سوريندڙ به وڃي سوڙ پيڙو ٿيو هو، ڪچهريءَ مان ماڻهو هيڪڙ هيڪڙ ٿي اٿندا ويا ۽ اسان ”جيئي الطاف“ جو نعرو لڳائي وڃي بستري داخل ٿيا سين. ننڊ ته جڻ سيرانديءَ کان ئي ستي پئي هئي، سمهڻ شرط وڪوڙي وئي.

ان ۾ ڪو شڪ ناهي ته الطاف سفر نامن جو سرواڻ آهي. کيس سنڌ جو سند باد، ابن بطوطه ۽ مارڪو پولو چئجي ته ڪو وڏاءُ نه ٿيندو ڇو ته کيس گهمڻ ڦرڻ، دنيا کي ڏسڻ ۽ عام محاورن ۾ ست سمنڊ اورانگهڻ جو جيڪو موقعو مليو آهي ته ان کي هن ضايع ٿيڻ نه ڏنو آهي. پر انهن پنڌن ۽ ڏورانهن ڏيهن ۾ جيڪو ڪجهه ڏنو وائو پسيو ۽ پرجهيو اٿائين ان مان نه رڳو پاڻ گهڻو ڪجهه پرايو اٿس پر پنهنجن تجربن جو نچوڙ سفر نامن جي صورت ۾ سنڌ

ٿو اچي. جيڪو ميٽرو پول هٽل يا ريڪس سٽيما (جا اڄ ڪلهه هاشو آڊيٽوريم آهي) جي ڀر واري چونڪ ۾ لڳل هو، جنهن مان ميوزڪ ۽ پاڻيءَ سان گڏ مختلف رنگن جي روشني پڻ نڪرندي رهندي هئي. ڪراچيءَ واري قوهاري جي ماضيءَ جي سونهن، رنگ ۽ رونق جڻ الطاف جا چاڪ چڪايو وجهي.

سنگاپور جو زولاجيڪل گارڊن هجي يا مانگر مچن جو فارم، چيني ۽ جاپاني باغيچا هجن يا پڪين جو پارڪ، مونوريل جو ذڪر هجي يا ڪئبل ڪار جو تذڪرو يا وري ملائيشيا کان سنگاپور ويندي بارڊر جي آخري شهر جو هور بارو ۽ سنگاپور ۾ داخل ٿيڻ شرط ”وڊلٽنڊس“ جي باري ۾ الطاف جو تفصيلي ذڪر نه رڳو مائنتو آهي پر ڪافي معلوماتي پڻ آهي. وڊلٽنڊس (سنگاپور) ۾ هڪ خوبصورت مسجد جو تذڪرو به ڏاڍي دلچسپ انداز ۾ ڪري ٿو ته هر جمعي تي ڪيئن نه ملائيشيا جا ماڻهو هڪ تير سان به شڪار ڪن ٿا. يعني وڊلٽنڊس جي مسجد ۾ نماز به پڙهڻ ته ساڳئي وقت خريداري به ڪري وٺڻ، عبادت ۽ خريداري ٻئي گڏوگڏ.

سنگاپور جو دلچسپ احوال پڙهي هڪ ڀيرو ٻيهر پاڻ کي سنگاپور جو سير ڪندي محسوس ڪيم، جتي 1980ع ۾ ڪوآلا لمپور (ملائيشيا) ۾ ”ايشيا-پئسفڪ انسٽيٽيوٽ فار برادڪاسٽنگ ائنڊ ڊولپمينٽ“ (A.I.B.D) ۾ ٽرئنگنگ دوران فقط ٻن ڏينهن لاءِ سنگاپور ويو هوس ۽ پنهنجي سفرنامي ”پرين جي پرديس“ ۾ تمام مختصر احوال ڏنو اٿم ڇو ته فقط ٻه ڏينهن قسم کڻڻ لاءِ ته صحيح آهن ته ”سنگاپور ڏسي آيو آهيان“ پر گهمڻ ڦرڻ ۽ اطمينان سان سنگاپور کي ڏسڻ وائسڻ لاءِ نهايت ناکافي ۽ اڻ پورا آهن.

ٻين احوالن سان گڏ الطاف جيڪو سنگاپور جي ڪسٽم وارن جو احوال لکيو آهي اهو به واه جو دل سان لڳو. مون ته سنگاپور جي ڪسٽم وارن جو احوال ”شل ڪو ڳڙو پئين“ جي عنوان سان لکيو هو، سنگاپور جي هرشيءَ سڀني پر اتان جا ڪسٽم وارا نه رڳو راشي آهن پر ساڳئي وقت غير مذهب پڻ آهن جيڪي هر چڱي مني سان ساڳيو غير شريفائو سلوڪ ڪن ٿا ۽ سختيءَ سان پيش اچن ٿا.

الطاف کان جيڪڏهن ڪا شڪايت آهي ته اهات سفر دوران پنهنجي اندر جو حال اوريندي جڏهن ڪنهن ٿيڻ، نائيٽ ڪلب، ڊسڪو ٿيڪ يا ڪنهن چوڪريءَ جو ذڪر ٿو ڪري ته اتي الطاف، گوهي کائي، ڪسڪي اسان کان وڃائي ٿو وڃي.

پڙهندڙ پريشان ته الطاف ته هاڻي هاڻي اسان سان گڏ هو، ويو ڪيڏانهن، پر مجال آ جو هو ڳوليو به لپي. هاڻي اهو ڪو ٻيو ماڻهو آهي جيڪو الطاف جي اوت ۾ اسان سان مخاطب آهي. ۽ فقط ايتري دير تائين اسان سان گڏ رهي ٿو جيتري دير نائيٽ ڪلب، ڊسڪوٿيڪ يا چوڪريءَ جو ذڪر پورو ٿئي. تيسٽائين الطاف يا ته ڪنهن مندر ۾ پوڄا پاڻ ڪرڻ ويو آهي يا مسجد ۾ نماز نيتي ٿي بيهي رهيو آهي. اهڙن موقعن تي جيڪڏهن اسان سان مخاطب ٿئي به ٿو ته بيحد محتاط، ٿي ڪري اڻ چٽو، ابهم ۽ ڊپل ڊپل انداز ۾ منهنجي خيال ۾ ڪيترا واقعا، حادثا، ۽ منظر هر حساس ليکڪ آهي بيان ڪندو آهي جن جو پاڻ هڪ اٽل حصو هوندو آهي. يا جن واقعن سان هو پاڻ Identify ڪندو آهي. مون کي يقين آهي ته الطاف به اهڙن ڪوڙ واقعن ۽ حادثن مان گذريو هوندو جن سندس جيءَ کي جهنجهوڙيو هوندو: ڪٿي ميلاپ ملاقاتون، ڪٿي وچوڙي جا وڙلاپ، ڪٿي هجر جا هاجا، ڪٿي پيار ۾ بي اعتداليون ۽ ان سلسلي ۾ نه بخشجڻ جهڙيون سحوون پڻ سرزد ٿيون هونديون، پر اهڙن موقعن تي هو پنهنجي سفر نامن ۾ پڙهندڙن کان اهڙو ته اٽڪل تي پاسيرو ٿي وڃي ٿو جو ڪانس پيچي به نٿو سگهجي ته ”يار هاڻي هاڻي تون اسان سان گڏ هئين، انتظار ۽ تجسس جي گهڙين ۾ ڪيڏانهن گسائي وئين؟“ ان وقت پڙهندڙ کي هوند لڏيد ۽ سوادي مضمون ۾ ڪجهه ڦڪائي ۽ ٻاڙائي محسوس ٿئي ٿي توڙي جو سندس هن ڪتاب ”سنگاپور ويندي ويندي“ ۾ ڪٿي به اهڙو واقعو ڪونه

لکيو اٿائين پر تنهن هوندي به سندس اڪثر سفرنامن ۾ مون کي اها شڪايت ضرور رهي آهي. ساڳئي وقت معصوميت ۽ اڻ محسوس ٿيندڙ طريقي سان نازڪ معاملن ۾ سندس نتائڻ، لنوائڻ ۽ اصل حقيقت کي اڻ سڌيءَ طرح بيان ڪرڻ جي ٿيڪنڪ تي کيس داد ڏيڻ کان سواءِ رهي به نٿو سگهجي.

الطاف جي قلم ۾ وڏي جاذبيت آهي، ڏانءُ به اٿس ته ذات به. واقعن کي خوبصورت طريقي سان بيان ڪرڻ جي خوب مهارت اٿس. محاورن مثالن ۽ تشبيهن جو چڻ ڪو خزانو پاڻ سان گڏ کيسي ۾ کنيون گهمندو وٺي، موقعي ۽ مهل تي انهن کي فت ڪرڻ جي پوري صلاحيت رکي ٿو ۽ پڙهندڙ کي وندرائي ۽ ڪنٽرول ڪرڻ جي به کيس پوري سگهه آهي. البت هاڻي اونو اهو اچي لڳو آهي ته الطاف، جهاز راني (Sailing) چڏي ملاڪا ۾ هڪ ايئر ڪنڊيشن ڪمري ۾ وڏي ٽيبل ۽ ڪرسيءَ تي وڏو صاحب بڻجي ويهي رهيو آهي. سندس عهدو کيس ۽ اسان سڀني کي مبارڪ هجي پر سيلاني هجڻ واري ڪيفيت مان ڦري سندس هڪ هنڌ ويهڻ واري صاحب ٿيڻ مان انديشو اهو آهي ته اڳتي هلي ڪٿي الطاف جي نون سفر نامن کان محروم نه ٿيڻو پوي. پر مون کي اميد نه پر يقين آهي ته ائين نه ٿيندو. سندس اندر وارو الطاف کيس ڪجهه نه ڪجهه لکڻ تي ضرور اڪسائيندو ۽ آماده ڪندو رهندو ۽ جڏهن وڃڻ شرط پڇبو ته ”پاڻو! آهي ڪو الطاف جو نئون سفرنامو؟“ ته اسان کي اميد ته بوڪ سيلر مائوس نه موتائيندو.

عنايت بلوچ

حيدرآباد

30 جون 1986ع

ملائيشيا ۽ سنگاپور

ملائيشيا جو ملڪ ۽ سنگاپور جو ٻيٽ ائين آهي، جيئن پاڪستان جو سڄو ملڪ ۽ منهوڙو ٻيٽ. ۽ ملائيشيا ملڪ جو جوهوربارو شهر سنگاپور سان پل (Cause Way) ذريعي ائين ڳنڍيل آهي جيئن ڪراچيءَ جو شهر منوڙي سان سمنڊ ۽ ماريپور ذريعي ڳنڍيل آهي. سو ظاهر آهي ته جوهوربارو شهر جي ماڻهن لاءِ سنگاپور جو شهر ائين سڏيندو آهي. جيئن ڪياماڙي وارن لاءِ منهوڙو. ملائيشيا جا ماڻهو زري پرزي ڳالهه لاءِ پاسپورٽ پاڻ سان کڻي اهو ملائيشيا پيا وڃن. ڪڏهن ڪڏهن سنگاپور ۾ ڪا نئين فلم چڙهندي ته ملائيشيا جا ماڻهو (خاص ڪري جوهوربارو شهر جا) شام جو وڃي پهريون يا ٻيون شو ڏسي رات جو اچي گهر به نڪرندا آهن. سنگاپور ٻيٽ ۽ ملائيشيا جي وچ ۾ فقط سمنڊ جو تڪرو آهي جيڪو ٻنهي ملڪن جي وچ ۾ بارڊر طور ڪم اچي ٿو. ان سمنڊ جي ڳچيءَ/ ٽڪري مٿان پل ٺهيل آهي. جيڪا سنگاپور ۽ ملائيشيا کي ڳنڍي ٿي. اها پل بلڪل دادو موري پل جهڙي ۽ جيڏي ٿيندي - جوهوربارو شهر کان ان پل تائين بس جو ويهه سينٽ (هڪ رپيو) کن پاڙو آهي. پل وٽ لهي اميگريشن جو فارم پري، پاسپورٽ تي ٺيهڻاڻي، ٻئي پاسي بينل سنگاپور جي بس ۾ ماڻهو چڙهي پوندا آهن - جيڪا ان پل کان سنگاپور جي آخري پوڇڙ تائين اسي سينٽ (پنج روپيا کن) ٿي وٺي. پوءِ پلي ماڻهو ڪٿي به لهي پوي وٽيس ته بارڊر وٽ وڌائيندس جي علائقي ۾ لهي پوي يا اڳتي هاءِ اسٽريٽ پيپلز، پارڪ، آرچرڊ روڊ يا شينٽن وي وغيره تي. يعني هڪ ملڪ کان ٻئي ملڪ تائين اوت موت جو پاڙو ڪل ٻارنهن روپيا ۽ اهڙا ڏهه روپيا پيا کن خرچ ڪري فلم شو به ڏسي سگهي ٿو ته پٽاڻا چيس وغيره کائي مانيءَ جي اؤن به لاهي سگهي ٿو. منهنجي خيال ۾ سنگاپور ۽ ملائيشيا جي شهر جوهورباروءَ جي رهائڪن لاءِ هڪ ٻئي جا ملڪ گهمڻ، جيترو سستو ٿو پوي اوترو وجهه دنيا ۾ ٻيو ڪنهن کي نه آهي. ڪڏهن ڪڏهن ته اسڪول جون بسون ٻارن کان ٿي ڊالر (ويهه ويهه روپيا کن) وٺي هڪ ئي ڏينهن ۾ ٻيو ملڪ گهمائي ڦيرائي وٺي اينديون آهن.

هتي ملائيشيا ۾ چنچر اڌ ڏينهن موڪل ٿئي ۽ آچر سڄو ڏينهن جيئن پنهنجي ملڪ ۾ پهرين هو. جمعي ڏينهن وري جمعي نماز لاءِ ٻارهن بجي کان ٽين بجي تائين - ٽي ڪلاڪ موڪل ٿئي. جوهورباروءَ جا ماڻهو ته جمع نماز سنگاپور ۾ پڙهي شاپنگ ڪري انهن ٽن ڪلاڪن اندر موٽي ايندا آهن. ان بندوبست لاءِ سنگاپور جي سياڻي حڪومت بارڊر وٽ ئي هڪ وڏي مسجد ٺهرائي ڇڏي آهي. ۽ اتي ئي وڏا ڊيوٽي فري شاپنگ سينٽر پڻ ته جيئن ملائيشيا جي ماڻهن کي بس جا وڌيڪ اسي سينٽ پري پري به نه وڃڻو پوي. اتي ئي نماز جي نماز ۽ شاپنگ جي شاپنگ ٿي وڃي.

ملائيشيا جو جوهوربارو شهر ته ٿيو بلڪل ئي سنگاپور جي ويجهو، پر سڄي ملائيشيا جي ماڻهن لاءِ سنگاپور گهمڻ ائين آهي جيئن ڪوٽڙي، ڄامشورو ۽ پيٽارو جي ماڻهن لاءِ حيدرآباد. بس پاسپورٽ ۽ ڪجهه ڏوڪڙ ڪيسي ۾ هجن پوءِ جنهن وقت موڊ ٿئي ته هڪ ملڪ جا ماڻهو ٻئي ملڪ ۾ وڃيو نڪرن. ملائيشيا جي ماڻهن جي پاسپورٽ تي ٻئي ڪنهن ملڪ جو ٺيو هجي يا نه پر سنگاپور جي نپن سان سڄو پاسپورٽ سٿيو پيو هوندو.

اسان جي شهر - ملاڪا کان سنگاپور ايترو پري آهي، جيترو موري کان ڪراچي، ۽ سنگاپور کان ڪوالا لمپور ايترو پري آهي، جيترو ڪراچيءَ کان سکر. هتي جا رستا صاف سٺا آهن. جيتوڻيڪ پاڪستان وانگر سڌا نه آهن جو ملائيشيا سنڌو ماڻهيءَ وانگر سڌو ۽ لسو ناهي، پر ٽاڪرون ۽ هيٺ مٿان ملڪ آهي. سو لاهيون چاڙهيون ۽ ڦيرا گهڻا آهن - جيئن ڪوه مري پاسي رستا آهن. پر هتي اها چڱي ڳالهه آهي ته هڪ ته موسم هميشه جهڙالي آهي تنهن ڪري گرمي يا ٿڪ محسوس نٿو ٿئي ۽ چوڌاري وڻ ٿڻ ۽ سرسبز ساوڪ هجڻ ڪري ڊرائيونگ ۾ وڌيڪ فرحت محسوس ٿئي ٿي. ۽ بي ڳالهه ته جنهن تنهن رستي تي نشان لڳل

آهن، جنهن موجب ڊرائيورن کي گاڏي حفاظت ۾ هلائڻي پوي ٿي. ملڪ ۾ پئسو جام آهي تنهن ڪري گاڏيون لاريون توڙي ٽرڪون نيون آهن. ۽ سڀ هڪ ئي رفتار سان هلن ٿيون. ۽ ڪنهن ٽرڪ کي رستو نه ڏيڻ يا آهستي آهستي گاڏين کي ذري ذري اوور ٽيڪ ڪرڻ ڪري وقت نه ٿو وڃي. ان ڪري ڪوالا لمپور کان سنگاپور تائين جو سفر ايترو نٿو ٿڪائي. جيترو ڪراچيءَ کان سکر شڪارپور تائين جو.

ملاڪا جو شهر، ڪوالا لمپور ۽ سنگاپور جي وچ ۾ ائين آهي، جيئن ڪراچيءَ ۽ سکر جي وچ ۾ مورو. سو ملاڪا جا ماڻهو موڪلن ۾ ڪوالا لمپور به وڃن ته سنگاپور به، پر گهڻو سنگاپور ڏي رخ رکندا آهن. جو سنگاپور ۾ سستي خريداري آهي. مسجدون مندر به آهن، ٻارن جي گهمڻ لاءِ چڙيا گهر تائينگر بام گارڊن جهڙا باغيچا به آهن. شاگردن لاءِ هر فيلڊ جا اسڪول ۽ ڪاليج آهن. فلمون آهن، وغيره وغيره.

سنگاپور باءِ روڊ

ملاڪا کان سنگاپور تائين ٽئڪسيون به وڃن ته بسون به. ٽئڪسيون هتي گهڻو ڪري مرسيڊز هلن. ٽئڪسيون ۽ بسون ايئرڪنڊيشنڊ آهن. ان ڪري ماڻهو پنهنجي ڪار بدران بس يا ٽئڪسيءَ ۾ وڌيڪ سفر ڪن ٿا. ڇو جو پاڻ سان ڪار کڻي وڃڻ معنيٰ هڪ ته پاڻ ڊرائيورنگ جي تڪليف ڪرڻ پيو سنگاپور جهڙي ڳتيل شهر ۾ ڪار بيهارڻ (پارڪنگ) لاءِ منهن مٿو پٽڻ، سنگاپور ننڍڙو شهر هجڻ ڪري منجهس پارڪنگ جي جاءِ تمام ٿوري آهي. ۽ جي مليو به ٿي وڃي ته بيهارڻ جي في تمام گري آهي. ڪڏهن ڪڏهن ته ائين ٿيندو آهي جو ڪنهن دڪان آفيس يا سينيما گهر ۾ وڃڻو هوندو آهي ته ان دڪان جي ڀرسان جڳهه ملڻ بدران ميل ڏيڍ پري جاءِ ملندي آهي. جتي ڪار بيهاري وري ساڳيو ٽئڪسي يا بس ۾ ان دڪان يا آفيس تائين اچڻو پوندو آهي. ان ڪري هن ملڪ جا ماڻهو پبلڪ ٽرانسپورٽ گهڻي استعمال ڪن ٿا. پر ان هوندي به روزانو سراسري هزار کن پرائيوٽ ڪاريون ملائيشيا کان سنگاپور اچن ٿيون. ملاڪا کان سنگاپور تائين ٽئڪسيءَ جو پاڙو يارنهن ڊالر (پنجهٺ کن روپيا) آهن.

اسان به پاڪستان کان جيئن ئي ملاڪا رهڻ لاءِ آيا سين ته اچڻ سان آند مانڌ ٿي ته پهرين فرصت ۾ سنگاپور ضرور گهمڻ هلجي، جنهن جهڙي ڊيوٽي فري پورٽ لاءِ جهاز تي نوڪري ڪرڻ وارن ڏينهن ۾ پڻ هميشه آتا هوندا هئاسين. سنڪا پور ۾ جهاز بن چئن ڪلاڪن لاءِ بيهندو هو ته به غنيمت سمجهندا هئاسين. ۽ جهاز پهچڻ کان اڳ جهيڙا شروع ٿيندا هئا. ته اندر بندرگاهه ۾ پهچي ڪير ڊيوٽي ڪندا ۽ ڪير گهمڻ ويندا - ڇو جو هڪ ئي وقت سڀ همراه به جهاز کي ڇڏي نٿا سگهن - ۽ پوءِ جڏهن جهاز فقط چئن پنجن ڪلاڪن لاءِ ترسندو هو، ته ظاهر آهي سڀ نه ويندا هئا، فقط اهي ويندا هئا، جيڪي ڊيوٽي ڪري ان وقت وائڊا ٿيندا هئا. پوءِ اهو چار پنج ڪلاڪ آرام وارو سمورو وقت هل هلان ۾ گذاري وري ساڻا ٿي جهاز تي اچي ڊيوٽيءَ تي چڙهندا هئا. ۽ جن کي موڪل نه هوندي هئي، اهي به ذهني طرح ٿڪ محسوس ڪندا هئا. نتيجي ۾ جهاز جڏهن سنگاپور کان نڪرندو هو ته ڪي ڪلاڪ بلڪ ايندڙ ڏينهن تائين سڀ ٿڪل هوندا هئا. پر هاڻ اسان جو هيءُ پهريون دفعو سنگاپور وڃڻ ٿي رهيو هو، جنهن ۾ پٺيان جهاز يا ان تي ڊيوٽي ڪرڻ جو فڪر نه هو. جيتري دير وڻي اوتري دير دڪان تي خريداريءَ ۾ لڳائي ٿي سگهياسين. بلڪ وقت جي ڪوت يا ڊيوٽيءَ جي ڊپ کان تڙ ٽڪڙ ۾ خريداري ڪرڻ بدران آرام سان سوچي سمجهي ضرورت جي شئي وٺي سگهياسين ٿي. جهاز وارن ڏينهن ۾ جي ڪنهن شيءِ جي ضرورت نه هوندي هئي ته به وٺي هئي ته متان ان شيءِ جي ضرورت پوي يا متان اها ٻئي ملڪ مان نه ملي. پر هن دفعي اسان جو سنگاپور وڃڻ ٻئي نموني جو هو. هن دفعي چرين وانگر هر شيءِ تي لامارو هڻي خريداري ڪرڻ بدران فقط ضرورت جي شيءِ وٺڻ جو سوچيو هئو سين. جو ڪنهن وقت به ضرورت پوڻ تي اچي وٺي ٿي

سگھيا سين جو وينائي هتي آهيون. بلڪ ڪيتريون ته سنگاپور واريون شيون ملائيشيا ۾ به ساڳئي اگهه تي عام جام ملن ٿيون. ڪن شين تي قيمت جو فرق ضرور آهي. جو سنگاپور ۾ نه برابر ٽئڪس آهي ۽ ملائيشيا ۾ ڪجهه گهڻو آهي. خاص ڪري اليڪٽرڪ جي شين وي سي آر، ريڊيو، ٽي وي، وغيره تي.

شاينگ لاءِ سنگاپور

ملائيشيا ۾ نوڪريءَ خاطر اسان کي ڪجهه وقت اتي رهڻو هو، سو ملائيشيا پهچڻ سان اسان گهڻو تڻو سامان ملائيشيا مان ئي ورتو سين. خاص ڪري اهي شيون جن جي قيمت ۾ گهڻو تڻو فرق نه هو. بس فقط وي سي آر جي قيمت ۾ گهڻو فرق هو، جيڪو ملائيشيا ۾ نو هزار کن ۾ مليو ٿي ۽ سنگاپور ۾ ڇهه هزار روپيا هو. پر ملائيشيا ۾ اڻڻ وقت به هزار روپيا کن ٽئڪس ڏيڻ کانپوءِ فرق ۽ فائڊو فقط هزار روپين جو ٿي ٿيو. پر ڪئپٽن ذوالفقار اچڻ سان چيو هو ته هو سنگاپور مان ئي وٺندو ۽ ڪائٽس ٽئڪس هر گز نه وٺندا جو هو ملائيشيا جو رهاڪو نه آهي ۽ بارڊر تي ڪسٽم وارن کي ڪهڙي خبر ته اسان ملائيشيا ۾ گهٽ ۾ گهٽ ٽي سال رهڻ لاءِ آيا آهيون. هو ڪسٽم آفيسرن کي - هن جي چواڻي ٻڌائيندو ته ”لڪ سر، وي آر گيسٽس ان ملائيشيا.“ اسان ته ملائيشيا ۾ فقط ڪجهه ڏينهن لاءِ مهمان آهيون.

بحر حال اهي ته هيون اسان جي طرف جون ڳالهين. هو ڇا چوندا ته بندي جي من ۾ هڪڙي الله جي من ۾ بي آصف ته اڳهين کيس چٽا ڏيندو رهيو ته هر ڪو پنهنجي ڪم ۾ قابل آهي. جيئن سرجن اپريشن ڪرڻ ۾، وڪيل کيس وڙهڻ ۾، تيئن ڪسٽم وارا ديوتو ٽيڪس (Tax) هڻڻ ۾. اهي ڪي چريا نه آهن جو انهن ڳالهين تي وسوڙجي وڃن. هنن جي عمر ان ڪم ۾ گذري آهي، سو ڪجهه نه ڪجهه ان جو جواب هنن وٽ به هوندو.

۽ واقعي ٿيو به ائين. واپسيءَ تي سنگاپور کان ملائيشيا اچڻ وقت جوهوربارو ۾ سامان جي چيڪنگ تي جڏهن هنن ٽي سؤ ڊالر وي سي آر جي ديوتو گهري ته ڪئپٽن ذوالفقار کين ريهرسل ڪيل مٿيان ڊائلاگ ٻڌايا.

ڪسٽم آفيسر اڪيون چنپيندي ڏيرج سان چيو: ”ته پوءِ پلا هيئن ڪريو، تي سؤ ڊالر ديوتو نه پر گيرتتيءَ طور جمع ڪرائي وڃو. تن مهينن جي اندر جي ملائيشيا مان هليا ويا ته پوءِ رسيد ڏيڪاري پنهنجا جمع ڪرائيل پئسا وٺي وڃجو، پر جي ملائيشيا ۾ ئي رهي پيا ته اهي پئسا ڪسٽم ديوتو ۽ ۾ شمار ڪيا ويندا.“

ذوالفقار پنهنجي وارن ۾ آڱريون ڦيريندي چيو: ”منهنجو خيال آهي ته ڪسٽم ديوتو ئي هڻو جو ائون نه ٿو سمجهان ته توهان جهڙن دلبر ماڻهن کي تن مهينن اندر ڇڏي وڃڻ تي دل چوندي.“

ابو بڪر بن هاشم (ڪسٽم آفيسر) کلي اسان کان نوڪريءَ ۽ رهائش جو پڇيو. ان سان گڏ ايترو سو ڪيائين جو ٽي سؤ ڊالر اڍائي سؤ ڊالر ديوتو لڳايائين جيڪا وي سي آر لاءِ تمام گهٽ ديوتو آهي. ٻئي ورتل سنهي سنهي سامان کي کولي به نه ڏنائين. جيتوڻيڪ هي پنهنجي ماڻهن سان تمام سختي ڪري رهيا هئا، پر اسان جهڙن ڌارين سان ڪافي رعايت ڪيائين جيڪي ٿورا، اسان ارادو ڪيو ته ملئي ماڻهن جا لاهي ته ڪونه سگهنداسين پر ڳائينداسين ضرور.

بحر حال اهو وي سي آر ئي هو جنهن ڪئپٽن ذوالفقار ۾ سڀ کان وڌيڪ سنگاپور وڃڻ لاءِ اتساهه پيدا ڪيو. ان کان علاوه ٻئي نمبر تي سنگاپور جون گهڻيون گهمڻ ڦرڻ هو. جتي جهاز کي سنگاپور ۾ چند ڪلاڪن لاءِ اچڻو ٿو پوي اتي ڪڏهن ڪڏهن اهڙا موقعا پڻ هر هڪ جهاز تي گهڻي ملين وڃن جو سنگاپور ۾ هن جو جهاز مهينن جا مهينا ترسيو پوي. اسان جو ٻيو يار ”چيف انجنيئر آصف غيور“ به دفعا ڪن جهاز جي وڏين مرامتن لاءِ سنگاپور ۾

مهينو مهينو به رهي چڪو آهي. ان کان علاوه جنهن هڪ دفعو ايراني جهاز تي چڙهڻ لاءِ ڪراچيءَ کان فلاءِ ڪري سنگاپور آيو هو، اهو جهاز ايران ۽ عراق جي جنگ ڪري وقت تي سنگاپور ئي نه پهتو ۽ آصف کي ان جهاز جي ڪمپنيءَ جي خرچ تي ٻه مهينا سنگاپور جي هڪ هٽل ۾ رهڻو پيو هو، اهڙي نموني سان ڪئپٽن ذوالفقار پڻ ڪيترائي دفعا مهيني مهيني کان وڌيڪ سنگاپور ۾ رهي چڪو آهي. ۽ ساڳي طرح سامونڊي نوڪريءَ دوران منهنجي پڻ سنگاپور ۾ ڊگهي رهائش ٿي چڪي آهي. اهڙيءَ طرح هر هڪ جهازيءَ جي سنگاپور سان ڄاڻ سڃاڻ آهي ئي آهي - چيني دڪاندارن سان تامل ۽ ملئي مسلمان هٽل وارن سان، جهازران ڪمپنين جي آفيسن ۽ سفارتخانن سان، اسپتالن جي نرسن ۽ چيني ويٽريس سان، عرب اسٽريٽ جي نالي ماتر مولوين ۽ ننگ پائينن باون سان، ته يونيورسٽيءَ جي ملياڻين ۽ ذهين ماسٽرياڻين سان به.

سنگاپور گهڻ - قومو ملڪ آهي.

سنگاپور ۾ سينيمائون آهن، ڪلب آهن، بار ۽ ڊسڪوٽي آهن ته مندر ۽ مسجدون پڻ ۽ لئبرريون پڻ. باغ باغيچا ۽ گولف گرائونڊ آهن ته خاموش پارڪ ۽ ڪن ڪائينڊڙ جاز ۽ ٽرمپيٽ ٻڌائيندڙ پڻ. سنگاپور ۾ جاپاني ۽ يورپي کاڌا آهن ته ملئي ”مرتبڪ“ ۽ ”ايم“ ”گورينگ“ جهڙا کاڌا پڻ آهن. تامل ۽ ملباري مرچن هاڻا ٻوڙ ۽ بريانيون آهن ته ناريل جون مٺايون ۽ اقراتا پڻ آهن. چيني ڄاڙ آهن ته نوڊل ۽ مي پڻ ان کان علاوه مغربي کاڌا پيٽا - مئڪڊونالڊ، ڪئٽڪي، بگ برگر کان بيئر بارلي، ڪوڪ ۽ ملڪ شيڪ پڻ آهن. لچمڻ مير چنداڻيءَ جي دڪان جي سسٽي شاپنگ کان اسٽريٽ ۽ هاءِ اسٽريٽ جي گري شاپنگ پڻ آهي.

دنيا جا ماڻهو ڪٿان ڪٿان ٿي سنگاپور گهڻن اچن ٿا ۽ اسان در تي هوندي به يعني ملائيشيا ۾ هوندي به سنگاپور نه وڃون - بقول آصف جي ”اهو ڪٿي جو انصاف چئبو.“ پر سندس ئي چواڻي ته سنگاپور هلبو ضرور، پر سال جي ٻڌل موڪل مان ڪو به ڏينهن ضايع نه ڪبو، اها ڀلي بچيل رهي ته جيئن انهن ڏينهن ۾ ٿورو پرين ملڪن: ٽائيلينڊ، انڊونيشيا ڏي وڃي سگهجي. باقي سنگاپور وڃڻ جي لاءِ اچر جو ڏينهن يا ٻيا موڪلن جا ڏينهن - عيدون ڏياري، چينن جي عيد، نئين سال يا ڪرسمس جي موڪل وارا ڏينهن استعمال ڪبا.

ملائيشيا ۾ مهينو ڪن مس ڪو گذريو هوندو ته هڪ ڏينهن ڪئپٽن ذوالفقار رسيس واري چانهن تي رڙ ڪري چيو: ”اڙي خبر اٿو ايندڙ مهيني جي پهرين جمعي تي هندن جي ڏياري آهي. ۽ هتي ڏياريءَ جي موڪل ٿيندي آهي. اچر به ٿي موڪل باقي وڃ وارو ڏينهن چنچر موڪل وٺي هلو ته هلون سنگاپور.“ سڀني واہ واہ ڪئي.

سنگاپور ۽ ملائيشيا گهڻن قومن وارا (Multiracial) ملڪ آهن. يعني منجهن ڪيترن ئي مذهبن ۽ زبانن جا ماڻهو رهن ٿا. جيئن هتي ملائيشيا ۾ ملئي مسلمان آهن. ۽ سني فرقي جي شافعي اسڪول سان واسطو رکن ٿا. ٻئي نمبر تي چيني آهن. جيڪي ايمان کان هتي رهن ٿا جن جا پڙ ڏاڏا تڙ ڏاڏا چين، تائيوان، هانگ ڪانگ وغيره کان هتي آيا جيڪي ڪيترن ئي قسمن جون چيني زبانون ڳالهائين ٿا. جهڙوڪ: منڊران، ڪئنٽونيز، هئنڪو، هئنڪن، ٽيو چو وغيره وغيره ۽ گهڻا ڪئنفيوشس مذهب سان تعلق رکن ٿا. ڪجهه ڪرسچن ۽ مسلمان آهن ۽ ڪجهه بي دين پڻ، انڊين ۾ گهڻي ڀاڱي ساڻوٽ انڊين تامل ۽ سک آهن. تامل هندو به آهن ته مسلمان ۽ عيسائي به، اهي تامل زبان ڳالهائين ٿا، ڪجهه مليالم ۽ تيلگو ڳالهائين ٿا. سک پنجابي ڳالهائين، پر لکن گرمڪيءَ ۾ اهي گرو نانڪ کي مڃين. ڪجهه ملبار جا ملباري مسلمان آهن. ڪجهه گجرات (هندستان) جا گجراتي آهن ۽ ڪير چر - مزامچو واري زبان ڳالهائين ڪجهه سنڌي آهن، جيڪي گهڻو ڪري سڀ هندو آهن. (منجهن کي ايڪٽر بيڪٽر سک به آهن) جيڪي سنڌي ڳالهائين ۽ گهڻو ڪري واپار انهن حوالي آهي. ڪجهه انهن مان نوڪرين

۾ پڻ آهن ۽ ڪجهه اسان جهڙا ويجهڙائيءَ ۾ پاڪستان کان آيل مسلمان سنڌي آهن، جيڪي نوڪريون ڪن. ڪجهه ٻيا پاڪستان جي مختلف صوبن جا مسلمان آهن. انڊين ۽ يورپ جي ماڻهن ۾ جيڪي ڪرسچن آهن سي به مختلف فرقن جا ڪرسچن آهن. جهڙوڪ: ڪئٿولڪ، پروٽيسٽنٽ، ميٿاڊسٽ، هولي فئملي، سيونٽ ڊي ايڊوينٽسٽ وغيره وغيره هر هڪ کي پنهنجا پنهنجا مندر ۽ گرجا گهر آهن. سو هتي موڪلون به مسلمانن جي ڏينهن کان علاوه هندن، ڪرسچن ۽ چينين جي ڏينهن تي پڻ ٿين. ڪجهه سال اڳ تائين ته هتي ملائيشيا ۾ پڻ سنگاپور وانگر چار زبانون: ملئي، انگلش، چيني ۽ تامل هليون ٿي، پر هاڻ سڄي ملڪ ۾ فقط هڪڙي ملئي پاشا (Bhasha_Malaysia) ڪري ڇڏي اٿن.

سنگاپور ڪيئن هلجي

بحر حال ڌياريءَ جي موڪل ڪري سنگاپور جو پروگرام ٺاهڻ لڳا سين ته ڪيئن هلجي. هتان ملاڪا کان ڪوالالمپور هلي پوءِ هوائي جهاز ۾ سنگاپور هلي سگهجي ٿو، پر اهو ڊگهو پنڌ ۽ خرچ ٿيندو. ان کان ملاڪا کان ئي ٻاءُ روڊ يا ٻاءُ سي (سمند ملاڪا نار) رستي هلڻ سولو ۽ سستو هو. پر سڀني چيو ته پاڻيءَ جي جهاز کي ڇڏي وري ان جو نالو ڪٽڻ دل ڪچي ڪرڻ آهي. باقي ٻاءُ روڊ هلڻ لاءِ ٽيڪسي ڪجي يا بس ۾ سوار ٿجي، باقي ڪنهن به صورت ۾ پنهنجي ڪار ۾ هرگز نه.

ذوالفقار اسان سڀني ۾ ننڍو آهي. پر خريداريءَ ۾ ڪنهن پروگرام ٺاهڻ ۾ يا ڪنهن فنڪشن ڪاڇ جي بندوبست ۾ سڀني کان سرس آهي. تنهن صلاح ڏني ته صبح جو سوڀر جيڪر هلجي ۽ سڄو ڏينهن سنگاپور ۾ رهي شام جو موٽي اچجي. صلاح ته سڀني هئي. اسان جي اڪيڊمي جتي رهيل آهيون، ان کان ملاڪا شهر جو بس اسٽاپ چڱو پري آهي. پهچڻ لاءِ ڪلاڪ سوا ڪپي ۽ سواري پڻ. جيڪا صبح ساڻ ملاڪا جي بس اسٽاپ تائين ڇڏي اچي. ذوالفقار چيو ته ان جو بندوبست ٿي ويندو. هتان هڪڙيون پائريٽ Pirate چوريءَ جون ٽيڪسيون (يعني بنا پرمٽ ٽيڪسيءَ تي هلندڙ پرائيوٽ ڪارون) مسجد تاناح ڳوٺ تائين هلن ٿيون. اتان پوءِ بي قانوني ٽيڪسي ملاڪا جي بس اسٽاپ تائين ڪري سگهجي ٿي.

اسان جي اڪيڊمي ائين آهي جيئن ڪئڊٽ ڪاليج پيٽارو ۽ ملاڪا شهر ائين سمجهڻ ڪپي جيئن حيدرآباد جو شهر ڪئڊٽ ڪاليج پيٽارو کان ۽ مسجد تاناح ائين آهي جيئن ڄامشورو ۽ ڌري گهٽ مفاصلو به ايترو ئي ٿيندو. هتي جيڪي ٽيڪسيون بنا لائسنس جي هلن ٿيون، انهن کي پائريٽ ٽيڪسي سڏجي ٿو. (اهڙي طرح بنا لائسنس جي گانن سان پريل ڪئسٽن کي پائريٽ ڪئسٽ سڏين).

مٿيون ٺهيل پروگرام وري ٻئي ڏينهن ڪئسٽل ڪري ڇڏيوسين جو ڪنهن هتي جي ماڻهوءَ ٻڌايو ته ڌياريءَ جي ڪري بسن ۽ ٽيڪسين ۾ رش ٿي ٿئي ۽ اڳواٽ سيٽ رزروڊ ڪرائڻ ڪپي. ۽ رزروڊ ڪرائڻ بعد وقت تي ماڻهو نه پهتو ته بس به وٺي ته سيٽ جو پاڙو به ڇٽ نيٺ اها صلاح ڪئيسين ته هڪ ڏينهن اڳ ۾ يعني خميس ڏينهن شام جو ئي ملاڪا جي جالان منشي عبدالله (روڊ) تي يا جالان بندر تي هلا رتي ڪنهن هوٽل ۾ هلي رات رهجي، جتان بس اسٽاپ ويجهو آهي. ۽ صبح جو ننڊ مان اٿڻ سان پيرين پنڌ بس اسٽاپ تي پهچي ويندا سين. اهڙيءَ طرح ڪلاڪ ٻه وقت به بچي پوندو، پر پوءِ سگهو ئي اهو عقل اچي ويو ته سنگاپور ۾ رات نه ٿڪي جيڪي پئسا بچائي رهيا آهيون سي ته ساڳيا ملاڪا جي هوٽل ۾ رهڻ سان خرچ ٿي ويندا. جي اهو خرچ ڪرڻو ئي آهي ته پوءِ ڇو نه سنگاپور ۾ هلي ڪنهن هوٽل ۾ رات رهجي ۽ ٻئي ڏينهن به سنگاپور گهمجي.

سنگاپور هلڻ لاءِ ٽيڪسي

ان بعد ڪنهن ٻئي مقامي ماڻهوءَ صلاح ڏني ته سڄي ٽئڪسي ڪرڻ ڪري ٽئڪسيءَ وارو اسان کي گهران يعني (اڪيڊميءَ تان) ئي کڻي سگهي ٿو. ان لاءِ ڪيترن ئي اسان کي چيو ته جيڪڏهن چاهيو ته هو اسان لاءِ ڪنهن ٽئڪسيءَ واري کي چئي ڇڏين. پر جيئن ته اڃا ڏياري (ديپاولي) جي موڪل ۾ هفتو پيو هو سو ذوالفقار چيو ته اڃا ترسو متان ڪا ٻي صلاح دماغ ۾ اچي وڃي.

۽ ٿيو به ائين. ٻئي ڏينهن آصف سان سندس ڪار ۾ ذوالفقار ۽ آئون آفيس وڃي رهيا هئا سين ته پارڪنگ ۾ آصف جي ڪار ڀرسان هڪ پراڻي ڪار بيني هئي، جيڪا ڪو همراه خريد ڪرڻ لاءِ ڏسي رهيو هو. ونڻ لاءِ اسان کان به صلاح ورتائين ته ذوالفقار چيس: ”او ويڙي گڊ ڪار - اسپيشلي فار پائريٽ جاب“ يعني ٽئڪسي ڪري هلائڻ لاءِ سٺي ڪار اٿي. همراه ورائيو ته هن کي واقعي ڪي به ان ڪم لاءِ ۽ ٻڌايائين ته پاڻ ٽئڪسي ڊرائيور آهي.

اهو ٻڌي ذوالفقار يڪدم چيس: ”سنگاپور هلندي؟“ اسان ڪجهه دوست ٽئڪسي ڪري هلڻ ٿا چاهيون. گهڻو پاڙو وندين؟ تي سو ڊالر اوت جا ۽ جي واپس به ايندائو ته تي سو ڊالر موت جا. ڪل ڇهه سو ڊالر - يعني ساڍا ٽي هزار روپيا کن ٿيا.

ذوالفقار نهڪار ۾ ڪنڌ ڏوڻيندي چيس: ”نه سائين اهي تمام گهڻا آهن.“ محل! بوليڪ ڪرا ننگان هرگا:“ (گهڻي اگهه کي ملڻي زبان ۾ محل ٿا چون. ۽ هر ڳا معنيٰ اگهه. يعني ڪجهه اگهه گهڻائي سگهنديين.

”تون ٻڌاءِ“ ڊرائيور پڇيو.

”اسان پنج جڻا آهيون هر هڪ پندرهن ڊالر ڏيندءِ. يعني اوت موت جو پاڙو نوي ڊالر ملندءِ قبول اٿي.“ ذوالفقار جيئن ئي ائين چيس ته مون چيو مانس ته پاڙو ايترو به ته گهٽ نه ڪرينس - اهو ته بس جي پاڙي کان به گهٽ ٿيو. سو به ملاڪا بس اسٽاپ کان سنگاپور تائين جو. يعني هتان گهر کان ملاڪا بس اسٽاپ جو پاڙو به بچت ٿيو. پر ذوالفقار مون کي اشارو ڪري چيو ته ماڻ ڪرهي پاڻهي هلندو. آخر ڏهه پندرهن منٽن جي بحث بعد همراه به سو ڊالرن تي سنڌي ڪنوار واري هلڪي ڪنڌ ڏوڻ ڪري رضامندي ڏيکاري ۽ جمعي ڏينهن صبح جو ڇهين بجي اسان کي گهران ڪڻڻ جو وعدو ڪيائين. اسان به خوش ٿيا سين ته ڪيپ ڪنيسين.

جڏهن هڪ ٻه ڏينهن جمعي ۾ وڃي بچيا ته سڀني کي اهو اچي فڪر ٿيو ته هاڻ جي اهو ڊرائيور نه ٿو اچي ته اسان جو ته سڄو پروگرام درٻار ٿي ويندو. مون چيو مانس ته يار ان ڊرائيور کان ويهه پنجويهه ڊالر کن ڊيازت وٺي رکون ها. جيئن دادوءَ ۾ اسٽيشن وڃڻ وارا ماڻهو ٽانگي واري کان به ٽي روپيا اڳواٽ وٺي رکندا آهن. اهي پئسا ان ڳالهه جي گيرنتي هوندا آهن ته ٽانگي وارو ريل اچڻ کان اڳ وقت تي توهان کي فجر کان اڳ گهران کڻي اسٽيشن تي پهچائيندو. ٻي صورت ۾ اهي پئسا ضبط... ڳالهه ته سڀني کي وڻي پر هاڻ ڇا ٿي سگهيو ٿي، پر اتفاق سان خميس جي ڏينهن اهو ڊرائيور اسان کي ملي ويو. اسان هڪ هٽريءَ وٽ بيٺا هئا سين ته ان ڊرائيور پاڻ اچي پڇيو ته سڀاڻي هلڻ جو پروگرام ته پڪو آهي يا نه، اسان کان ته دراصل سندس شڪل ئي وسري وئي هئي. سو پهرين ته چيو سين ته الائي ڪير آهي. پر پوءِ يڪدم سڃاڻي خوشي ٿي پڪ ڪرڻ لاءِ پڇيو سين صبح جو ڪيڏي مهل ايندين.

ستين وڳي

”اڙي بابا ستين وڳي نه پر ڇهين وڳي“ اسان درستي ڪندي چيو. ”ڇهين چڱو آئون دوست کي چئي ڇڏيندس ته ڇهين بجي توهان کي کڻي. دراصل مونکي هتي ڪم آهي سو آئون ته نه هلندس، پر منهنجو دوست نورالدين توهان کي وٺي هلندو. هن جي نئين ۽ وڏي گاڏي آهي. اهو سڌو سنگاپور توهان کي وٺي هلندو.“

اسان وري به هن کي ڀارت ڪئي ته ڇهين وڳي اصل هليا هلندا سون جيئن ته سنگاپور جلدي پهچي سگهون.

رات جو سڀ گهڙيال ٺاهي پنهنجن گهرن ۾ ستا سين ۽ پنجين بجي اتي جلدي جلدي تيار ٿي آصف جي گهر پهتاسين. پاڻ سان سامان ڪو گهڻو نه کنيو سين. اهو ئي سوچي ته ڪپڙا خراب ٿي ويا ته هڪ ٻه وڳو جيڪو سنگاپور مان وٺندا سين ان مان ئي ڪڍي پائيندا سين. بس رڳو پاسپورٽ امٽرگريشن جو ڪارڊ ۽ شيونگ جو سامان کنيو سين.

ڪئپٽن مڪڙي۔ ماسٽر مٿرينر

سنگاپور وڃڻ کان ٻه ڏينهن اڳ ۾ اهو خيال آيو هو ته سنگاپور ۾ رهجي ڪٿي؟ اسان جو ڪو پراڻو ٽيچر ڪئپٽن مڪڙي سنگاپور ۾ هو ۽ تازو اسان وٽان ملائيشيا مان به ٿي ويو هو. ۽ اسان کي هميشه چوندو هو ته سنگاپور جڏهن به اچون ته هن وٽ رهون. پاڻ اسان کي چٽ گانگ جي مٿرين اڪيڊميءَ ۾ اڄ کان ويه سال اڳ پڙهائيو هئائين. ان بعد ڪجهه سال اڳ ڪراچيءَ جي مٿرين اڪيڊميءَ ۾ به رهيو هو. پوءِ انگلنڊ ۾ ”ايڪسٽرا ماسٽر مٿرينر“ جو ڪورس ڪري سنگاپور هليو آيو. سنگاپور وارن به انهن ڏينهن، مٿرين اڪيڊمي نموني جو هي درس گاهه، ”سنگاپور پوليتيڪنڪ“ کوليو هو. منجهس مٿرين جي سبجيڪٽن کان علاوه سول، مڪينيڪل، اليڪٽريڪل انجنيئرنگ جون برانچون به کوليائون. ۽ هاڻ ته ڪيتريون ئي ٻيون ٽيڪنالاجيون شروع ڪري ڏنيون اٿن. منجهس پڙهائڻ وارو اسٽاپ ۽ شاگرد جتان ڪٿان اچن ٿا. خاص ڪري ”آسين“ ملڪن مان يعني فلپائين، انڊونيشيا، ملائيشيا وغيره کان، هو پوليتيڪنڪ سنگاپور ۾ ڊاور روڊ (Dover Road) تي آهي. ڪئپٽن مڪڙي ان ۾ ڇهن سالن کان جهازرانيءَ جو سبجيڪٽ Navigation پڙهائي ٿو اڄ ڪلهه پنهنجيءَ نوڪريءَ جي ٽرم جو آخري سال پورو ڪري رهيو آهي. کيس سنگاپور حڪومت سنگاپور جي قوميت Nationality ڏيڻ جي آڇ ڪئي پر پاڻ قبول نه ڪيائين ۽ چاهي کيس پاڪستان ۾ نوڪري ملي يا نه ملي پر هو پاڪستان ۾ رهڻ کي ترجيح ڏئي ٿو. سندس ملڪ ۽ مذهب لاءِ پيار قابل داد آهي. اڄ کان ويه سال اڳ جڏهن اسان کي پڙهائيندو هو تڏهن به ٺاهوڪو جوان هو. اسان کي ياد آهي ته هوءُ ڪڏهن به نماز جو وقت نه وڃائيندو هو. اڄ ويهن سالن کان پوءِ ڪافي ڪمزور لڳي ٿو. پر کاڌي تي ڪنٽرول ڪرڻ ۽ لڳاتار ورزش ڪرڻ ڪري پنجونجاهه سالن جي عمر ۾ به چڱو تندرست ۽ سمارٽ لڳي ٿو. نماز کي قائم رکڻ تي جس ڏيندي چيو مانس: ”سائين توهان جي اها عادت ڏاڍي سٺي آهي جو هڪڙو به وقت نماز ڪڏا نٿا ڪريو. توهان واقعي عظيم آهيو.“ بنا ڪنهن فخر جي نمائڻيءَ سان ورائيائين: ”ان ۾ ڪابه وڏي ڳالهه نه آهي ۽ نڪو مان ٿورو ٿو ڪريان. نماز اهڙي شيءِ آهي جيڪا نبين تان به معاف نه ٿي. ۽ ان فرض جي پورائي لاءِ اسان Duty Bound (بڌل) آهيون.“

پاڳ جي ڪهاڻي

ڪئپٽن مڪڙي کان سواءِ سنگاپور ۾ اسان جو ٻيو ويجهو سڃاڻو ڪئپٽن ظهور عالم آهي. اهو ڪئپٽن ظهور اسان جو ڪلاس ميٽ ۽ چرچائي دوست آهي پاڻ پڻ سندس گهر رهڻ لاءِ چوندو رهندو آهي. ظهور گذريل اٺن نون سالن کان سنگاپور ۾ آهي ۽ سنگاپور جي مٿرين ڊپارٽمينٽ جو اڄڪلهه تمام وڏو آفيسر آهي. پاڻ بنگالي آهي پر سنگاپور جي شهرت ملڻ ڪري اڄڪلهه سنگاپوري سڏجي ٿو. سندس ڪهاڻي به پاڳ جي ڪهاڻي آهي. اسان ڪلاس ميٽن مان هن سمنڊ جون تڪليفون تمام گهٽ ڏنيون آهن. ڪئپٽن ٿيڻ بعد ته هڪ مسافري (Voyage) به پوري نه ڪيائين ته ڪناري جي نوڪري ملي ويس. سا به اعليٰ قسم جي ۽ سنگاپور جهڙي شهر/ملڪ ۾.

ٿيو ائين جو ظهور ڍاڪا مان شادي ڪري زال سان گڏ پاڻي جي جهاز تي ڪئپٽن جي حيثيت ۾ بنگلاديش کان ٽوڪيو (جاپان) لاءِ نڪتو. پر سندس زال کي ايڏي ته سي - سڪنيس Sea sickness ٿي جو هن لاءِ مسئلو ٿي پيو ته خراب موسم ۾ زال کي سنڀالي يا جهاز کي جيئن

تيئن ڪري خليج بنگال لتاڙي ملاڪا نار مان ٿي جهاز کي سنگاپور پهچايائين. تن ڏينهن ۾ منهنجو جهاز به سنگاپور ۾ بيٺل هو. پاڻ پرو گرام ٻڌايائين ته في الحال هو هي جهاز ڇڏي زال کي وٺي ڍاڪا ٿو وڃي، پوءِ جيئن قسمت ۾ هوندو. جي ساڳي ڪمپنيءَ جو جهاز ملي ويو ته جوائن Join ڪندو نه ته پوءِ ڪنهن ٻي ڪمپنيءَ ۾ اڪيلو Sail ڪندو.

ٻئي ڏينهن اسان جي جهاز سنگاپور کان لنگر کنيو ۽ هانگ ڪانگ ڏي روانو ٿي ويو. ظهور سنگاپور جي هڪ هٽل ۾ ترسي پيو جو هو ڍاڪا ”ايئر انڊيا“ جي هوائي جهاز ذريعي وڃي رهيو هو جنهن جي اڏام پڻ ڏينهن بعد هئي. اسان جو جهاز هانگ ڪانگ ۾ سامان لاهي پوءِ ٻن مهينن اندر ڪوريا جاپان ۽ چين مان ڪم لاهيندو واپسيءَ تي سنگاپور مان لنگهيو. ڪنهن طرح خبر پئي ته ڪيئن ظهور ته اڃا سنگاپور ۾ آهي. ڏاڍو تعجب لڳو. شهر مان هڪ هنڌان سندس مليل نمبر تي فون ڪيم. هڪ سرڪاري آفيس جو نمبر هو، ظهور عالم ڳالهايو.

”ڪي خوبور - پالوٽو -

(ڪهڙي خبر چار خوش ته آهين نه.) هن بنگاليءَ ۾ ڪيڪاريو.
 ”اڙي خوش ڇا، تون خبر ڪر.“ اسين آهيون جو سمنڊ تي پيا لوڙيون ۽ تون آهين جو سنگاپور کي ڄمايون وينو آهين. بنگلاديش اڃا نه ويو آهين؟ واٽرو ٿي پڇيو مانس:
 ”نه“ هن مختصر جواب ڏنو.

”چويلا؟ ٿمي ايڊي ڪي ڪي ڪوريو؟“ (تون هتي ڪري چاپيو).
 ”يو ويٽ ڊيئر آءِ ايم ڪمنگ (تون اتي ترس آئون اڃان پيو.“

اٺون ڪلفرڊ پيئر پراسان ڪوئين ايلزبيت واک وٽ سندس بيچينيءَ سان انتظار ڪرڻ لڳس ٿوري دير بعد هو ڪار ۾ پهتو ۽ مون کي گهر وٺي آيو. رستي تي پنهنجي ڪٿا ٻڌايائين: ”جنهن هٽل ۾ اٺون اچي رهيس ان جي ڪمري ۾ هڪ هفتو گڻ پراڻي اخبار پئي هئي. جيڪا مون کان اڳ رهندڙ همراھ ڇڏي ويو هو. ان ۾ پنهنجا بوت ويڙهي ٿي رکيم ته هڪ اشتهار تي نظر پئي. جنهن موجب سنگاپور حڪومت کي هڪ مٿين ڊپارٽمينٽ لاءِ هڪ جهاز جي ڪيئن جي ضرورت هئي. جيڪو ڪناري تي رهي هن ڊپارٽمينٽ جو ڪم ڪري. درخواست جي آخري تاريخ اهو ئي ڏينهن هئي، ۽ ٻئي ڏينهن ايترويو ٿيڻو هو. مون يڪدم فون ڪري چيو مانس ته مون هاڻ هاڻ اشتهار پڙهيو آهي. اجازت ڏيو ته اٺون به ايترويو ٿي اڃان. هنن هاڪار ڪئي ۽ ٻئي ڏينهن هنن ڏهين بجي مون کي گهرايو. اتي پهچي خبر پئي ته اٺون ئي هڪ اميدوار آهيان، ڇو ته پيا همراھ يا جهازن تي هئا يا ملڪ کان ٻاهر. منهنجي به الله ٻڌي پگهار تن ڏينهن وارو جيتوڻيڪ ڪو گهڻو نه هو. پر ڪناري جي نوڪري جي ڪري هاڪار ڪئي مان جو منهنجون پنهنجون به مجبورون هيون. پڇي ڍڪي ڍاڪا وڃڻ جي تڪيٽ ڪئسل ڪرايم، سنگاپور حڪومت هفتو کن هٽل ۾ رکيو، ان بعد ٺهيل جڙيل گهر ڏنائون، هاڻ گاڏي به ڏني اٿن ۽ اٺون خوش آهيان.“

ٻئي جڻا ڏاڍو خوش ٿيا سين جو ظهور منهنجي سنن بنگالي دوستن مان هڪ آهي. بنگلاديش ۾ ننڍي هوندي گڏ پڙهيا سين. موڪلن ۾ هنن جي گهر وڃي رهندا هئا سين. سندس هڪ ڀاءُ تي وي ڍاڪا جو فنڪار هو، ۽ پيٽيو اخبار جو ڦوٽو گرافر، جن جي معرفت ڍاڪا ۾ رهندڙ ڪيترن ئي تي وي جي فنڪارن ۽ اخبار نويسين سان ڏيڻ ويٺ ٿي. پاڻ به مون وٽ ڪراچي ۽ ڳوٺ هالا ايندو رهندو هو. جيسين بنگلاديش ٿيو. کيس سنگاپور ۾ نوڪري ملڻ بعد مون لاءِ سنگاپور آئين تي پيو جيئن ڪراچي. جڏهن به منهنجو جهاز سنگاپور ايندو هو ته رهندو ظهور وٽ هوس. نه ته به ماني تڪي ضرور کائيندو هوس ۽ سندس ڪار منهنجي حوالي رهندي هئي.

سنگاپور ۾ رهائش جو مسئلو

منهنجي ڪري آصف ۽ ذوالفقار به هن جا سجاڻا ٿي پيا پر هن وقت سڀني جو يڪراءِ خيال هو ته جيئن هن وقت سڀ چڙها آهيون، ان ڪري ڪئپٽن مڪڙي يا ظهور وٽ رهڻ ۾ اجايو تڪليف ٿيندي. ۽ پيو ته گهمڻ ڦرڻ ۽ خريداري ڪرڻ جو فيصلو ٿورو ٿي پوندو جو ظاهر آهي جنهن جي گهر هلبو، ان سان ڪچهري ته ڪرڻي پوندي نه.

”ٽه پوءِ پلا رات ڪٿي رهجي.“ آصف چيو.

اڙي يار ڪنهن هونل ۾ ڏهه پندرهن ڊالر ڏئي رهندا سين. فڪر جي ڪهڙي ڳالهه آهي.“ ذوالفقار چيو.

”يار ڳالهيون ڪهڙي سن جون پيو ڪرين، جڏهن سنگاپور سائين مهائن جو ڳوٺ هو؟ هيئن ته جهڙي تهڙي هونل جي مساوڙ پنجاهه سٺ ڊالرن (تي چار سو روپين) کان گهٽ نه آهي. سو به ڪنهن هونل ۾ اڄڪلهه خبر ناهي ڪو ڪمرو خالي ملي به يا نه. ڇو جو هڪ ته ڏياري جي ڪري ملائيشيا جا ماڻهو به موڪل ملهائڻ لاءِ سنگاپور پهچي ويا هوندا ۽ پيو ته هيئنر يورپ ۽ آسٽريليا پاسي سرديون آهن، سو اتي جا سڀ توڙست هنن ڏينهن ۾ هن پاسي گهمڻ لاءِ نڪتا هوندا. ان ڪري هونلون پڪ پريل هونديون. جي پاڻ کي ڪنهن هونل ۾ رهڻو به آهي ته هيئنر ئي اڳوات فون ذريعي ڪمرا رزرو ڪرائجن، ڇو جو پوءِ ائين نه ٿئي جو اتي پهچي سڄو وقت خالي ڪمرا ڳولڻ لاءِ هڪ هونل کان ڊوڙي بي ڏي ڊوڙجي ۽ سستائي ڪري جنهن خريداريءَ لاءِ سنگاپور وڃي پئسا بچائي رهيا آهيون، آهي پئسا ۽ وقت ٽنڪسين پٺيان ئي نڪري وڃن. ٻي ڳالهه ته پنهنجي خرچ تي ٿا هلي رهون سو گهڻي مساوڙ واري هونل ۾ ته هرگز رهڻو ناهي.“

پوءِ پلا چاڪجي؟“ ذوالفقار پڇيو.

جواب بدران آصف پڇيو: ”سنگاپور ۾ ڪو مٿين ڪلب ناهي جيئن هانگ ڪانگ، انگلينڊ، جاپان، يا وري ڪراچيءَ ۾ آهي. جتي جهازي گهٽ اگهه تي رهي سگهن.“

ان لاءِ ڪئپٽن مخدوم کان معلومات وٺڻ ويا هئاسين، جنهن جو سنگاپور سان گهڻو واسطو آهي. تنهن ٻڌايو ته بلڪل آهي. ”تنجمر پگار جي گيت نمبر چوٿين وٽ ۽ شينتن وي جي پوڇڙ تي تمام وڏو مٿرينز ڪلب Mariner Club آهي. پر ان لاءِ مهينو مهينو اڳ بڪنگ ڪرائڻي پوندي آهي. جو هڪ ته هر وقت ڪيترائي جهاز سنگاپور ايندا رهن ٿا، ۽ پيو ته ڪلب جا ڪمرا سستا هجڻ ڪري سڀني جو منهن ايڏانهن آهي. اٿون به هڪ دفعو رهي چڪو آهيان ڪمرا ۽ ڊائنگ هال ايئر ڪنڊيشنڊ اٿس. ڪمري جا ٽيهه ڊالر مس ٿا وٺن، پر پاڻ سان سي مٿن ڪارڊ يا جهاز واري سي، ڊي، سي ياد ڪري ڪٿي وڃجو، جيئن توهان وٽ ثبوت هجي ته توهان جهازي آهيو.“

دادوءَ جا ٿانگا

اسان سڀني کي اها ڳالهه وڻي جو اهو هنڌ شهر جي ويجهو به هو ۽ هر بس اتان لنگهي ٿي. پر ٻن ڏينهن جي نوٽيس تي اتي ڪمرا ڪيئن حاصل ڪري سگهجن. اسان جي هڪ انڊين ڪئپٽن هرداس ٻڌايو ته هن هڪ دفعي سنگاپور جي مرچنٽ نيويءَ جو ڪو رسالو ڏنو هو، ان ۾ اسان واري ڪئپٽن ظهور عالم جو نالو پڻ هو ته هو ان ڪلب جو ڊائريڪٽر، ميمبر يا ڪا ٻي اهم شخصيت آهي.

آصف هڪ دم رڙ ڪري چيو ته ظهور کي فون ڪيو وڃي. جي ائين آهي ته هو اسان جي رهڻ جو بندو بست ان مٿين ڪلب ۾ ڪري.

ملائيشيا مان سنگاپور فون ڪرڻ لاءِ پهرين 02 نمبر ڊائل ڪرڻو ٿو پوي، جيئن ڪراچيءَ کان حيدرآباد لاءِ 0221 نمبر ملائبو آهي. سو 02 ملائي ظهور جي آفيس جو نمبر ملايو سين، هو آفيس ۾ ئي هو. کيس پنهنجو مسئلو ٻڌايو سين ته اسان کي نه ڪچهري ڪرڻي آهي نه ڪنهن سان ملڻو آهي. فقط ۽ فقط خريداري ڪرڻي اٿئون جو ٽي سال ملائيشيا ۾ رهڻ لاءِ گهر جي لاءِ

ٿانو ٿيا، ڪپڙا گنديون ۽ پيو سنهو سنهو سامان وٺو آهي. توسان ملاقات ٻئي دفعي اچي ڪبي. هينئر اهو ٻڌاءِ ته آيا هي ڪم ٿي سگهي ٿو يا نه. جي ڪمرا ملڻ جي پڪ هجي ته اسان کي فون ڪري اطلاع ڪر جيئن سنگاپور اچڻ جو پروگرام ٺاهيون نه ته نه.

پاڻ ان ئي وقت وڏي اعتماد سان چيائين ته هليا اچو. سمجهو ته ڪمرا بڪ ٿيا پيا آهن. آصف کي چيم ته جنهن اعتماد سان ڪئپٽن ظهور ها ڪئي آهي. ان مان لڳي ٿو ته هن جي واقعي ڪجهه هلندي ۽ اثر رسوخ آهي يا پاڻ کي ذليل ڪري تماشو ڏسڻ جي موڊ ۾ آهي. بحرحال في الحال اهو سمجهو ته رهائش کان ته آجا ٿيا سين ۽ پوءِ واقعي سنگاپور پهچي، رهائش جو مسئلو نه ٿيو، جو ظهور اسان لاءِ سٺو بندوبست ڪري ڇڏيو هو. مسئلو جيڪو ٿيو سو هتان هلڻ مهل ٿيو جڏهن جمعي جي ڏينهن تيار ٿي ٿيلها ڳچي ۽ ۾ وجهي اچي ٽئڪسيءَ واري جو انتظار ڪرڻ لڳا سين، چوڌاري اڃا اونداهه ئي اونداهه هئي ۽ رستو سنسان هو. ساڍا ڇهه ٿي چڪا هئا پر ٽئڪسيءَ جو ڪو پتو ئي ڪو نه هو. رکي رکي ڪنهن گاڏي جي بتي اميد جي روشنيءَ وانگر نظر آئي ٿي، پر ويجهو اچڻ تي ڪا پرائيوٽ ڪار ٿي نڪتي.

اسان چيو هاڻ ته ڏاڍي ٿي سو ڀر ٿي نندون به ڦٽايون سين، سنگاپور ۾ رهائش لاءِ ڪمرا به بڪ ڪرايائين، جن جي مساوڙ ٻارهيون وڳي کان شروع ٿي ويندي ۽ هي ڊرائيور ڏو ڪو ڏئي ويو. واقعي هن سان دادوءَ جي ٽانگي وارن واري پر ڪجي هان. ذوالفقار چيو ته جيئن ئي ست ٿيندا ته هن ٽئڪسيءَ جو آسرو لاهي پي ڪا ٽئڪسي وٺي، پر واري شهر مسجد تاناح هليا ويندا سين. ۽ اتان سنگاپور لاءِ ڪا سواري هٿ ڪنداسين.

”اهو ته سڀ صحيح پر ان سڄي ڦير ۾ اڌ ڏينهن ته ائين ئي هليو ويندو - خاص ڪري هتان کان سو به هن وقت سواريءَ جو ملڻ ڏکيو ٿو لڳي. جو هن رستي تي رڳو ڊگهي گاڏيون پيون هلن. ڪابس يا پائريٽ ٽئڪسي ته نظر ئي ڪونه ٿي اچي.“

اتي هڪ پائريٽ نه پر پراڻي زماني جي پرائيوٽ ڪار اچي لنگهي ۽ منجهس وينل چيني ان شرط تي وٺي هلڻ لاءِ تيار ٿيو ته پر واري ڳوٺ مسجد تاناح تائين اسان کي پنج ڊالر ڪيس پاڙي طور ڏيڻا پوندا. اسان هائوڪار ڪئي ته هن رڙ ڪري چيو ته ”جلدي ويهو گاڏي جي بيهي ويئي ته ڌڪا ڏيڻا پوندا.“

سنو ڪوڙ ڳالهايو اٿو

اسان گهڙي ئي تڙ تڪڙ ڪئي پر ويهندي ئي ويهندي گاڏي جي انجڻ بند ٿي وئي. ڊرائيور اڌ انگريزيءَ ۾ ۽ اڌ اشارن ۾ چيو لهي ڌڪا ڏيو. آصف چيو خوريءَ جي به حد ٿيندي آهي، اڃا ويهي ساهه ئي نه پٽيو اٿئون ته ڌڪا ڏيو. هلو ته موتي گهر هلون، خبر ناهي ڪڏهن مسجد تاناح پهچون ۽ پوءِ ملاڪا شهر. سنگاپور جي منزل ته ٿي اڃا ڏور.

ذوالفقار آهستي چيو: ”صبر ۽ شڪر کان ڪم وٺجي.“ ان چوڻ سان گڏ هن ڪار مان لهي اسان جي اڳواڻي ڪئي. سڀ ڪار مان لٽاسين سواءِ چيني همراه جي جنهن جي ڪار هئي. جهازن جو ڪئپٽن - يعني ذوالفقار ۽ چيف انجنيئر - يعني آصف ۽ اٿون ٽنهي گاڏيءَ تي هٿ رکي ڌڪا ڏنا. ذوالفقار چيو سڄي اڪيڊميءَ ۾ هفتي سوا کان پڙهو ڏنو اٿئون ته جمعي ڏينهن صبح سان اسان سنگاپور روانا ٿي ويندا سين. ڪاش! هاڻ ڪو اچي ڏسي ته اسين ڪيئن پيا سنگاپور وڃون. ذوالفقار کي چيم ته سن 1962ع ۾ اٿون ائين هالا کان پٽ شاهه ويو هوس.

فرلانگ ڪن جڏهن مرزبل ڪار کي ڌڪيوسين تڏهن اسان جي سهڪي سان گڏ ڪار جي انجڻ جو سهڪو شروع ٿيو. اسان ٽپ ڏئي اندر ويهي رهيا سين. آصف چيو حراميءَ جي بيٽري ته ڊائون آهي. پر پلگ ۽ پٽائنت به ائين اٿس. ڊرائيور يڪدم گير بدلائي گاڏي تڪي ڪئي يعني هن ڪار جي پهرين کان ٿوري رفتار وڌائي. نڪرڻ مهل جيڪا ٿوري ٿوري ڦڙ ڦڙ وسي رهي هئي سا هاڻي وڏي ڦڙي جي شڪل اختيار ڪرڻ لڳي. اسان شڪر ڪيو ته ههڙي مينهن وسڻ کان

اڳ اجهي لاءِ هيءَ پڳل گاڏي ئي ملي وئي. چيني ڊرائيور پڳل سڳل انگريزيءَ ۾ پڇيو ته ڪير آهيو. اسان ٻڌايو ته جهازن جا ڏهن سالن کان به پراڻا ڪئپٽن ۽ چيف انجنيئر آهيون. ڊرائيور اهو ٻڌي وڏو تهڪ ڏنو يعني سٺو ڪوڙ ڳالهايو اٿو. اسان کي چڙ ته ڏاڍي لڳي پر ڇا ٿي ڪري سگهيا سين. اڳيان مينهن جو ڏڻُ فرلانگ کان پنڌ تي پڪڙيو پيو هو. نه ته به سٺ ستر کن مينهن هونديون.

(هتي جيئن ئي ڪار ورتيسين ته ماڻهن چتاءُ ڏنو ته ڪار خيال سان هلائڻجو، جو ڏينهن جو سائيڪلن وارا تنگ ٿاڪن، ته رات جو ڍڳيون، مينهن، مينهن به ڪنهن هڪ ٻن هنڌ ملن ته به نهيو. هر ميل ٻن بعد واٽڙين جو ڏڻُ، مسجد تاناح ۽ ڪئالا سنگائي باروءَ جي وچ ۾، رات جو ملندو ئي ملندو. سمجهه ۾ نٿو اچي ته اهي ڪنهن جون مينهن آهن. جي ڏينهن رات کليل آهن. اسان وٽ سنڌ پنجاب ۾ وهڻ جو آزار فقط پرهه ڦٽيءَ ۽ سج لٿي مهل هوندو آهي. سو به رستو ٽپي هليون وينديون آهن، پر هتي ته رستي جي ڪاٻي پاسي گهائڻ وٺڻ مان شروع ٿينديون ۽ پڪو رستو وٺي ساڄي ڪپر جي گهائڻ وٺڻ ۾ هليون وينديون ۽ چرڻ ڀرڻ بدران هڪ هنڌ ڄميل هونديون آهن. ڪنهن جي چواڻي ته ملائيشيا ۾ ماڻهن کان وڌيڪ مينهن آهن. هونءَ به سندس ڪاڻڻ پيئڻ لاءِ گاهه ۽ پاڻي ڄام ۽ جتي ڪٿي موجود آهي. سواءِ پڪي رستي جي ملائيشيا ۾ جتي ڪٿي گاهه نظر ايندو.)

چتن چولين کان بچاءُ

بحر حال هونءَ ته اها ڳالهه سني آهي ته هن ملڪ ۾ مال گهڻو آهي، پر ڪي مينهن اهڙيون ته نر آهن _ يا شايد موڳيون آهن جو ڪيترا به ڪٿي هارن ڏي پر مجال آهي جو پنهنجي جاءِ تان چرن _ هن چينيءَ جي پڳل ڪار ۾ ته هارن به ڪونه هو. نيٺ ٻيو نسخو استعمال ڪرڻو پيو جيڪو اڪثر ڪرڻو پوندو آهي يعني ڪار مان لهي مينهن کي هڪلي رستي تان لاهڻو پيو. اهو ڪم مون سر انجام ڏنو پڪي رستي تي موجود ويهارو کن مينهن کي ساڄي ڪاٻي ڪرڻ کان پوءِ ٽپ ڏئي ڪار ۾ ويهي رهيس، شڪر آهي هن دفعي ڪار نه بيٺي. جيتوڻيڪ ڪافي وقت لڳي ويو هو مينهن هڪلڻ ۽ بوٽن تان چيٽن گرجي لاهڻ ۾. ذوالفقار چيو ته ڊرائيور وڏو لاهه آهي پاڻ ته لهي هڪڙو ڪم به نه ٿو ڪري رڳو ڏند ڪڍيو وينو ڪلي. يا ته ڏندن جي فٽنگ ئي اهڙي اٿس جو هر وقت ٻاهر نڪتل ٿا نظر اچن ۽ لڳي ٿو ته ڪلي پيو.

”بس يار سنگاپور گهمڻ جي شوق ۾ هي سڀ ڏوجهره سهڻا پوندا.“
ذوالفقار ٿڌو ساهه کڻي چيو: ”هائِ ڙي قسمت ڇا ته هيءُ خواريءَ جو سنگاپور شهر وڃڻ پيو ٿئي. هن کان اڳ پنهنجي جهاز ۾ ويندي ڇا ته رعب ۽ لئه هوندي هئي. تي ڏينهن اڳ سنگاپور جي اخبار ۾ اچي ويندو هو ته فلاڻي جو فلاڻو جهاز فلاڻي تاريخ تي ڪولمبو کان شنگهائيءَ ويندي تيل وٺڻ لاءِ سنگاپور ۾ لنگر انداز ٿيندو. ۽ پوءِ جهاز پهچڻ تي سنگاپور آفيس جو عملو مختلف ڪمن لاءِ اڳيان پويان پيو ڦرندو ته سائين سفر ڪيئن رهيو اڳتي جي منزل لاءِ ڪجهه ڪپي ته نه. سنگاپور ۾ ترسڻ دوران جهاز جي عملي کي ڪيترا پئسا ڪپن. ڪنهن کي ڊاڪٽر وٽ ته ناهي وڃڻو پوست ڪرڻ لاءِ خط ته نه آهن. وغيره وغيره ٽئڪسي ۽ موٽر بوت انتظار ۾ رهندي هئي، تيل وارا سیدو سپلاءِ ڪرڻ وارا چادرون توال ڌوئڻ وارا، سڪريٽ ۽ شربت پهچائڻ وارا سڀ حڪم جا بنڊا ٿيو بيٺا هئا. چاهي جهاز ڏينهن جو پهچي چاهي آڏي رات جو، پر هاڻي اهي ڏينهن ساريو اڪيون آب ٿيون هارين.“ آصف چيو: ”اهو سڀ ڪجهه صحيح آهي پر ان سڄيءَ لئه کان هيءَ غريبيءَ جي زندگي بهتر آهي، جو گهٽ ۾ گهٽ سنگاپور گهمڻ کان پوءِ واپس پنهنجي پکن ۾ ته اچي پئبو. ڏکڻ چيني سمنڊ يا هندي وڏي سمنڊ جي چتين چولين حوالي ته نه ٿبو.“

هن شيطان کي موچڙو

ڊرائيور پڇيو: ”توهان کي جي جوهور بارو (ملائيشيا جي بارڊر واري شهر) تائين وٺي هلان ته گهڻو ڏيندو؟“
 ”تون ٻڌاءِ گهڻو وٺيندين.“ اسان پڇيس.
 ”ٻه سؤ ڊالر.“

”واهه ڙي چاچا واه! مرسديز ايئر ڪنڊيشنڊ گاڏيون وٺن سؤ ڊالر ۽ تون ٻه سؤ ڊالر اسي ڊالر قبول اٿئي؟“ ذوالفقار چيس ۽ مون رڙ ڪري چيو مانس؛ ڇڏ يار هن ۾ ته مفت ۾ به اهو هلندو جنهن کي کڻي ڪٿي ڪٿي ڪٿي هوندو. خبر ناهي ته ڪڏهن سنگاپور تائين جو پنڌ اڍائي سؤ کن ميل پورا ڪرائي. سڄي وات مينهنون هڪلائيندو ۽ ڌڪا ڏياريندو. ”مون هڪ دفعو ري پنهنجن نون بوتن کي ڏٺو جن کي اڃا تائين پاسن کان چيڻو لڳو پيو هو. ۽ جن جوتن کي منهنجن پيرن ۾ پيل ڏسي آصف غيور هلڻ وقت چيو هو ته سنگاپور پيو هليو ڪو عيد نماز تي نه.“
 ”ٿورو ماڻ ته ڪر. پهرين ههڙي ڪار ملاڪا شهر ۽ ٻين وات وارن شهرن ۾ هلائيندو ڪيئن جنهن ۾ ناهي سڄو هارن ۽ نه ثابت ٿئي.“ ذوالفقار چيو. ايتري ۾ آخر ڏهه ميل (سورهن ڪلو ميٽر) کن پنڌ جا ختم ٿيا ۽ مسجد تاناح شهر اچي ويو. جنهن جي ٽئڪسي بس اسٽاپ تي اچي لٿائين. اسان پنج ڊالر ڏنس ته منهن بچڙو ڪري چيائين ته ڏهه ڊالر ڪينم. اسان چيس ته هو پاڻ اسان کي ويهارڻ مهل ليمارنگت (پنج ڊالر) چيو هو هاڻ ڏهه ٿو گهرين. بس اسٽاپ تي جيڪي ٽئڪسي ڊرائيور بيٺا آهن تن به چيس ته پهرين تو مسافر پئسن تي ڪنيا چو جڏهن ته تنهنجي ڪار ٽئڪسي ناهي. آصف ۽ ائون ته اچي ڪاڻ جي بينچ تي ويهي رهيا سين، اڳيان ذوالفقار بيٺو هو تنهن سان ٽئڪسي ڊرائيور رکي رکي بحث ڪري رهيو هو. اسان ذوالفقار کي سمجهايو ته هاڻي هو ئي ضد تان لهي وڃي. ”هاڻ هن شيطان کي موچڙو ۽ ڏهه ڊالر ڪڍي ڏينس.“

ذوالفقار وراڻيو: ”شيطان کان اڳ هن کي نه موچڙو هٿان.“ ۽ پوءِ هن ڊرائيور کي چيو: ”فرينڊ هلو ته هلي پوليس اسٽيشن هلي فيصلو ڪريون.“
 پوليس جو نالو ٻڌي همراه ائين وسامي ويو ڇڻ ڪنهن گهر جي بتين جو مٿن سوچ آف ڪيو. پنج ڊالر وٺي چيڙي ڪري هليو ويو. ذوالفقار کي چيو سين تون واقعي اسان جو سنو خزانچي آهين.
 ”ڏيئي لپي جي معاملي ۾ آئيندي توهان مون کي دسترب نه ڪيو.“ ذوالفقار اسان کي وارنگ ڏني.

هتي جي چانهه

ڊرائيورن جي وچ ۾ هڪ ڊگهي قد جو ملئي بينهو جيڪو سڀني همراهن جو انچارج ٿي لڳو، تنهن سان ذوالفقار صلاح ڪئي ته اسان کي ڪا اهڙي ٽئڪسي وٺي ڏي جيڪا هتان سڌو سنگاپور تائين هلي. هن چيو ته هيءُ سڀ ٽئڪسيون جوهور بارو تائين هلنديون سنگاپور لاءِ ٽئڪسي وٺڻ لاءِ اسان کي ملاڪا شهر وڃڻو پوندو. ”پرڪجهه وقت ترسو ته ائون ڪنهن پرائيويت ٽئڪسيءَ واري کي وٺي ٿو اچان.“

صبح جا اٺ ٿي ويا هئا ڏياريءَ ڪري سڀني کي موڪل هڻي سو اسڪولن، آفيسن، ۽ فيڪٽرين جون بسون يا ٻارن ۽ ماڻهن جي اچ وڃ گهٽ هئي. هڪ ٻه ملبارين ۽ چينين جون هوٽلون کلي چڪيون هيون، جن مان هڪ تان ٽي گلاس چانهه جا وٺي پيئڻ لڳاسين. هتي چانهه نه کير پتي ٿئي، نه اسپيشل نه ڪٽڪ، نه سنگاپوري - هتي چانهه جو هڪ ئي نمونو ٿئي. چوٿون گلاس ڊبئي جي گهائي مني Condensed کير سان پري مٿان چانهه جي پتيءَ وارو چائيل پائي وجهي ڏيندا آهن. کير ٿڌي ۽ گهائي هجڻ ڪري هڪ ته چانهه ٿڌي ٿيو پوي ۽ ٻيو ته هيڪانڊو کير مٺو هجڻ ڪري چانهه ايتري ته مني ٿيو پوي جو اسان جهڙن ماڻ ڪاٺ وارن

جي به ايتري مني چانهه پي، دل پئي ڪچي ٿيندي آهي. اها هڪ ئي نموني جي چانهه ملائيشيا جي هڪ ڪنڊ کان ٻي ڪنڊ تائين ساڳي هلي. جوهر کان ڪيداح تائين ۽ ترگانو کان سلينگر رياست تائين، نه فقط ملائيشيا ۾ پر سنگاپور ۾ پڻ ساڳي چانهه هلي.

بحر حال بيبي بيبي چانهه جون چسڪيون ڀرڻ لڳاسين، ايتري ۾ ڊرائيورن جو شريف انچارج اچي نڪتو ۽ اچي چوڻ لڳو ته اسان ڪنهن ٽئڪسي واري سان سنگاپور وڃڻ جو وعدو ته نه ڪيو هو. اسان جي هاڻوڪا ڪار تي ٻڌايائين ته هتي جو هڪ ڊرائيور توهان کي اڪيڊميءَ ۾ ڳولڻ ويو آهي. سندس پاءُ ٻڌايو ته اجهو ته موٽيو.

نورالدين ڊرائيور

ٿوري دير بعد هڪ همراهه مرسيڊز ڪار ۾ آيو ۽ اچي ٻڌايائين ته جنهن ڊرائيور کي توهان چيو هو ان مون کي موڪليو آهي پر مون کي ڇهين جي بدران ستين جو وقت ٻڌايائين. ۽ مون کان ٿوري دير ٿي وئي. اسان وڌيڪ بحث ڪرڻ بنا سندس ٽئڪسيءَ ۾ چڙهي ويناسين ۽ هي ملئي ڊرائيور نورالدين نالي جلدي برانچ روڊ لتاڙي هاءِ وي تي اچي چڙهيو، جيڪو سڌو جوهور بارو ٿي ويو. ان وقت صبح جا ساڍا اٺ ٿيا هئا ۽ اسان جي ٽئڪسي هوا ۾ نه پر رستي تي ضرور اڏامي رهي هئي. هميشه ڪراچيءَ کان حيدرآباد واري سانس رستي جا عادي سو هتي، جهڙاليءَ موسم ۽ چوڌاري ساوڪ ٿي ساوڪ مان لنگهندي مزو اچي رهيو هو. ڊرائيور سان خبرون ڪيون سين ته معلوم ٿيو ته ڊرائيور ته بيحد دلچسپ ۽ دلبر ماڻهو آهي. پاڻ ٻڌايائين ته سندس پنج پٽ سنگاپور ۾ رهن ٿا. سو اڪثر انهيءَ بهاني سنگاپور ويندو رهي ٿو پاڻ به جوانيءَ جا ڏينهن سنگاپور ۾ گذاريا هئائين. شادي به سنگاپور مان ڪيائين، سندس سس ملئي مسلمان هئي ۽ سهري انڊو نيشيا کان اچي سنگاپور رهائش اختيار ڪئي هئي. پاڻ انگريزي سني ڳالهائين ٿي ۽ ڪيترائي جملا اڙدوءَ ۾ پڻ ڳالهائين ٿي جيڪي هن بيءَ وڏيءَ جنگ ۾ ننڍي کنڊ جي سپاهين سان گذر رهي سڪيا هئا.

”اسان پچيس نورالدين تون آرميءَ ۾ به هئين ڇا؟“

”نه نه ائون ته شهري ماڻهو هوس. هڪ ڏينهن جاپاني فوج ڳوٺ ۾ آئي جيڪي به مرد هئا تن کي بندوخن جي زور تي برما وٺي هليا ته هلي انگريزن جي فوج خلاف وڙهيو.“

هو پنهنجون خبرون به ڪندو هليو ته ڊرائيورنگ به ڪندو رهيو. جوهور رياست ۾ ڪافي وقت کان گهڙي چڪا هئا سين. جو ملاڪا رياست ته تمام ننڍي آهي ۽ جلد ئي ختم ٿي چڪي هئي. جوهور رياست اتر ۾ ملاڪا ۽ بهانگ رياست کان شروع ٿئي ٿي ۽ هيٺ ڏکڻ ۾ سنگاپور پيٽ سان پل ذريعي ڳنڍيل آهي. ايڏي وڏي رياست ته نه آهي، پر ته به ملاڪا، نڱيري، سيمبيلان، سيلينگر، پيرلس، ڪيداح ۽ پنانگ، رياستن کان وڏي آهي. پڪيٽ ۾ ست هزار ٽي سؤ کن چورس ميل ٿيندي. سنڌ جو صوبو پڪيٽ ۾ جوهور رياست کان ستوڻو وڏو آهي. جوهور شهر جي آدم شماري سورنهن لک آهي. ۽ سنڌ جيتوڻيڪ جوهور رياست جهڙو سرسبز ناهي، پر آدمشماريءَ جي لحاظ سان جوهور جي آدمشماري کان تيرهن دفعا وڌيڪ آهي. يعني اٽڪل ڪروڙ کن آدم آهي.

جوهور رياست جو پهريون وڏو شهر ”موئر“ ٿيڻ بعد ڊرائيور نورالدين کي چيو سين ته گهران بنا نيرن پاڻيءَ جي نڪتا آهيون. مانيءَ لاءِ ڪنهن هنڌ ضرور ترسجانءِ.

آير حطام

ملاڪا ۽ سنگاپور جي وچ تي جوهور رياست جو هڪ ٻيو وڏو شهر آير حطام نالي آهي. جنهن کانپوءِ سنگاپور باقي سٺ ميل. (هڪ سؤ ڪلوميٽرن) کن تي آهي. (Air Hitam) ملئي زبان جو لفظ آهي. آير معنيٰ پاڻي ۽ حطام معنيٰ ڪارو - ڪارو پاڻي. دراصل هتان ڀر ۾ جيڪو درياءُ وهي ٿو ان جي پاڻيءَ ۾ رءُ يا مٽي هجڻ ڪري ميرانجهڙو رنگ اٿس ان ڪري هن شهر جو نالو ميرانجهڙو - ڪارو پاڻي پيو آهي - شايد.

سنگاپور کان ملاڪا يا ملاڪا کان سنگاپور ويندي هر ڪو آير حطام تي ترسي ٿڪ ڇڏي ٿو. هن شهر جي بيهڪ ائين آهي جيئن سڪرنڊ شهر جي. جتي نه فقط ڪراچي ۽ لاهور جو نيشنل هاءِ وي پاسي کان اچي ٿو. پر نواب شاھ پاسي کان پڻ اچيو رستو پوي يعني ڪوٽڙي ريلوي اسٽيشن وانگر جنڪشن جو ڪم ٿو ڏئي. ٻي ڳالهه ته آير حطام شهر جي بس اسٽاپ واريون هونديون روڊ تي ئي آهن. ۽ پارڪنگ جي به ڪافي جاءِ آهي. ان ڪري ڪو به شهر ۾ اندر وڃڻ تي وقت ضايع نه ٿو ڪري پر اتي ئي بيهي ماني ٽڪي گائي روانو ٿيو وڃي. جيئن پاڻ وٽ بس اسٽاپ واريون هونديون وڌيڪ هلن ٿيون.

ان کان علاوه آير حطام شهر واري بس اسٽاپ تي انڊين، ملئي هندو ۽ مسلمانن جي سوادي کاڌن جون هونديون آهن ته چيني کاڌن جون پڻ. وڏي ڳالهه ته هي هونديون چوويهه ئي ڪلاڪن ڪليون پيون آهن. ان ڪري هاءِ وي تان لنڪهنڊڙ کي ڪنهن وقت به کٽو ناهي ته آير حطام شهر ۾ هوٽل کليل هوندي يا نه. ماني چيني يا ملئي قسم جي هوندي يا نه. ڪار بيهارڻ لاءِ چڱي خاصي جاءِ هوندي يا نه.

اسان جنهن هوٽل تي اچي ڪار بيهاري ان تي انگريزيءَ ۾ Islamic Restorant لکيل هو. ان جي هيٺان لکيل هو. Selamat Detang بلڪ اهڙي لفظ انگريزيءَ جا ته نه ٿا چئي سگهڻون، پر ملئي پاشا جا ٿيا. جو ملئي به انگريزيءَ وارن اکرن اي بي سي ڊي سان لکي ويندي آهي. ملئي زبان ۾ ريسٽورنٽ کي ريسٽوران چئبو آهي. (جيئن پاڻ بس اسٽاپ کي بس اسٽان سڏيون ۽ اسٽيشن کي ٽيشن). سلامت ڊائنگ معنيٰ پلي ڪري آيو. پر ۾ نيو ڪٿي نالي هڪ ٻي هوٽل چينين جي هئي ۽ ان کان ٿورو پريو D&D Restoran نالي هوٽل. ٻئي پاسي بانس ڪاٺ ۽ ڪڪن مان هٿ جا ٺهيل رانديڪا ۽ ٻيون هتي جون شيون دڪان ۾ هيون. جيڪي ڌارين تي خريد ڪيون. خاص ڪري آسٽريليا ۽ نيوزيلينڊ کان آيل توڙستن. اهي شيون ائين هيون جيئن هالا يا ملتان جي بس اسٽاپن جي دڪانن تي جنڊيءَ، ڪاشيءَ يا اٺ جي کلن جا ٽيبل لٽمپ ۽ گلدان رکيل هوندا آهن..

اسان اسلامڪ ريسٽورنٽ ۾ اندر گهڙيا سين جنهن جي ٻيڙي وٽ ساڄي پاسي کان پئسن وصول ڪرڻ جي دخل پويان ڪيرالا ڏکڻ هندستان جو عبدالله بن ورين ڪوٽي - هوٽل جو مالڪ ويٺو هو. ۽ گايي پاسي هڪ وڏي ٽي. اٽڪل چار فٽ ڊايا ميٽر ۽ اڌ انچ کن ٿلهو. تي سندس ٻيو نمبر پٽ عبدالرزاق مئڊي جا ست پڙا اقراتا پڄائي رهيو هو. اتي جي پيڙي کي ڪاٺ جي ٽيبل تي پڪيڙي اخبار جي اڌ جيتري سنهي چادر تي ٺاهيائين. پوءِ ان کي رومال وانگر ويڙهي سيڙهي چورس اقراتا ٺاهي ٽي پڪيڙيل تيل مٿان پچڻ لاءِ ٿي وڌائين. ٽي جي ٽولھ ۽ گيهه جي ڪري اوقراتو سڙيو نه ٿي. پرسان کليل ڊيگڙين مان ڪن ۾ رڌل ڪڪڙ هو، ڪن ۾ پاڇي، ڪنهن ۾ گائو يا پاڪرو گوشت، اونھين ٿالين ۾ تريل پاڇيون، قسمن قسمن مڇيون ۽ بيضا هئا. ڪجهه مٺاين جا قسم پڻ رکيل هئا جيڪي سڀ ناريل ۽ ڏونگهيءَ مان ٺهيل ٿي لڳيون. ڪجهه سڪل مڇيون پٽائن جي چپس وانگر پڻ تريل هيون ۽ ڪجهه گانگتن جا ٻوڙ پڻ.

هن پاسي جون هونديون

هن پاسي، ڏکڻ اوڀر جي ملڪن؛ ملائيشيا، سنگاپور، انڊونيشيا، ٿائيلينڊ ويندي مٿي هانگ ڪانگ، جاپان ۽ ڪوريا ۾ اهو عام آهي ته هوٽل ۾ جيڪو به کاڌو کائيندو آهي سو ڊيگڙين ۾ در وٽ ئي رکيل هوندو آهي. جيئن گراهڪ ان جي شڪل ۽ نمونو ڏسي آرڊر ڪري. ان ڪري اندر بئرو چاهي مينو آڻي يا نه ۽ مينوءَ تي کاڌن جا نالا چاهي ملئي زبان ۾ لکيل هجن يا جاپانيءَ ۾، ڌاريو ماڻهو ٻوڙن جي ڊيگڙي ڏي اشارو ڪري بئري کي اها شيءِ آڻڻ لاءِ چئي سگهي ٿو. جاپان ۾ ايترو سو سڌارو آيو آهي ته ٻاهر در وٽ اصلي ٻوڙ يا پٽ رکڻ بدران ساڳي رنگ ۽ نموني جا پلاسٽڪ جا ٺهيل ٻوڙ ۽ قيمتون لکيل هونديون آهن.

سو آير حطام شهر جي هن هٽل ۾ به ڪرسيون تي ويهڻ کان اڳ ڊيگزين جا ڍڪ لاهي ٻوڙ جو ديدار ڪري پوءِ ساڻي رنگ جي فارميڪا جي ڪرسيون تي وڃي ويناسين. ٽيبلن جون ٽي قطارون هيون وچ واري قطار ۾ يڪا ڇهه کن ٽيبل هڪ ٻئي سان ملائي هڪ وڏي ٽيبل ٺاهي وئي هئي. جنهن جي ٻنهي پاسي ويهه ٻاويهه کن ڪرسيون پيل هيون. ٽيبل پڻ ساڻي رنگ جي فارميڪا جا ٺهيل هئا. ڪاٺ واري هن حصي جي ڊيگهه سن ستر فٽ کن ٿيندي، ۽ ويڪر پنجويهه فٽ، هال جي پاسن کان پٽين پراسان الڳ الڳ ٽيبل رکيل هئا، جن جي چوڌاري چار چار ڪرسيون هيون، اسان وچ واري ٽيبل تي ٿئي ڄڻا هڪ پاسي قطار ۾ ٿي ويناسين جو سامهون ٿي وي رکيل هئي جنهن تي ڊيپاولي (ڏياريءَ) جو پروگرام هلي رهيو هو. ٿي چار ڏکڻ هندستان (مدراسي) جون چوڪريون نچي به رهيون هيون ته تامل يا مليالم زبان ۾ ڳائي به رهيون هيون. سندن راڳ نه اسان کي سمجهه ۾ ٿي آيو نه ٿي وري ڊانس وڻندڙ هئي، پر چوڪريون وڻندڙ هيون. رنگ جون ڪاريون هيون پر ليمڪ هيٺ، ساڙهين جا واڳڻائي، لاکي ۽ چتونءَ جي پرن جهڙن چهچ ساون رنگن جيتوڻيڪ سندن ڪاري رنگ تي مئچ نه پئي ڪيو پر نچڻ وقت اهي سڀ رنگ عجيب جڳ مڳ لاهيو بيٺا هئا.

کاڌي جي هن وڏي ڪمري بعد هڪ ڏاڪو کن هيٺ واري حصي ۾ عبدالله جي زال، ڌيءَ، ننهن ۽ هڪ پٽ رڌ پڇاءَ لاءِ پاجيون ۽ گانگت مڇيون صاف ڪري رهيا هئا. هيءَ جڻ هنن جي ڪچن هئي جنهن جي اڳيان ٿڌيون بوتلون ۽ ڪير رکڻ وارو ڊيپ فريزر هجڻ ڪري گراهڪن کي چٽيءَ طرح ڪچن نظر نٿي آئي. ڪچن جي ڪاٻي پاسي کان ڏاڪڻ مٿي ماڙيءَ تي ٿي ويئي ۽ پويان ڪاڪوس ۽ وهنجڻ جاءِ هئي. يعني هيءَ هٽل هنن جي فيملي هٽل هئي ۽ چينين وانگر اڳيان دڪان ۽ پويان گهر هو. ۽ گهر جي سڀني پاتين تي هڪ هنڌ ڪم ٿي ڪيو ۽ مٿي ماڙيءَ تي هنن جي رهائش هئي. هن قسم جون فيملي هٽلون هتي جام آهن. اسان ڪو ٻوڙ وغيره نه گهرايو. رڳو اوڦراتا ۽ چانهه گهرائي، نلهن اوڦراتن سان گڏ هتي چئن جي چڊي ڊال پڻ ڏين. ان ڪري ان کي چون ٿي ”روتِي چنائي“ ملئي زبان ۾ روتي اوڦراتي کي به چون ته ڊبل روتيءَ کي چنائي معنيٰ اها ڊال جنهن جا پئسا نه وٺن. ان کي روتي چنائي کان علاوه ملئي لفظ ”ڪوسونگ“ روتي ڪوسونگ به چون، ڪوسونگ معنيٰ نلهي يا خالي، يعني فقط اوڦراتو جو تمام وڏو واهيو آهي جو گهڻن معنائن ڪري تمام گهڻو استعمال ٿئي ٿو. ڪوسونگ معنيٰ ڪجهه به نه خالي وغيره پڻ. ڪنهن نوڪريءَ جو اشتهار هوندو ته به ان جي مٿان ڪوسونگ جو لفظ نظر ايندو معنيٰ ان نوڪريءَ ۾ جڳهه آهي. اڻ پريل گلاس يا ٿالهيءَ کي به ڪوسونگ گلاس چئي سگهجي ٿو. ”اٽمبل ساتو گلاس سوسو، ساتو گلاس ڪوسونگ“ معنيٰ هڪ گلاس ڪير جو ۽ هڪ گلاس خالي اٿ.

مرتبڪ - قيمي وارو اوڦراتو

روتِي چنائي - يوري روتي ڪوسونگ کان علاوه ٻي روتي تيلور مشهور آهي، جنهن اوڦراتي ۾ بيضو وجهي پچائين. اهي ٻئي اوڦراتا سڄي ملائيشيا ۾ نيرن وقت هٽلن ۾ عام هلن، ۽ ملئي، چيني، انڊين ۽ فارينز شوق سان کائين. هتي ملائيشيا ۾ هڪ ٻيو به اوڦراتو مشهور آهي. جيڪو وري شام جو هٽلن ۾ وڪامي. هن ۾ بصر جي ڪاٺ، قيمو ۽ گوبيءَ جي ڪاٺ پڻ ملائين ۽ هن اوڦراتي کي مرتبڪ سڏين مرتبڪ سنگاپور ۽ ڏکڻ ٿائيلينڊ جي شهرن، حاڊيا، سونگڪلا-ويندي پٽاني تائين (جتي ڪافي ملئي ماڻهو رهن ٿا). تمام مشهور آهي. هڪ بڪ ڪري، ٻيو نواڻ ڪري، هي اوڦراتا اسان کي ڏاڍا وڻيا. پهرين هڪ هڪ گهرايو سين ۽ پوءِ هڪ ٻئي پويان ٿي ٿي ڪائي ويا سين. جيڪي عبدالله جو وڏو پٽ عبدالرزاق آڻيندو ويو. هٿ ڏوڻ مهل سندس گهرجي پاتين ۽ ڪاروبار جو احوال ورتو.

پٽن لاءِ ماءُ ڪنوار ڳولي

عبدالقادار جنهن جي عمر چويهه سال کن ٿيندي، تنهن ٻڌايو ته سندس پڙ ڏاڏو يا شايد ان جو به ڏاڏو پڙ ڏاڏو ڏکڻ هندستان کان لڏي هتي ملائيشيا ۾ اچي رهيو هو ۽ هيءُ هوتل ۽ رڌ پچاءُ سندن فيملي پزنس آهي. سندس ٻه چاچا پڻ ملائيشيا ۾ هن قسم جون هوتلون هلائين. هڪ پهانگ رياست ۾ آهي ۽ ٻيو ڪافي عرصو سنگاپور ۾ هو پر هاڻ هو ترنگانو ۾ آهي. پاڻ ۾ ڇهه ڀائر آهن ۽ هڪ ڀيڻ اٿن. ۽ سڀئي هتي هوتل جي مٿان رهن. منجهانن اڌ ماڻهو ڏينهن جو ڪم ڪن ۽ اڌ رات جو چاڪاڻ جو هيءُ هوتل هاءِ وي تي هجڻ ڪري سڄي رات کليل هوندي آهي. ۽ مسافرن جي هروقت اچ وڃ هوندي آهي. خاص ڪري موڪل واري ڏينهن تي. (چنچر آچر ۽ سومر ڏينهن). هڪ ڪمزور، سنهڙي ۽ سادي شڪل صورت جي ايڪيهه سالن کن جي چوڪري تيببل تان خالي تانوَ کڻڻ لڳي. سندس وڃڻ بعد عبدالقادار کان چوڪريءَ بابت پڇاڪيم ته آيا اها سندس ڀيڻ آهي.

”نه منهنجي ڀيڻ جي ديوتِي هن هفتي رات جو آهي. سا ۽ ٻيا ٽي ڀائر هن وقت ننڊ ڪري رهيا آهن.“ عبدالقادار ٻڌايو ته ”هيءُ منهنجي زال آهي.“

”نالو پڇي سگهان ٿو؟“

”ياطما.“

”ياطما؟“ - مون پڪ ڪئي .

اسان جي آصف چيو پڪ فاطمه نالو هوندس، پر هتي جيئن ته ڪي اکر ملئي يا تامل ٻولين ۾ نه آهن. ان ڪري عربي لفظ صحيح نه ٿا اڇاريا وڃن. جيئن ملئي ف ک پ ٿا چون سو هي نالو فاطمه به ياطما مان ڦري ياطما ٿي ويل ٿو لڳي. يا هونءُ به ڪيترائي عربي نالا ڦريل آهن. جيئن پنهنجي آفيس جي ڪلٽرڪ چوڪريءَ نوريشا جو پڪ صحيح نالو نورالنساء هوندو. جيئن بنگالي زبان ۾ غ اکر ناهي ان ڪري غلام محمد کي گولام محمد چون ۽ انگريزيءَ ۾ به ائين ئي لکن.

”خير اهو ته نهيو.“ مون آصف کي ورندي ڏئي، عبدالقادار کان پڇيو ته هن ياطما ساڀيار جي شادي ڪئي يا مائٽن طئي ڪرائي.

”مائٽن مئچ ميڪنگ ڪئي.“ عبدالقادار ٻڌايو.

”ڇو پيلا؟“ مون اجايو وڌيڪ ڪوٺڻ شروع ڪيو.

”بس. گهڻو ڪري اسان مسلمان ۽ هندو تامل ماڻهن ۾ ائين هلي ٿو.

پتن لاءِ مائٽ ڪنواريون ڳولين. ماءُ هلي پنهنجي حساب ۽ مرضيءَ سان ننهن ڳوليندي آهي، جيڪا هن سان گڏ ڪم ڪار کي منهن ڏيئي سگهي.“

”عبدالقادار“ مون پڇيو مانس، ”هتي ته هونءُ پردو وغيره صفا ناهي. تو شاديءَ کا اڳ گهٽ ۾ گهٽ پنهنجي زال کي ته چڱيءَ طرح ڏٺو وائڻو هوندو.“

عبدالقادار جي جواب کان اڳ آصف اردوءَ ۾ چيو:

”اهو ته پڇڻ ئي اجايو آهي. ڏٺو ڏوڙ جو هوندائين.“

”ڇو پيلا؟“

آصف کلندي وري اردوءَ ۾ ورائيو (جيئن رڳو آئون سمجي سگهان ٿو)، ”ڇو پيلا! عقل جي ڳالهه آهي. جي ڏسي ها ته اهڙو ڦاهو کائي ها“

ٽئڪس پورو ڏيون

”آصف پليز! منهنجو پڇڻ مان مطلب اهو هرگز ناهي ته هن جهڙي سمارت نوجوان ههڙيءَ ساديءَ چوڪريءَ سان شادي ڇو ڪئي. پر آئون هنن ڏکڻ هندستانين (مدراسي مسلمانن توڙي هندو بئنڪلورين) بابت اها حقيقت واضح ڪرائڻ ٿو چاهيان ته هي تامل ۽ ٻيا ڏکڻ هندستاني سڄي ڏکڻ اوڀر ايشيا جي ملڪن ۾ پکڙيا پيا آهن. هنن ته سهڻا پاڻ به ڪونه، پر سندن عورتون

ڪيتريون ته ڪاريون ڪوجهيون ۽ بي ڊوليءَ شڪل جون آهن، پر ته به هو انهن پنهنجين کي ئي پسند ڪن ٿا. جيتوڻيڪ سندن چوڌاري چيني، انڊونيشي، ٿائي ۽ ٻيون ڀالي نيشين بيتن جون سهڻيون چوڪريون ڦرنديون رهن ٿيون. اهي ته نهيو پر ملئي چوڪريون به کائڻ وڌيڪ سهڻيون آهن، پر اهو ڪمال آهي ته تامل هندو هجي يا مسلمان، يا ڪٿي ڪر سڄن هجي، پر شادي پنهنجين ڏکڻ هندستاني چوڪرين سان ئي ڪندو. سنگاپور، هانگ ڪانگ، سريلنڪا - جتي ڪٿي اهڙا مثال ڄام ملندا. هڪ ته مسٽر رينگانير نالي تامل هندو اسٽيشن ماسٽر جو پڻ هيٺ احوال ڏنو اٿم، ان جي ڪهاڻي ۾ به اها ساڳي نظر ايندي. سنڌي هندوءَ ۽ پنجابي سک کي به پنهنجي قوم مان شادي ڪرڻ جو گهڻو احساس آهي، پر ته به ڪيترائي اهڙا مثال ملندا جن ۾ سنڌي هندوءَ، پنجابي سک، هندي ڳالهائيندڙ هندوءَ يا اردو ڳالهائيندڙ مسلمان ڪنهن چينيائيءَ، چيانڻ يا آسٽريلين چوڪريءَ سان شادي ڪئي هوندي. ياهن هڪ ٻئي جي قومن مان شادي ڪئي هوندي، پر تامل ورلي ڪو ڪنهن ڌارئين ذات جي زال سان گڏ نظر ايندو.

”توهان اخبار ۾ لکڻ لاءِ سوال پڇي رهيا آهيو؟“ عبدالقادر پڇيو.
 ”شايد ڇو تو کي ان ڳالهه لاءِ اعتراض هجي ته ائون نالا ۽ جاءِ به بدلائي لکان؟“
 ”نه نه. اهڙي ڳالهه ناهي.“

”پلا اهو ٻڌاءِ، توهان ڪيترا ڪلاڪ ڊيوٽي ڪريو؟“ مون پڇيومانس.
 ”ٻارهن ٻارهن ڪلاڪ. ڪڏهن ڪڏهن ڏياري، عيد، ڪرسمس جهڙي ڏينهن تي گهڻن مسافرن اچڻ ڪري چوڏهن پنڌرهن ڪلاڪ به ٿي ويندا آهن.“
 ”پلا توهان کي توهان جو پيءُ پگهار گهڻو ڏئي؟“
 ”ڪو حساب ناهي.“

”تڏهن به؟“ مون معلوم ڪرڻ جي ڪوشش ڪئي.
 ”ٻڌايم نه ته ڪو حساب ناهي. جيڪي گهرندا آهيون اهو پنهنجي خرچ لاءِ ملي ويندو آهي.“
 ”ڪهڙو خرچ مثال طور؟“
 ”بس ڪڏهن واچ ورتي، ڪڏهن ڪپڙو گندي. ٻيو ته ڪو اسان جو خرچ ناهي.“
 ”پر تڏهن به هرڪو چاهي ٿو هن کي ڪجهه روڪ ملي جنهن مان هو آزاديءَ سان خرچي ۽ مستقبل لاءِ بچت ڪري سگهي.“

”اهو اسان لاءِ بابو ڪندو رهي ٿو. هن اسان سڀني نالي بئڪ ۾ ڌار ڌار اڪائونٽ کولي ڇڏيا آهن. ۽ انهن ۾ هر مهيني ڪجهه نه ڪجهه رکندو اچي. اهو هڪ قسم جو پراويڊنٽ فنڊ يا گريجوئيٽي سمجهو. جيئن ئي ڪجهه ڳپل پئسا ٿيندا ته بابو هر هڪ پٽ کي الڳ الڳ هوٽل ٺهرائي ڏيندو.“

”هونءَ مهيني ۾ گهڻو ٿا ڪمايو؟“ مون آهستي پڇي چيومانس،
 ”تنهنجي ۽ منهنجي وچ ۾ ئي آهي. اخبار يا ڪتاب ۾ هيءَ ڳالهه آئي ته به توهان جا ملئي ۽ چيني انڪم ٽئڪس آفيسر پڙهي نه سگهندا.“
 ”گلي چيائين.“ نه اهڙي ڳالهه ناهي. اسان ٻئي ٻئي جو حساب رکي ان جو پورو پورو ٽئڪس ڏيندا آهيون. چاهي ڪو گراهڪ رسيد نه وٺي، پر اسان رسيد ڪٿي ڇڏيندا آهيون. ٽئڪس جي حساب ڪتاب لاءِ هڪ چارٽرڊ اڪائونٽنٽ به رکيو اٿئون. هونءَ سال ۾ هڪ لک ستر هزار ڊالر ڪمائي ٿئي. (يعني پاڪستاني ناٿي ۾ ٽو ڏهه لک رپيا ٿيا.) جنهن مان ٻارهن هزار ڊالر ڪن ٽئڪس پياريون (يعني منو لک رپيا گن).“

داتنگ لاڳي

”پلا هندستان ۾ توهان جو ڪو مت مائٽ اڃا آهي؟“ مون پڇيومانس.
 ”نه. اسان جو ڪو مت مائٽ اتي ناهي. سڀ سالن کان هتي رهن. ڪو ڏورانهون هوندو ته به اسان کي خبر ناهي.“

”پلا هندستان گھمڻ جو شوق اٿئي؟“
 ”ها. دل چوندي آهي ته هڪ دفعو انڊيا وڃي ڏسي اچان. ڪيڏي افسوس جي ڳالهه آهي جو اسان انڊين سڏجون ٿا، پر انڊيا نه اسان ڏٺي آهي، نه ئي اسان جي ماءُ پيءُ.“
 ”پلا توهان جي مرضي پڇي وڃي ته ملايا ۾ رهڻ پسند ڪندين يا هندستان ۾ ته ڇا جواب ڏيندين؟“

”ڪجهه ڏينهن لاءِ هندستان گھمڻ پسند ڪندس باقي رهڻ هرگز نه.“
 ”ڇو پلا؟ هندستان به دنيا جي مشهور ملڪن مان آهي.“ مون چيو مانس:
 هوندو، پر ان ۾ اها آزادي ناهي جيڪا هتي ملائيشيا ۾ آهي. I Love Malaysia اسان هتي هر طرح سان آزادي محسوس ڪريون ٿا. جيئن وڻي تيئن ڪريون. عبادت جي آزادي، ڳالهائڻ جي آزادي، گھمڻ ڦرڻ جي آزادي، نوڪري واپار جي آزادي، ڪاٺ پيئڻ جي آزادي وغيره وغيره. توهان ته دنيا ڏٺي هوندي توهان ڇا ٿا سمجهو؟ هندستان کان مشهور ته چين آهي، پر ڇا ڪو ئي اتي رهڻ پسند ڪندو؟“

”خير ناهي. ائون ته تنهنجا خيال معلوم ڪرڻ ٿو چاهيان يعني هڪ ڏکڻ هندستاني نوجوان جا جيڪو ملائيشيا ۾ ڄائو نينو ۽ اتي جو رهاڪو آهي.“ ذوالفقار چيو: ”سائين هاڻ هلڻ ڪپي. هر هڪ چار چار اوقراتا کاڌا آهن. ڊرائيور سميت ۽ هڪ هڪ گلاس چانهه جو پڻ، ان ڊالر بل ڏنو اٿم. (اٽڪل پنجاهه روپيا کن) ڪامن خرچ جا ٿي حضا واپسيءَ تي ڪندا سين، في الحال ائون پرينڊو ٿو هالن.“ هٽل جي انڊرين پٽ تي ”ڊائنگ لاڳي“ لکيل هو. يعني وري اچجو. عبدالقادر کي چيم ته ضرور وري اينداسين. هن رستي تان لنگهندي وقت تنهنجا ٽن ٽن روپين وارا اوقراتا ته ڪاٺ پاڳ کي لت هڻڻ آهي.“

ملائيشيا جي ريلوي اسٽيشن

عبدالقادر جو مٿيون ذڪر لکڻ وقت هتي هڪ ٻئي ڏکڻ هندستاني تامل هندو مسٽر رينگانير جو احوال لکڻ ضروري ٿو سمجهان، جنهن جي ڪهاڻي پڻ ساڳي آهي-يعني لڳاتار محنت ۽ جدوجهد جي. ٻين ڏکڻ هندستانين وانگر مسٽر رينگا جا پڻ وڏا اڻويهين صديءَ ۾ هندستان ڇڏي ٻاهر جي ڏورنهن دنيا ۾ نڪري پيا. اڄ رينگا جيتوڻيڪ شڪل ۽ خاندان جي لحاظ کان انڊين آهي، پر شهريت (Citizenship) ۽ پاسپورٽ ملائيشيا جو اٿس، جنهن لاءِ مال جان به قربان ڪرڻ لاءِ تيار آهي ۽ ملائيشيا جي ڌرتي، زبان، رسم، رواج هر شيءِ سان پيار اٿس.

مسٽر رينگانير سان منهنجي ملاقات عجيب نموني سان ۽ اوچتو ٿي. اسان جي شهر ملاڪا کان اٽڪل چاليهه ميل پري ڪوالا لمپور ڏي هڪ ٻيو وڏو شهر سيريمبان Seremban نالي آهي. جيڪو ملاڪا ۽ جوهور بارو جي وچ ۾ هي شهر آير حطام آهي. آير حطام جوهور رياست ۾ آهي پر سيريمبان ملائيشيا جي هڪ ٻي رياست نيڪري سيمبيلان Negre Sembilan جي گاديءَ جو هنڌ آهي. جيئن ڪوئيتا بلوچستان جي گاديءَ جو هنڌ آهي ۽ پشاور سرحد جو. هڪ دفعي پنهنجي ورتل سيڪنڊ هئنڊ ڪار کي آزمائڻ لاءِ سيريمبان تائين يڪ ساهيءَ هلائي ويس. رستي تي سڪرنڊ، سعيد آباد، شهداد پور نموني جا ننڍا شهر: لوبڪ چينا، لنگي، رنتائو نالي ستن اٺن ميلن جي فاصلي تي ايندا رهيا.

سيريمبان پهچي اندر گهڙو ته نه گهميس پر شهر جي ٻن مکيه رستن تي اڄ وچ ڪيم جيڪي ائين آهن جيئن حيدرآباد جو اسٽيشن روڊ ۽ رسالا روڊ (فرق فقط اهو آهي جو سيريمبان ۾ يا ملائيشيا جي ٻين شهرن ۾ ڪٿي به انڪروچ مينٽ ناهي، جيڪا اسان جي ملڪن ۾ عام آهي. پوءِ چاهي ڪراچي ڪشمور هجي يا ڪولمبو ڪئنڊي. بمبئي بڙودا هجي يا باريسال باريپور. اها پٽ اهڙي آهي جو سڄي شهر جي به سونهن ناس ڪري ڇڏي ته پيادن ۽

سوارين وارن لاء به مصيبت ڪريو ڇڏي. سيريمبان جي سهڻي شهر جي هڪ ڪنڊ وٽ هڪ چيني عورت کي ڪمند ۽ ناريل جو رس وڪڻندو ڏسي ڪار بيهاريم.

تيهن سينتن (پوٽي ٻي رپڻي) ۾ نوٽ جيڏو گلاس، ڪمندجي نج رس جو ڏيئي رهي هئي. سو به برف بنا، گاڏيءَ کي پاسي تي پارڪ ڪري رس جو گلاس وٺي پيئڻ لڳس. ته سامهون چوراهي وٽ هڪ عمارت نظر آئي جنهن جي شڪل شبيهه ۽ نمونو ڏنل وائيل ٿي لڳو ۽ سمجهي ويس ته پڪ ريلوي اسٽيشن هوندي جو انگريزن ريلوي اسٽيشن جو نمونو ڪراچي، ڪولمبو، ڪئنڊي، لاهور، ڍاڪا، دهلي، سنگاپور ۽ ڪالا لمپور وغيره جتي ڪٿي ساڳيو ئي رکيو آهي. سو وري شهر ڏي ويندڙ رستي تي مڙي ڪار اچي ريلوي اسٽيشن اڳيان پارڪ ڪيم. اسٽيشن جي در اڳيان اس ۽ مينهن گان بچاءَ لاءِ ٺهيل ڪماني پورچ ۾ پوليس کاتي جي ڪار بيني هئي ۽ پر ۾ بورڊ تي ملئي زبان ۾ لکيل هوت سواءِ پوليس ۽ ريلوي عملدارن جي ٻين کي هت ڪار بيهارڻ جي اجازت ناهي.

ڪار پورچ جي مٿان ريلوي اسٽيشن جو ”ڪلاڪ تاور“ (گهٽا گهر) هو جنهن جو گهڙيال انگريزن جي ڏينهن ۾ ته پڪ وقت ٻڌائيندو هوندو پر هاڻ ڪپرن جو ”مئٽرنٽي هوم“ هو - جو رکي رکي هڪ ڪپر پٽ تي پوکيل گاه مان ڪجهه ڪٽي پنهنجن بچن کي ڪارائي رهي هئي. يعني Feed ڏئي رهي هئي - سندس بچا فقط ڪاٺ مهل مان ۾ هئا باقي وقت چر پر ڪري رهيا هئا.

ريلوي اسٽيشن جي اندر منهن وٽ هڪ روايتي قسم جي لوهي شيخن واريءَ دريءَ سان ننڍڙو ٽڪيٽ گهر هو جنهن جو واندو ڪلارڪ اڀاسيون ڪاٺ سان گڏ رکي رکي ايندڙ گراهڪ کي ٽڪيٽون به ڏئي رهيو هو. گراهڪن جي اڻ هوند مان اندازو لڳائڻ سولو هو ته اسان جي ملڪن وانگيان هتي به اڄڪلهه گهڻا ماڻهو ترين بدران بس ٽئڪسين ۾ چڙهن ٿا. هتي وٽر گهڻي پئسي ڪري هر ماڻهوءَ وٽ ڪار آهي يا هوائي جهاز ۾ سفر ڪرڻ چاهي ٿو. اهو ئي سبب آهي جو ڏسندي ئي ڏسندي پينانگ، ڪوالا لمپور، اپوح، الور اسٽار، ملاڪا، جوهور بارو، ڪوتابارو ۽ ملائيشيا جي ٻين شهرن ۾ هوائي اڏا ٺهي ويا آهن. ۽ روز بروز اڏامن جو نمبر به وڌندو پيو وڃي. ڪوالا لمپور کان سنگاپور ته هاڻ هر اڌ ڪلاڪ کان بعد جهاز ٿو اڏامي ۽ ٻنهي پاسن کان ماڻهو ائين لهن چڙهن جيئن بس ۾.

سيريمبان ريلوي اسٽيشن جو اندريون نمونو پڻ بلڪل پاڪستاني ريلوي اسٽيشن وانگر آهي. بلڪ ٽيبل ڪرسيون به اهڙي نموني ۽ ڊزائن جون رکيل هيون. ويٽنگ روم ۾ آهي ڊگهيون ۽ روايتي آرام ڪرسيون پڻ هيون. جيڪي ويجهڙائيءَ تائين پاڪستان ۽ انڊيا جي ريلوي اسٽيشن تي پڻ هيون. ٿي سگهي ٿو ته اڃا به ڪنهن ڪنهن اسٽيشن جي ويٽنگ روم ۾ هڪ اڌ بچيل هجي جنهن جي پانهن هيٺان، هڪ هڪ وڌيڪ ڪاٺ جي پٽي، گول ڦري ٻاهر نڪري آئي، جن تي فرسٽ ڪلاس جا مسافر تنگون ٿيڙي بالمر ٿي دير سان ايندڙ ترين جو انتظار ڪندا هئا.

ڪنڊ تي اسٽيشن ماسٽر جو ڪمر (آفيس) هو جنهن سان لڳ ڪلف لڳل ڪاڪوس جنهن جي چاڀي سندس ٽيبل جي ساڄي پاسي مٿئين خاني ۾ فائيل هيٺان لڪل. آئون جيتوڻيڪ ان کان اڳ ئي موٽيس ٿي، پر وري دل چيو ته ليئو پاڻي ڏسان ته ڪير آهي. چاڪڻي ڏسان ته مار! ريلوي اسٽيشن ته ساڳي پر ريلوي ماسٽر به ساڳي ان نموني ۽ بيهڪ او جيڪي انگريزن جي ڏينهن کان اسان وٽ هلندا آهن. آئون ڪا دير سندس آفيس جي چائنٺ وٽ پنڊ پهڻ ٿي کيس ڏسندو رهيس. ان بعد هن مرڪي مون کي هيلو ڪيو. ۽ مون وڏي ساڻس هت ملائي ڪجهه ڳالهائڻ خاطر ته پڇيو هتان ترين ڪيڏي مهل ويندي؟

مسٽر رينگانير

پاڻ شڪل مان ئي اندين تامل لڳي رهيو هو. سخت ۽ ڦڙتيلو جسم - جيتوڻيڪ چڱو تلهو هو پر قيغو هر گز نه هو. اچي رنگ جي ريلوي يونيفارم ۾ روايتي ريلوي بابو لڳي رهيو هو، جنهن جهڙن ڪردارن بابت اڪثر جان ماسٽرس ۽ جر ڪارپيٽ جي ڪتابن؛ بواني جنڪشن، ماءِ انڊيا، لاف جنگل وغيره ۾ پڙهيو آهي. چين تي مرڪ آئي چيائين؛ ”بي ترين ته هاڻ شام جو ئي ويندي - پينانگ ڏي.“

”پينانگ تائين ڪيترو وقت ٿو لڳي؟“ مون پڇيو مانس .

”ايڪسپريس ترين اٺ ڪلاڪ ٿي وٺي.“

”پلاٽرين ۾ سمهڻ لاءِ سڄي سيٽ جو بندو بست آهي يا نه؟“

”ڏينهن واري ترين ۾ ان جو بندو بست ناهي باقي رات جو هر مسافر لاءِ سڄي سڄي سيٽ رزرو ٿئي ٿي.“

”پلا هن ٻئي پاسي ترين ڪيستائين وڃي ٿي؟“ مون پڇيو.

”هتان سرپيمان کان ريل ٻئي پاسي جوهوربارو بلڪه سنگاپور تائين وڃي ٿي.“

”واها! اها ڳالهه منهنجي لاءِ تعجب خيز هئي جو مون کي ان وقت تائين خبر نه هئي ته

سنگاپور By Train به وڃي سگهجي ٿو.

”توهان کي ڪيڏانهن وڃڻو آهي؟“ هن پڇيو.

”دل ۾ نه ڪندا. مون کي دراصل ڪيڏانهن به وڃڻو ناهي. بس ائين پنهنجي ملڪ جهڙي

ريلوي اسٽيشن ڏٺو سو گهڙي پيس.“

اتي پاڻ چانهه لاءِ آفر ڪيائين ته سندس سٺي موڊ ۽ پنهنجي دل جي خواهش کي سمجهي

يڪدم ورائيو مانس؛ ”چانهه ته نه پر جيڪڏهن چند منٽ ڏئي سگهو ته توهان کان ڪجهه ايترويو

ونان.“

هن کلندي بلڪل دوستاڻي نموني سان چيو؛ ”بلڪل ويهو ته سهي.“ ۽ آئون ڪرسي

ريڙهي ويهي رهيس ڪيسي مان پٺو پينسل ڪڍي ٽيبل تي لکڻ لاءِ رکيم ۽ ڪيس پنهنجي نالي

وارو ڪارڊ ڏيندي چيو مانس؛ ”هونءَ ته ڏنڌي جي لحاظ کان جهازن جو چيف انجنيئر آهيان ۽

اڄ ڪلهه هتي ملائيشيا جي انجنيئر ڪي جهاز هلڻ لاءِ سبجيڪٽ پڙهايان ٿو پر لکڻ منهنجي

وندر آهي. توهان جي پر ڪشش شخصيت متاثر ڪيو اٿم سو توهان کان به چار ڳالهيون توهان

جي زندگيءَ بابت پڇڻ چاهيان ٿو.“

پلي، موسٽ ويلڪم؛ هن کلي دل سان آڇ ڪئي ۽ مون کي جيڪي سوال ذهن ۾ آيا

پڇندو ويس.

”توهان جو نالو؟“

”منهنجو نالو رينگانير آهي ۽ اندين نسل سان تعلق رکان ٿو.“

”مسلمان، هندو يا ڪرسچن؟“

”هندو آهيان.“

”زبان ڪهڙي ڳالهايو؟“

”گهر ۾ تامل ڳالهايون، جيڪا مادري زبان اٿئون. مليالم به ڳالهائي سگهان ٿو، جيڪا پڻ

ڏکڻ هندستان جي مشهور ٻولي آهي. ان کان علاوه ملئي ۽ انگلش ڳالهائين.“

”توهان جي زبان تامل پلاهندي يا اردوءَ سان ملي ٿي يا نه.“

”نه اها بلڪل مختلف آهي. ايتري قدر جو هندي يا اردو فلمون ٿي وي ٿي اينديون آهن ته

اسان سمجهي نه سگهندا آهيون. جڏهن اسان جون تامل فلمون اينديون آهن ته اتر هندستاني

گراهڪن کي سمجهه ۾ نه اينديون آهن. جن جي زبان گجراتي، هندي، مرهٽي، پنجابي يا

ڪشميري آهي.“

”پلا تامل هنديءَ وانگر لکي وڃي ٿي، يا اردوءَ وانگر.“

”نه ڪي هنديءَ وانگر، نه ڪو اردوءَ وانگر.“
 ”پلا ڪجهه ڪجهه بنگالي يا ٿائي (سيامي) وانگر؟“
 ”نه! پاڻ هندي ڪجهه ڪجهه بنگالي يا ٿائي سان ملي ٿي. پر تامل جي الف - بي بلڪل مختلف آهي. جيتوڻيڪ لکڻ جو نمونو ٿورو گهڻو ڪڍي چئجي ته هندي ۽ گجراتيءَ سان ملي ٿو.“

”پلا ملائيشيا ۾ توهان آيا ٿو يا توهان جو پيءُ ڏاڏو؟“
 ”منهنجو ڏاڏو پر اهو پهرين ملائيشيا ۾ نه آيو هو. پهرين ڏکڻ آفريڪا جي شهر نيتال ۾ ويو هو. هو 1880 ع يا 1890 ع ڌاري پنهنجي اباڻي ڳوٺ پودو ڪوٽائي (ضلعومدراس) کان پاڻيءَ واري جهاز ۾ چڙهي ساوٿ آفريڪا پهتو.“
 ”ڇو ويو - ان جي توهان کي خبر آهي؟“

”بابو ڳالهه ڪندو هو ته عيال وڏو هو. ڳوٺ ۾ هارپي مان ايتري ايت ٿي ٿي جنهن مان سڄي عيال جي پورت ٿئي، سو اسان جي پڙ ڏاڏي اسان جي ڏاڏي کي پئسي ڏوڪڙ ڪمائڻ لاءِ هندستان کان ٻاهر موڪليو. انهن ڏينهن ۾ انگريزن کي آفريڪا جي بينڪن ۾ پني ٻاري ڪرڻ لاءِ ماڻهو ٿي ڪتا ۽ هندستان مان ماڻهن جا جهازن جا جهاز ڀرجي پورهئي لاءِ اوڏانهن وڃي رهيا هئا.“

”توهان جي ڏاڏي اتي پهچي ڪهڙو ڌنڌو ڪيو؟“
 ”منهنجي ڏاڏي - سندس نالو ڪپو پيو هس هو، نيتال (ساوٿ آفريڪا) ۾ پهچي پهرين گاڏي تي شيون رکي وڪڻڻ شروع ڪيون. بعد ۾ هن هڪ هٿڙو ڪوليو، جنهن ۾ ٽڪيون، بسڪيٽ، داليون، چانور، گيهه، مسالا ۽ ٿورو گهڻو پيسارڪو سامان رکي وڪڻڻ لڳو.“
 ”توهان جي ڏاڏيءَ سان شادي اتي ئي ٿيس يا هندستان مان ڪري ويو هو؟“ مون پڇيو مانس.

”نه شادي اتان نه ڪيائين، نه اتي هميشه لاءِ رهيو، هو ڏهه پندرهن سال نيتا (ساوٿ آفريڪا) ۾ رهڻ بعد ڪئنڊي (سريلنڪا) هليو آيو. اتي ڪپڙي جو دوڪان کوليائين. شادي به اتي ڪيائين.“

”ڪنهن سان شادي ڪيائين؟“ ڪنهن سنهالي (سلوني) چوڪريءَ سان .

”نه پنهنجي ذات جي تامل چوڪريءَ سان.“

”مائٽيءَ ۾ هئي يا ڌارئي هئي؟“

”تي سگهي ٿو ته مائٽيءَ ۾ هجي. پر هوندي به ته ڪا ڏور جي مائٽياڻي هوندي. بحرحال اتي سلون (سريلنڪا) ۾ منهنجي ڏاڏي کي به ٻار ڄاوا. هڪ منهنجو پيءُ رامايا ۽ ٻيو منهنجو چاچو - جيڪو ننڍي هوندي کان ئي سلون ۾ آهي. ۽ مون کي سندس نالو ياد نه آهي. ڪجهه سال سلون ۾ رهڻ بعد منهنجو ڏاڏو سلون ۾ ڪمايل پئسو کڻي انڊيا ويو. اتي زمين ٽڪرو خريد ڪري اتي زمينداري شروع ڪيائين. پر اهو ڌنڌو صحيح طرح هلي نه سگهيو، ان ڪري ڪجهه سالن بعد جڏهن منهنجو پيءُ وڏو ٿيو ته هن وري هندستان ڇڏيو پر هن دفعي ساوٿ آفريڪا يا سلون وڃڻ بدران هيڏانهن ملايا هليو آيو. انهن ڏينهن ۾ ملايا ۽ سنگاپور تي به انگريزن جي حڪومت هئي جيئن هندستان سلون تي، بلڪ سنگاپور ته الڳ ملڪ نه هو، پر مدراس پريزيڊنسي جوئي حصو هو. ان ڪري سنگاپور ۾ اڄ به مدراسي (تامل نادو صوبي جا ماڻهو) گهڻا آهن ۽ سنگاپور ملڪ/پيٽ جو نالو به چيني يا ملئي نه آهي پر تامل ٻوليءَ جو آهي. تامل ۾ سنگا معنيٰ شينهن آهي. هن سنگاپور ملايا ۾ اچي هن دفعي ڪو ڌنڌو شروع نه ڪيو پر، لئبر رڪروٽنگ آفيسر جي حيثيت سان انڊيا مان مزور گهراڻڻ جو ڪم شروع ڪيو تن ڏينهن ۾ ملائيشيا جا جهنگل صاف ڪري رٿڙ پوکڻ جو ڪم هلي رهيو هو، جنهن لاءِ ڏکڻ هندستان جي

تامل نادو ۽ ڪيرالا صوبن جي پورهيتن جي ضرورت هئي - جيڪي هتي جي مينهوگيءَ واري مند ۽ مليريائي علائقي ۾ محنت سان ڪم ڪري سگهن.

”ڪجهه عرصي کان پوءِ منهنجو ڏاڏو رٽز جي پوک Plantation جو اوورسيئر مقرر ٿيو. تيسين منهنجو پيءُ به وڏو ٿي ويو هو. ۽ هو به رٽز جي پوک ۾ ئي ڪم ڪرڻ لڳو. پاڻ ملائيشيا مان ئي شادي ڪيائين.“

”ڪنهن ملٽي چوڪريءَ سان؟“ مون پڇيو مانس.

”نه هن به ڏکڻ هندستاني تامل چوڪريءَ سان شادي ڪئي.“

”پلا توهان ڪٿي ڄاوا ڪڏهن ۽ ڪهڙي سن ۾؟“

”اٺون ملاڪا شهر ۾ جيس 1935 ع ۾.“

”توهان ريلوي ۾ نوڪري ڪڏهن کان ڪئي؟“

”1956 ع کان، پر ان کان اڳ اٺون ڪجهه سال اسڪول ٽيچر به ٿي رهيس. ملاڪا ۾ هڪ انڊين اسڪول هو ان ۾ اٺون پهرين تامل ٻولي پڙهائيندو هوس. پوءِ مون ريلوي ۾ هڪ ڪلارڪ جي حيثيت ۾ نوڪري شروع ڪئي، تن ڏينهن ۾ مونڪي سوا سؤ ڊالر گن پگهار ملندي هئي پر هتي جي ڊالر جو مان اڃا مٿانهون نه ٿيو هو. سمجهو ته اها رقم تي سؤ روپين جي برابر هئي. پر انهن ڏينهن ۾ گهرجون گهٽ هيون. ۽ اهي پئسا گنج هئا ۽ ملاڪا ڇڏي سلينگر رياست جي شهر ڪلانگ ۾ اچي رهيس جنهن جي ريلوي اسٽيشن تي مونڪي نوڪري ملي هئي. آهستي آهستي ڪلارڪ مان سينيئر ڪلارڪ ۽ سپرنٽنڊنٽ ٿيس ۽ پوءِ اسسٽنٽ ريلوي ماسٽر ۽ ماسٽر ٿيس. مون شادي به ڪلانگ شهر جي هڪ چوڪريءَ سان 1959 ع ۾ ڪئي.“

”چا پڇي سگهان ٿو ته توهان ڪهڙي چوڪريءَ سان شادي ڪئي - ملٽي چيني يا تامل چوڪريءَ سان يا اڃا به ڪنهن ڏورانهين ملڪ جي ڌارينءَ سان؟“

”مسٽر رينگا مرڪي چيو: ”مون به پنهنجي تاملن مان شادي ڪئي ۽ هن وقت هوءَ ڇهن ٻارن جي ماءُ آهي. اسان کي چار پٽ ۽ ٻه ڌيئون آهن. وڏو پٽ توهان وانگر مرچنٽ نيويءَ ۾ آفيسر آهي - پر هو نائيڪل برانچ ۾ آهي. اڄ ڪلهه سيڪنڊ ميٽ جو امتحان سنگاپور مان ڏئي هڪ نار ويجن جهاز تي روانو ٿيو آهي. توهان کان پاڻ اهو پڇڻ چاهيان ٿو ته ڇا سنگاپور بدران اهو توهان وٽان ملاڪا مان اهو ڪورس ڪري سگهيو ٿي؟“

”هابلڪل. پاڻ اسان جي اڪيڊمي سمنڊ جي ڪناري تي ۽ شهر کان پري هجڻ ڪري پڙهڻ ۽ سکڻ جا وڌيڪ موقعا فراهم ڪري ٿي. پر جيئن ته هو ڌارئين شپنگ ڪمپنيءَ مان آهي، ان ڪري کيس في پاڻ ڏيڻي پوندي جيڪا هزار کن ڊالر (ڇهه هزار روپيا) ماهانه آهي. هاڻ جيئن ئي توهان جو پٽ سمنڊ جا اڪيهه مهينا Sea-Time پورا ڪري ته چيف ميٽ جي ڪورس لاءِ کيس اسان جي اڪيڊميءَ ڏي ملاڪا موڪلجو. سچ ته مونڪي اهو ٻڌي ڏاڍي خوشي ٿي آهي ته توهان جو پٽ محنت ڪري ننڍي عمر ۾ ئي سني پوست تي پهچي ويو آهي ۽ ناروي وارن جا جهاز پيو هلائي. پلا توهان جا ٻيا ٻار ڇاڪن؟“

”ٻيو نمبر پٽ هتي جي نيول فوج ۾ ليفٽيننٽ آهي. ٽيون نمبر پٽ، چوٿون نمبر ڌيءُ ۽ ٻيا ٻار ننڍا آهن. ۽ اڃا اسڪول ۾ آهن.“

”پلا تون ڏيئن ڪي ڇا پڙهائڻ جو ارادو رکين ٿو؟“ مون پڇيو مانس.

”سندن مرضيءَ تي ڇڏيل آهي. ان سلسلي ۾ اٺون سڀني ٻارن کي چونڊو آهيان ته جنهن کي جيڪا لائين پسند اچي اهو اها ڪئي ۽ ان لاءِ محنت ڪري. هونءَ منهنجي ڌيءُ جو لاڙو انگي حساب ۾ گهڻو آهي. ۽ هوءَ ايڪنامڪس، ڪامرس جهڙا سبجيڪٽ ڪئي اڳتي هلي اڪائونٽنسيءَ ۾ ڪم ڪرڻ چاهي ٿي.“

مسٽر رينگا کان چند متنن جي موڪل وٺي يڪو ويهي رهيس. ان وچ ۾ رکي رکي چيني يا ملئي مسافر تڪيٽ بدلائڻ لاءِ يا ڪنسيشن تڪيٽ ٺهرائڻ لاءِ پئي آيا، تن سان هن ملئي ۾ ڳالهائي هر هڪ کي ڪجهه وقت ٻاهر ترسڻ لاءِ چيو ٿي. جيڪي پوءِ رکي رکي در مان ليئا پائي رهيا هئا، مون کي نڪرڻ لاءِ اکين ئي اکين ۾ چئي رهيا هئا. سو نيٺ سرىمبان ريلوي اسٽيشن جي انگريزن جي ڏينهن کان هلندڙ ٽامل ريلوي عملدار مسٽر رينگانير کان موڪلائي ٻاهر نڪتس.

سنگاپور ”سروس“ تي جيئي ٿو.

هي سڄو قصو هن آير حطام جي مالڪ عبدالله جي پٽ عبدالقادر جو ذڪر ڪرڻ دوران ضروري سمجهيم ته جيئن پڙهندڙن کي آئيڊيا ٿي سگهي ته گذريل سؤ سالن ۾ ننڍي کنڊ جي ماڻهن ۾ ايڪاناميءَ - ڪمائيءَ، خرچ ۽ وڌندڙ گهرجن ڪيئن اٿل پتل آندي آهي. جنهن کي منهن ڏيڻ ڪارڻ جيڪو جيڪو جيترو جلد گهر ڇڏي (بينل پاڻيءَ ڊبي بدران) مني پاڻيءَ جي ڳولا ۾ نڪري ويو. اهو وڌيڪ سڪيو ستابو ثابت ٿيو. پوءِ ڪڍي اهو سنڌ ورڪي هندو واپاري هو يا ڪچ پوڄ جو ڪوجو، بوري ۽ ميمڻ، ڏکڻ هندستان جو مسلمان ٽامل هويآ سنڌي پڙهيل ڳڙهيل عامل. شاعر جي هن مشهور شعر ۾ شايد حقيقت ئي آهي ته:

پهول وه سرها هوا، جو چمن سي نڪل ڳيا.

آير حطام شهر مان نڪرڻ وقت ساڍا ڏهه ٿي رهيا هئا. ٻارهيڻ بجي ڌاري جوهور بارو شهر پهتاسين، جوهور بارو شهر جيڪو جوهور رياست جي گاديءَ جو هنڌ آهي. ۽ جوهور پرڳڻي ۽ ملائيشيا ملڪ جو پوڄڙ آهي. ان کان پوءِ سمنڊ آهي ۽ ٿورو پري کان سنگاپور ٻيٽ آهي. جنهن جو ڪنارو ۽ ڪناري واريون عمارتون جوهور بارو شهر کان صاف چٽيون نظر اچن ٿيون. سنگاپور جو ٻيٽ ملائيشيا جي ملڪ سان جوهورباروءَ وٽ هڪ پل Cause_Way ذريعي ڳنڍيل آهي جتان بسون، موٽرون، ٽرڪون، ٽرينون، ۽ ماڻهو اچي وڃي سگهن ٿا. ڪراچي حيدرآباد سُڀر هاءِ وي تي جيئن ٽول پالازا جا وڏا دروازا ٺهيل آهن تيئن هتي سورنهن کن دروازا آهن جن وٽان ڪارون قطارون ڪري لنگهن، دروازي وٽ ڪار بيهاري اتي جو اتي دروازن جي وچ ۾ وينل اميگريشن آفيسرن کي پنهنجو پاسپورٽ ۽ ويزا جو ڪارڊ ڏنوسين جن ان تي Exit ٺهيو هنيو يعني ملائيشيا ملڪ کان ٻاهر نڪتاسين.

پوءِ دادو موري جيڏي ۽ جهڙي پل ٿي سنگاپور پاسي ٿي ساڳي قسم جي دروازن وٽ پهتاسين ۽ اتي وري پاسپورٽ ڏيگاري سنگاپور جي ويزا ورتيسين ۽ پاسپورٽ تي سنگاپور جي اميگريشن آفيسرن Inter جوڻيو ۽ تاريخ هنئي. يعني هاڻي اسين سنگاپور ۾ پهچي ويا سين ۽ ان گهڙيءَ کان سنگاپور جو قاعدو قانون لاڳو ٿي ويو. پر ۾ هڪ ٻئي سنگاپوري آفيسر کان نورالدين ڊرائيور ڪار جي ”پرمت“ ورتي، نورالدين ٻڌايو ته اها تمام ضروري آهي. جو سنگاپور حڪومت نه ٿي چاهي ته هنن جي ملڪ ۾ گهڻيون ڪارون اچن جو سنگاپور ٻيٽ تمام ننڍو آهي. فقط ڇهه سؤ چورس ڪلوميٽر يعني ٻه سؤ چورس ميل سنگاپور جي ننڍڙي هجڻ جو اندازو ان مان لڳائي سگهجي ٿو ته (سنڌ جي پکيڙ پنجونجاهه هزار چورس ڪلوميٽر آهي. يعني سنڌ جيتري ٻيٽ ما ٻه سؤ پنجهتر کن سنگاپور جيترا ٺهي سگهن ٿا.) ۽ ملائيشيا ملڪ جي ٻيٽ ۾ ته سنگاپور هيڪانڊو ننڍو آهي. ڇو جو ايسٽ ملائيشيا (سرواڪ ۽ صباح) ۽ ويسٽ ملائيشيا جي جملي پکيڙ اٽڪل سوا لک چورس ميل آهي. يعني ملائيشيا جيتري ٻيٽ مان ته سنگاپور جيترا ٻيٽ ڇهه سؤ ٽيهه ٽين پر سنگاپور جي ترقي ملائيشيا يا ڪنهن ٻئي ملڪ سان پيٽي ته تعجب ٿو لڳي. هيٽرو ننڍڙو ٻيٽ جنهن ۾ ڪجهه به ناهي ۽ دجهه سال اڳ تائين هڪ مهاڻن جو ڳوٺ هو جيئن بابا پٽ شاهه يا منهوڙو پر هاڻ جاپان بعد ٻئي نمبر تي سڄي ڏکڻ اوڀر ايشيا ۾ امير ۽ ماڊرن ملڪ آهي. سنگاپور ۾ نه ٻنيون ٻارا آهن نه ڪاڻيون نه جبل پر جاپانين وانگر هتي جا ماڻهو محنت، عقل ۽ ڊسپلين سان رهي سڀ ڪجهه حاصل ڪري ورتو

آهي. جاپاني ته وري به هڪ قوم آهي پر هتي سنگاپور ۾ ته مختلف زبانن، مذهبن، رنگن جي ماڻهن جي گچڻي پڪي پيئي آهي. پر بقول اسان جي هڪ ڪليگ لئپٽن نندڪر جي، کين اهڙو ليڊر مليو آهي، جنهن ملڪ ۾ ماڻهن جي قسمت سڌاري ڇڏي آهي. سنگاپور ۾ ملٽي به رهن ٿا ته چيني به انڊين تامل ۽ سنڌي سنڌ ورڪي به رهن ٿا ته انڊونيشي، فلپيني، ۽ يورپي به، پر ڇا مجال جو مذهب، ٻولي يا رسم رواج جهڙي ڳالهه تان وڙهن. هر هڪ ٻئي جي عزت ڪري ٿو ساڳيا ملٽي ۽ چيني ملائيشيا، ٿاڻلينڊ، ۽ چين ۾ به رهن ٿا. پر سنگاپوري ”ملٽي“ ۽ ”چيني“ ٻين کان وڌيڪ سمارت، منظم، باادب ۽ سمجهو هوندا. محنتي هوندا پڙهيل لکيل هوندا سنگاپور گذريل ڏهن ٻارنهن سالن ۾ جيڪا ترقي ڪئي آهي. تنهن کيس اوسي پاسي جي مڙني ملڪن کان سڪيو ستابو ۽ الڳ ٿلڳ بڻايو آهي. هر قسم جي آزادي هوندي به هيءُ چڙواڳ ناهن. هر قسم جي عياشي هوندي به محنتي آهن. دنيا ۾ سڀ کان گهٽ موڪلون سنگاپوري ڪن ٿا. بقول سنگاپور جي هڪ سنڌي واپاري سيٺ هرڪشن پوجواڻيءَ جي - جنهن ڌياريءَ واري ڏينهن به سڄو ڏينهن موڪل نه ڪئي؛ ”سنگاپور قدرتي دولت ۾ غريب آهي. ان ڪري سنگاپوريءَ کي پئسي ڪمائڻ/سڪيو ستابو رهڻ لاءِ محنت ڪرڻي ٿي پوي. سنگاپور Service (خدمت) تي زندهه آهي. اسان ايل ٿوئرسٽن جي خدمت ڪري پئسو ڪمائي سگهون ٿا. ملائيشيا يا سعودي عرب جهڙن ملڪن جو مثال هڪ وڏيري/زميندار جيان آهي. جنهن وٽ سڀ ڪجهه آهي. مهينو به نندون پيو ڪندو ته به بڪ نه مرنڊو. ڌرتيءَ اندران تيل، سون، جست، پيو نڪري، ۽ زمين مٿان ناريل، رٿ، ۽ پام وغيره. سنگاپور جو مثال هڪ هاري، پورهيت يا ايراني هوٽل جي ڏهاڙيءَ تي رکيل پگهار دار نوڪر وانگر آهي. جيڪو هڪ ڏينهن به موڪل ڪندو ته ڏهاڙيءَ تان هٿ ڏوئيندو، يعني پورهيو ڪندو ڪمائيندو ته ڪائيندو نه ته بڪ مرنڊو. ان ڪري اسان گهڻي موڪل ڪرڻ بدران پورهيو ڪرڻ چاهيون ٿا. اهو ئي سبب آهي جو سنگاپور ۾ آچر (موڪل واري ڏينهن به) دڪان کليل آهن. بندرگاهه بازاريون کليل آهن.“

سنگاپور ۾ گهڻائي چينين جي آهي

ملڪ جو گهڻو واپار ۽ ترقيءَ جو مدار بندرگاهه تي به آهي. سنگاپور جي بندرگاهه ۾ هروقت هر ڏينهن توڙي رات جهازن کي سهوليت ملڻ ڪري هن پاسي سنگاپور جو بندرگاهه به ايڏي ترقي ڪري ويو آهي، جو اڄ ڪلهه سنگاپور جو بندرگاهه دنيا جي ٻئي نمبر تي آهي. ۽ صفائيءَ ۾ ته ڪيترن ئي سالن کان پهرين نمبر تي آهي. سنگاپور جي ڪن ڪن چينين ۽ انڊين جا پنهنجا ذاتي گهر جاپانين جهڙا صاف سترا نه هجن پر، سنگاپور جو شهر، گهٽيون، رستا چوڌاري پڪڙيل باغ، باغيچا، ريلوي اسٽيشن ۽ ايئر پورٽ وغيره جو ته ٽوڪيو به مقابلو نه ٿو ڪري سگهي. مجال آهي جو ڪو ننڍو يا وڏو پني پور يا سگريٽ جو توتو رستي تي اچائي اتي جو اتي پنج سؤ روپيا ڪن ڏنڊ، ڪار کي غلط پارڪنگ ۾ بيهارڻ تي ته هزار روپيا ڪن ڏنڊ آهي. پر زيبرا ڪراسنگ کان سواءِ ٻئي هنڌ تان رستو ٽپڻ تي پيادي کي پنج سؤ روپيا ڏنڊ پرتو ٿو پوي ۽ اهي ۽ ٻيا انيڪ قاعدا قانون هر هڪ لاءِ ساڳيا آهن. غريب توڙي امير لاءِ ورڪر توڙي سياست دان لاءِ ملڪي توڙي ڌارئين ماڻهوءَ لاءِ.

بحر حال سنگاپور حد کان وڌيڪ سڪيو ستابو ۽ سهڻو ٿيندو وڃي. ان جو اندازو ملائيشيا ڇڏي سنگاپور گهڙڻ سان ئي ٿئي ٿو. وچ ۾ وقت جو فرق رڳو پنج منٽ ۽ مفاصلي جو فرق به ٽي ميل آهي. هونءَ ته ملائيشيا به سڪيو ستابو، صاف سترو، سهڻو ۽ امير ملڪ ٿيندو وڃي، پر سنگاپور جي ڳالهه ئي ٻي آهي. سنگاپور گهڙڻ سان ئي محسوس ٿئي ٿو ته ڪا وڏي تبديلي اچي ويئي آهي. سنگاپور به ملائيشيا وانگر سرسبز ۽ سائو آهي، پر اتي هروڻ، هر ٻوٽو، پنهنجي جاءِ تي پيو سونهي. ڪٿي به گاهه وڌيل نظر نه ٿو اچي. ڊگهين ۽ آسمان سان ڳالهيون ڪندڙ عمارتن جا شيشا چمڪندا رهن ٿا. رستا صاف سترا ۽ لسا، ڦٽ پاتن تي رستن ۽ بسن جا نالا ۽ نمبر لڳل. مسافرن جون قطارون ۽ ويهڻ لاءِ اڏاوتون. چپي چپي تي پبلڪ فون ۽ ويجهڙائيءَ

جون مشهور جايون ڏسڻ لاءِ نالا ۽ تير لڳل. وڏو توڙي ننڍو بادب ۽ ڊسپلينڊ جنهن بابت مٿي به لکي چڪو آهيان. جيڪو ماڻهو چين، هانگ ڪانگ، تائيوان، ملائيشيا ۽ ٻين ڏکڻ اوڀر ايشيا جي ملڪن ۾ رهيو هوندو ان کي خبر هوندي ۽ ان ڳالهه جو قدر ڪندو ته چيني ماڻهن کي ائين ڪنٽرول ۾ رکڻ واقعي سنگاپور حڪومت جو ڪمال آهي يعني ڏنڊي بنا! موچڙي بنا چيني ماڻهوءَ کي ڪنٽرول ۾ رکي نه سگهيو.

ملائيشيا وانگر سنگاپور ۾ به سڀني مذهبن، زبانن، ۽ ماڻهن جي عزت ڪئي وڃي ٿي. حساس عنوانن تي بحث ڪرڻ تي بندش وڌل آهي. جيئن ڪنهن کي به رنج نه پهچي. هر هڪ آزاد آهي ته ٻارن کي انگريزي پڙهائي يا تامل، چيني پڙهائي يا ملٽي. مندر ۾ وڃي يا مسجد ۾. گوردواريءَ ۾ وڃي يا پگودا ۾ پر ملڪ جي ڏاهه ڏوهه نه ڪري.

ڪيترائي يورپي ۽ مغربي ماڻهو مختلف عبادت گهر ڏسڻ جي لاءِ سنگاپور ۾ اچن ٿا. جن کي حڪومت جي طرفان اهي ڏسڻ جي اجازت ڏني وئي آهي. بشرطڪ ان مذهب جون ضروري اخلاقي ۽ رسمي ڳالهين جو خيال رکن جن بابت حڪومت طرفان ڇپيل گائيد بڪ ۾ واضح طور لکيل ٿئي ٿو. جيئن مسجد لاءِ لکيل آهي ته اندر وڃڻ کان اڳ ٿورسٽن لاءِ ضروري آهي ته بوت ٻاهر لاهين. سگريٽ چڪڻ يا ڏاڍيان ڳالهائڻ کان پرهيز ڪن. اسڪرت يا ٻانهن بنا بلاٽوز پاتل عورتون پنهنجي سڄي جسم کي ڍڪي پوءِ اندر وڃن ۽ اها عورت جيڪا حيض وارن ڏينهن Periods Menstrual ۾ آهي. اها اندر نه وڃي - وغيره وغيره.

سنگاپور ۾ گهڻائي چينين جي آهي. ڪي ڏهه سيڪڙو کن ملٽي ۽ هندستاني ٿيندا. پر ماڻهن جي حساب سان مسجدون تمام گهڻيون آهن. ملائيشيا ٽي سنگاپور اچڻ شرط ئي هڪ تمام وڏي خوبصورت مسجد کاپي پاسي نظر اچي ٿي. جيڪا شايد هن سال ٺهي راس ٿي آهي. جو هن کان اڳ هتان لنگهندي نظر نه آئي. ان کان علاوه شهر ۾ ٻيون به ڪيتريون ئي ننڍيون وڏيون مسجدون آهن. وڪٽوريا ۽ جالان سلطان تي ملباري مسجد، عرب اسٽريٽ وٽ سلطان مسجد ۽ بيج روڊ جي چيڙي وٽ حاجائي فاطمه مسجد، وڏين مسجدن مان ڪجهه آهن.

سنگاپور ۾ ڪو به رستو پري ناهي

ملائيشيا مان نڪري سنگاپور ۾ داخل ٿيڻ جو نپو سنگاپور اميگريشن وارن کان پنهنجن پاسپورٽن تي هڻائي پوءِ ”مٽرينس ڪلب“ ڏي روانا ٿيا سين. جتي اسان جي ٽڪڻ جو بندو بست ڪيئن ٿيڻ ٿو ڪرايو هو. مٽرينس ڪلب تنجنگ پگار - سنگاپور جي مشهور شاپنگ سينٽرن مان هڪ، جي ڀرسان ۽ زري گهٽ شهر ۾ آهي. ڪراچيءَ جي ميڪلوڊ روڊ يا نيويارڪ جي وال اسٽريٽ وانگيان شينتن وي (روڊ) پڻ ويجهو اٿس، جنهن تي سڀ کان گهڻيون بئنڪون ۽ ڌرتي لپٽيءَ جون آفيسون آهن. هونءَ ته سڄو سنگاپور جو ملڪ هڪ شهر آهي ۽ شهر به اهڙو جهڙو هانگ ڪانگ، ڪولمبو، ڪنهن زماني جو بيروت ۽ عدن، پينانگ يا ڪجهه ڪجهه ڪراچي جنهن جي هر هڪ گهٽي دڪانن ۽ شاپنگ سينٽرن سان ٽپ هجي ۽ دڪان ڏينهن رات کليل هجن، جيئن ڪنهن به وقت آيل مسافر خريداري ڪري سگهن پر اهو آهي ته ڪراچي پڪيڙ ۾ تمام گهڻو وڏو آهي. رڳو ملير لانڊي. کان تاور ڪيا ماڙي تائين ويهه ميل ڊگهو ٿيندو ۽ سائيٽ ماريپور کان نيو ڪراچي يا ڪورنگي تائين به ويهه ميل کن ويڪر ۾ ٿيندو. پر سنگاپور جو شهر بلڪل سڄو ٻيٽ ڊيگهه ۾ چوويهه ميل آهي ۽ ويڪر ۾ تيرنهن ميل. سو سنگاپور رڳو ڳتيل گهڻو آهي ان ڪري تمام وڏو ٿو لڳي ۽ ماڻهو پلجيو وڃي.

هڪ دفعي ڪيپل روڊ تي بس لاءِ بيٺو هئس (جتي سنگاپور جو مشهور ڪيپل نالي شپ يارڊ پڻ آهي) اتان ارچرڊ روڊ وڃڻو هوم ڀر ۾ بيٺل هڪ سنگاپوري انڊين چيو: ”توهان کي جلدي هجي ته بس لاءِ انتظار ڪري وقت ضايع نه ڪريو ٽئڪسي ڪرائي هليا وڃو“ ٽئڪسي ۾ ويهڻ وقت هڪ دم خيال آيو ته ڪٿي ٽئڪسيءَ وارو مون کي ڌاريو سمجهي ڏورانهن رستن

کان نه وٺي هلي سو بس اسٽاپ تي بينل سنگاپوري انڊين کان پڪ ڪرڻ خاطر پڇيم ”ڀائو آرچرڊ روڊ ڪيترو پري آهي؟“

کلي ورائيائين: ”هتي ته ڪا به شيءِ پري ناهي. سنگاپور آهي ئي ڪيترو پيت.“ سو واقعي سنگاپور ڪو ايڏو وڏو پيت نه آهي ۽ ٽئڪسين جا پاڙا به بين ولايتي ملڪن جي پيت ۾ هتي واجبي آهن ۽ اهڙي سرڪار طرفان مقرر ٿيل آهن. مقرر ته گهڻو ڪري سڀني ملڪن ۾ هوندا آهن. پر سنگاپور جا ٽئڪسي ڊرائيور ان تي عمل ڪن ٿا. ۽ سنگاپور جي پوليس ان معاملي ۾ مٿس ڪرڙي اک رکي ٿي. سنگاپور ۾ پهرين ڏيڍ ڪلو ميٽر جو پاڙو هڪ سنگاپوري ڊالر آهي - يعني ساڍا ڇهه روپيا ڪن ۽ جي ٽئڪسي ايئر ڪنڊيشنڊ آهي ته هڪ ڊالر ويهه سينٽ. ان بعد هر چار سو ميٽرن بعد پاڙو ويهه سينٽ وڌي ٿو. انتظار لاءِ هڪ منٽ جا ڏهه سينٽ آهن.

سنگاپور جو سهڻو آهي

سنگاپور ۾ ماڻهو هوائي جهاز، سامونڊي جهاز ۽ خشڪي رستي ملائيشيا کان اچي سگهي ٿو هن کان اڳ اسان جو هميشه سمند رستي اچڻ ٿيندو هو. ۽ جهاز ايسٽ ڪوسٽ (اوپرڪناري) ڪلفرڊ پيٽر جي ڀرسان اچي بيهندو هو، جتان ٻن منٽن جو پنڌ ڪندا هئا سين. رستي جي ٻئي ڪپر تي چئنيج ايلي (ڪراچي ۽ جهڙي بوهري بازار)، رٿفل روڊ، هاءِ اسٽريٽ، (ڪراچي ۽ جي جامع ڪلاٽ مارڪيٽ بلڪ حيدرآباد جي شاهي بازار) هل اسٽريٽ، نارٿ برج روڊ، جهڙا مشهور روڊ، رستا ۽ بازاريون، سامهون هوندا هئا. يا جهاز ويسٽ ڪوسٽ پاسي اچي بيهندو هو. جتان پوءِ پيٽر (لانچ) ٽئڪسيءَ ذريعي عرب اسٽريٽ، تنجر پگار يا پيلس پارڪ جهڙن شا پنگ سينٽرن ۽ بازارين ۾ اچي نڪرندا هئاسين. اهي رستا سالن کان ڏنل وائيل ۽ ياد هئا. بلڪ ڪيترا رستا ۽ عمارتون اسان جي اکين جي اڳيان گذريل ڏهن يا پندرهن سالن ۾ نهيون. سنگاپور جو ايئر پورٽ ۽ ملائيشياڏي ويندڙ رستي واري علائقي ووڊ لئنڊس Wood lands پاسي لاءِ ٻڌبو پيو هو ته اتي به تبديلي اچي رهي آهي. سرڪار جهنگ وڍرائي باغ، ۽ بنگلا، رستا ۽ روڊ ٺهرائي رهي آهي، پر ان پاسي ڪڏهن به وڃڻ جو وقت ۽ ضرورت پيش ڪونه آئي. پر هاڻ جيئن ته اسان ملائيشيا کان ٻاءِ روڊ اچي رهيا هئاسين سو سنگاپور جو اهو سڄو پٺيون پاسو ڏسڻ جو وجهه ملي ويو ۽ ساڳئي وقت ڪراچيءَ کان ملائيشيا هن دفعي هوائي جهاز ۾ ويندي وقت سنگاپور جي هوائي اڏي تي لهڻ ڪري چانگي وارو علائقو پڻ ڏسڻ جو سنو موقعو ملي ويو. ڪنهن زماني ۾ بس رستي چانگي وڃبو هو ته اهو هڪ ننڍڙي ڳوٺ خانوٺ پاڻوٺ يا سيڪاٽ جهڙو الڳ الڳ ٿلڳ لڳندو هو. پر هاڻي سڄو ملڪ هڪ ئي ويو آهي. جيئن ڪراچيءَ جا ڏورانهان علائقا، ملير، لانڍي، لسٻيلو، منگهو پير، ڪورنگي، اورنگي، شهر سان ملي هڪ ٿي ويا آهن. يا حيدرآباد ۾ ٽنڊو آغا، ٽنڊو ولي، محمد چند جو ڳوٺ، جاني شاهه، ڪچو قلعو وغيره سڀ وڏي وڏي هڪ يڪو حيدرآباد شهر ٿي ويو آهي. اهو ضرور آهي ته سنگاپور شهر وڌيو آهي. پر حساب ڪتاب سان ڪٿي به گهر دوکان يا هوٽل ناهي وئي آهي ته ان کان اڳ پهرين پڪا رستا، گترسسٽر، پاڻيءَ جا پائپ، مينهن جي پاڻيءَ جي نيڪال جون ناليون، اليڪٽرڪ ۽ ٽيليفون جا ٿنڀا ۽ تارون، ڪارين بيهارڻ لاءِ پارڪنگ جا بندوبست پهرين ڪيا ويا آهن. ويندي بهراچلائڻ لاءِ دٻا ۽ آهن، ٻارن لاءِ پارڪ ۽ پينگهون، اسڪول ۽ اسپتالون، عورتن ۽ پوڙهن لاءِ اس ۽ مينهن جي بچاءُ لاءِ اڏاوتن وارا بس اسٽاپ ۽ بينچون - پهرين مهيا ڪيا ويا آهن. اهو ئي سبب آهي ۽ اها ئي اڳ جي پلاننگ ۽ سوچ آهي جنهن ڪري سنگاپور سهڻو شهر ٿي پيو آهي. سنگاپور نه فقط صاف ۽ سهڻو شهر آهي، پرسنڊس رهاڪو، لاءِ هر سڪ ۽ سهولت موجود آهي. هيڏو ڳٽيل ۽ آباد شهر هوندي به هر عمارت جي هر فليٽ ۾ رهندڙ کي فون جهڙي عياشي ايترو آسانيءَ سان مليو ٿي وڃي جيترو پوسٽ آفيس تي وڃي ٽڪليون وٺڻ، يا پساريءَ جي دوکان تان سڪاڪائي، يا ڏوڏي، پست جي

ڪڻ، يا مني ڪاڻي، ونڻ. پر جيڪا شيءِ سنگاپور ۾ آسانيءَ سان نه ٿي ملي سگهي اها آهي موٽر ڪار. حڪومت طرفان ان ڳالهه تي سختيءَ سان زور وڌل آهي ته سنگاپوري گهٽ ڪان گهٽ ڪارون خريد ڪن. ان جو سبب اهو ناهي ته ڪو سنگاپور چاهي ٿي ته سنگاپوري پيدل هلن. پر ان ڪري جو سنگاپور تمام ننڍڙو ملڪ/ شهر آهي ۽ ماڻهو ته ڏينهن ڏينهن امير ٿيندا وڃن. سو جيڪڏهن هر هڪ ڪار ونڻ شروع ڪندو ته رستا ۽ فٽ پات سڀ ڪارين سان پر جي ويندا پوءِ پنڌ هلڻ وارن لاءِ مصيبت ۽ ڪمن ڪارين ۾ رنڊڪ پئجي ويندي. ان ڪري گهٽ ڪان گهٽ ڪارون هجڻ شهر جي سونهن ۽ سهولت لاءِ فائديمند آهن.

سنگاپور ۾ ڪار رکڻ وڏو شان آهي

جيستائين سواريءَ جو سوال آهي حڪومت طرفان بسون ايتريون ته گهڻيون ۽ آرامده هلن ٿيون جو بس ۾ سفر ڪرڻ وڌيڪ سستو، آسان ۽ سلامتيءَ وارو ٿي پيو آهي. سنگاپور ۾ پنهنجي ڪار رکڻ مان ڪو گهڻو فائدو ناهي. ڇو جو هڪ ته لڪا روپيا سيڙائي ڪار ونجي جو هتي جي حڪومت سنگاپورن کي دلشڪستو ڪرڻ لاءِ ڪار جي قيمت، روڊ ٽئڪس، رجسٽريشن في، ڪار پارڪنگ چارجز وغيره تمام گري ڪري ڇڏي آهي. مثال طور اها ٽويوٽا ڪار جيڪا جاپان ۾ چاليهه هزار روپي ڪن ملي ٿي ۽ پاڪستان جهڙي ملڪ ۾ تمام گهڻو ٽئڪس لڳڻ کان پوءِ به سوا لک روپي ڪن وڃيو پوي پر هتي سنگاپور ۾ ان جي قيمت اڃا به گري رکي ويئي آهي - اٽڪل ٻه سوا لک ڪن. جيتوڻيڪ جنهن حساب سان ريڊيو، ٽي وي، ۽ واپون وغيره سنگاپور ۾ سستيون آهن. ان حساب سان ڪار جي قيمت به سستي هئڻ کپي جيتري جاپان ۾ آهي. پر سنگاپور ۾ ڪارون ڄاڻي وائي مهانگيون ڪيون ويون آهن. مثال طور: رجسٽريشن في ۽ روڊ ٽئڪس جيڪو پاڪستان ۾ گهڻي ۾ گهڻو ته به ساليانو ڇهه سؤ يا وڌين ڪارن جو اٺ سؤ روپيه آهي. پر هتي سنگاپور ۾ اهو ڏهه ويهه هزار ڪن (ڪار جي وڏائيءَ موجب) آهي. پر هن سال کان ته هن کي به ٻيڻو ٿيڻو ڪري ڇڏيو اٿن. بلڪ ڪار ونڻ جي ان کي ئي اجازت ڏين ٿا جيڪو اڳهين ڪار جو خريدار آهي ۽ پنهنجي پراڻي ڪار جنڪ يارڊ (ڪارن جي قبرستان) ۾ وڃي جمع ڪرائي. يعني ان ڪار کي رڍي سمجهي ڦٽو وڃي ڪري. (جنهن کي حڪومت پوءِ رجائي لوھ جي ڪم ۾ آڻي ٿي) ۽ مالڪ پوءِ ان جي بدلي ۾ نئين ڪار وڃي وٺي - پنهنجن پئسن سان.

ڏٺو وڃي ته سنگاپور ۾ ڪار رکڻ جي ڪابه ضرورت ناهي جو ماڻهو سنگاپور ۾ ڪٿي به هجي ته هو بس اسٽاپ کان پري ناهي. ڪيتريون ڪمپنيون آفيسون ڪارخانا پنهنجن ماڻهن کي گهر کان آفيس اٿڻ ۽ پهچائڻ لاءِ مني بسون هلائڻ ٿا. ٽئڪسيون عام جام آهن يا ٽئڪسيءَ جي لاءِ ڪٿان به مفت ۾ فون ڪري سگهجي ٿو. سو اهڙي حالت ۾ پنهنجي ڪار رکڻ انگريزيءَ جو مثال ”اچو هاڻي پالڻ“ آهي. جنهن تي رڳو خرچ ئي خرچ آهي. پر تنهن هوندي به سنگاپور ۾ ڪار رکڻ وڏو ماڻهپي جو نشان Status Symbol آهي. ڪنهن ماڻهوءَ جو بئنڪ بئنڪس ڪٿي لڪا روپيا هجي. گهر ۽ آفيس ۾ ڪٿي ٽيليفون ۽ ٽئڪسيون هجن. هر ڪمري ۾ ٽي وي، وي سي آر هجيس. پر تيسين هو پاڻ کي غريڙو محسوس ڪري ٿو، جيسين ڪار نه وٺي. ۽ جيڏي وڏي ڪار اوڏو وڏو ماڻهو. ڪيترا اهڙا به وڏا ماڻهو آهن جن وٽ وڏيون ڪارون ائين بينيون آهن. جيئن ڪن جاپاني وڏن ماڻهن وٽ گيشائون (رڪيلون) يعني رڳو رکڻ لاءِ - پلي استعمال نه ڪن، ۽ جاپانين وانگر ڪيترائي سنگاپوري دولتمند خاص ڪري چيني، ڪارون فقط ان لاءِ وٺن ٿا ته جيئن ماڻهن تي رعب ويهي ته هو ايڏي وڏي ڪار رکي سگهن ٿا. ان جو خرچ ادا ڪري سگهن ٿا. ڪيترا اهڙا به سنگاپور جا واپاري هاءِ اسٽريٽ ۾ پنهنجن ٻڏي واپار جي ايئرڪنڊيشنڊ آفيسن ۾ ٽيليفونن جي وچ ۾ وينل نظر ايندا جن جو گهر آفيس کان فقط فرلانگ ڪن پري هوندو. ۽ هو سڄو ڏينهن آفيس ۾ وهڪ ڪري گهر پنڌ وڃڻ پسند ڪندا پر ڊرائيور ڊيوٽيءَ موجب صاحب/ سيٺ جي ڪار گهر کان آفيس ۽ آفيس کان گهر آڻيندو نيندو

رهندو. جيئن اوڙي پاڙي خاص ڪري واپاري پارٽيءَ کي خبر پوي ته سيٺ جو ڪيڏو رتبو، شان، ۽ ساڪ آهي.

سنگاپور ۾ ڪارون گهٽائڻ جا اپاءَ

سنگاپور حڪومت پنهنجي ملڪ جي ماڻهن کي ڪارون وٺڻ کان ته ڪافي جهل پل ۽ دلشڪستو ڪري ٿي پر پر واري ملڪ ملائيشيا کان ايندڙ ڪارن جي ٻوڏ کي ڪيئن جهلي؟ صفا جهلي ڇڏڻ ته معنيٰ پنهنجي پير تي ڪهاڙو هڻڻ. ڇو جو سنگاپور وارن جو گذران ٻاهران آيل ماڻهن تي آهي ۽ هو جيترو يورپ آمريڪا کان آيل ماڻهن مان ڪمائن ٿا اوترو ئي ملائيشيا جي ماڻهن مان. ملائيشيا جا ماڻهو به ڪافي امير آهن ۽ سنگاپور ڏي ته امير توڙي غريب خرچڻ لاءِ پڄي ٿو. غريب اهو سوچي سنگاپور اچي ٿو ته گهر لاءِ سستي شيءِ وٺان؛ ڪپڙا، گنديون، ٿانو، ٽپا، اليڪٽرڪ جو سامان، وغيره ۽ امير ماڻهو جنهن وٽ گهر ۾ هر شيءِ موجود آهي. سو عياشيءَ لاءِ سنگاپور پڄي ٿو. خاص ڪري اها جاءِ جيڪا ملائيشيا ۾ موجود ناهي. يا جيڪا عياشي هو آزاديءَ سان پنهنجي ملڪ ۾ نٿو ڪري سگهي. جو پنهنجن ۾ هن ڪجهه پيو ٿي اميڇ ڏنو آهي. جيئن ڪيترا ئي هند، سنڌ، ۽ عرب دنيا جا ”معزز ماڻهو“ جيڪي پنهنجن ڳوٺن، قومن، ۽ قبيلن ۾ ته پرهيزگار، متقي ۽ خبر ناهي ڇاچا سڏائين ٿا، سي ههڙي ٻاهر جي دنيا ۾ جيڪي ڪم اچي ڪن ٿا، تن جو ذڪر جيڪر سندن مريدن يا قوم جي ماڻهن سان ڪجي ته هو پاڻ خودڪشي ڪن يا ٻڌائڻ واري جو انت اٿين. بحر حال سنگاپور سڃاڻپ ڪري انسان جي انهن ڪمزورين جو پورو فائدو وٺي رهيو آهي ۽ جيڪا سروس ڪنهن زماني ۾ بيروت، ڪولمبو، ۽ ڪجهه ڪجهه ڪراچيءَ تي ڏني سا هاڻ بئنڪاڪ، بمبئي ۽ سنگاپور ڏئي رهيو آهي. ۽ سنگاپور ڪڏهن به نه چاهيندو ته ملائيشيا جا مال دولت وارا ماڻهو نه اچن. باقي سندن ڪارن جي اچڻ تي ٿورائي ڪرڻ لاءِ ”سنگاپور حڪومت“ ڪجهه اپاءَ ورتا آهن، جن ڪري هن ملڪ ٽريفڪ کي ڪنٽرول ۾ رکي ورتو آهي؛ هڪ ته سنگاپور ۾ ڪار بيهارڻ جي پارڪنگ في گري رکي وئي آهي ۽ وچ شهر ۾ گاڏي بيهارڻ جي في ڪلاڪ جا ٻه ڊالر آهي. سو به ڪلاڪ يڪو هڪ جڳهه تي بيٺي ته، نه ته جي ڪلاڪ ۾ ٽي چار هنڌن تي بيٺي ته اوترا دفعا ٻه ڊالر پوءِ چاهي ڪنهن هنڌ چاهي پنج منٽ بيهي. سو توهان فقط ڏينهن جا ٻارنهن ڪلاڪ شهر ۾ مختلف هنڌن تي بيهاري ته به چوويهن ڊالرن کان تيهه چاليهه ڊالر پارڪنگ في ٽي سگهي ٿي يعني ٻه اڍائي سؤ روپيه اهي ٿي ويا. ۽ اها في ان ئي ڏينهن ڀرڻي آهي. جي هفتو کن دير ٿي وئي ته معنيٰ ٻيڻ ٽيڻ ۽ مٿان ڏنڊ پڻ. (اهو قاتلو ملائيشيا ۾ پڻ آهي.) ٻي ڳالهه ته سنگاپور جي شهر ۾ اڄ وڃ گهٽائڻ لاءِ ڪيترن ئي رستن تان لنگهڻ جا ٻه ڊالر في رکي وئي آهي. جيئن مثال طور حيدرآباد ۾ رسالاروڊ، اسٽيشن روڊ، ۽ فردوس سينيما، ڏي ويندڙ رستي تان لنگهڻ جا ٻه ڊالر في هجي ته اهو ماڻهو جيڪو گورنمينٽ اسڪول وٽ بيٺو هجي ته ان کي فردوس سينيما ويندي وقت رسالا روڊ ڇڏي گول بلڊنگ وٽان ڪري، اسٽيشن روڊ. ڏئي سلطان هوٽل، وٽان مڙي، ٿڌي سڙڪ تي اچي، سامهون فردوس سينيما اچڻو پوندو جيڪو ڪل رستو اڌ ميل به نه ٿيو ۽ وقت ڏهه منٽ به نه پر وٺي وڃي ڪري هن کي تن رستن؛ رسالا روڊ، اسٽيشن روڊ، ٽيپي پوءِ ٿڌي سڙڪ تي اچڻو پيو. معنيٰ هن تي انهن تنهي رستن جا ڇهه ڊالر ٿي ويا جيتوڻيڪ ان کان ته بهتر هو ته هو وچان ئي وچان پنڌ هليو وڃي ها. اتي ته فقط ٽي رستا ٿيا پر سنگاپور ۾ ڪڏهن ڪڏهن وٺي وڃي ڪري ڪيترا ئي رستا ٽيڻا پون ٿا جن جي ٻه ڊالر في آهي. سو سڄي ڏينهن ۾ فقط پنجن ڇهن ڪمن لاءِ ويهه تيهه ڊالر اهي ٿي ويا. ان کان ته بس ۾ گهٽ خرچ بلڪه نه برابر اچي ٿو. سو پنهنجي ڪار ڪري رستن ٽيڻ جي في الڳ ته پارڪنگ جي الڳ. ان کان علاوه پيٽرول جو خرچ ۽ پاڻ هلائڻ جو مٿي جو سور ڌار. ان ڪري ان خفي کان گهڻي قدر ماڻهو پنهنجي ڪار گهر ۾ ئي بيهارين.

سنگاپور ۾ ملائيشيا کان ڪار آڻڻ

مٿين ڳالهين کان علاوه ٻيا به ڪيترا ئي ننڍا ننڍا مسئلا آهن، جي پرائيويٽ ڪارن وارن لاءِ مونجهارو آهن. مثال طور رستن تي هلڻ جا هڪ ته به ڊالر في آهي ۽ ٻيو ته اڪيلي سر وڃڻ جي اجازت ناهي. يعني ان رستي تان لنگهڻ لاءِ به ٽي ٻيا پيدا پنهنجي ڪار ۾ کڻو - پيدا سواريءَ وارن کي منٿون ڪن ان بدران سواريءَ وارن کي پيادن کي منٿون ڪرڻيون پون ٿيون. يعني تلڪ چاڙهيءَ کان اڳ ئي توهان پنڌ ويندڙن کي منٿون ڪرڻ شروع ڪيو ته بيلي ڏاها ٿيو جي اسٽيشن تائين وڃو پيا ته ٽئڪسيءَ ۾ وڃڻ بدران منهنجي ڪار ۾ سوار ٿي هلو جيئن ائون پوءِ اڳتي گڏس ناڪي ڏي هليو وڃان. جي توهان به ماڻهو نه ويهاريو ته به ڊالر رستي جي فيءَ کان سواءِ پنج ڊالر ان ڳالهه جو ڏنڊ ته اڪيلا ڇو ويا. اهو ان ڪري ڪيو ويو آهي ته جيئن ٿورين سوارين ۾ گهڻي کان گهڻا ماڻهو سفر ڪن. ٻين لفظن ۾ ٻئي ڏينهن پنهنجي ڪار ڪڍڻ بدران بس ۾ يا ٻئي ڪنهن کان لفت وٺڻ جو توهان به سوچيو ۽ پنهنجو خرچ ۽ سنگاپور جي رستن کي ڪارين جي پيهه کان بچائي سگهو.

هڪ ٻي ڳالهه يا قائدو جيڪو سنگاپور سرڪار ڪار وارن لاءِ مقرر ڪيو آهي. خاص ڪري ملائيشيا وارن لاءِ اهو ته ملائيشيا ۾ رجسٽر ٿيل ڪار يعني ملائيشيا ملڪ مان آندل ڪار، سنگاپور ۾ فقط نوي ڏينهن لاءِ رهي سگهي ٿي. ۽ هن سال کان ته ٻڌجي پيو ته اهي نوي ڏينهن گهٽائي پندرهن يا ويهه ڪرڻ وارا آهن. پوءِ چاهي ڪو اهي سمورا ڏينهن هڪ ئي وقت سنگاپور ۾ گذاري يا ٿورا ٿورا ڪري گذاري. سندس ڪار جو سنگاپور ۾ هجڻ جو حساب ٻارڊر وٽ اٽوميٽڪ ٿيندو رهي ٿو. اهو حساب ڪتاب ڪيئن ٿو ٿئي؟ اهو هن ريت آهي؛

جيئن ئي ملائيشيا کان ڪار پل Cause _ Way ٽپيو سنگاپور جي سرحد تي پير / ڦٽو ٿي رکي ته ڊيوٽي تي وينل چوڪريون ان ڪار جو نمبر ڪمپيوٽر ۾ وجهن ٿيون. پوءِ اها ڪار سنگاپور ۾ ڏينهن به يا وڌيڪ رهڻ بعد وري جڏهن موٽي ٿي ته ٻارڊر وٽ وري ان ڪار جو نمبر ڪمپيوٽر ۾ فيڊ ڪيو وڃي ٿو جنهن کي ڪئلكيوليٽر ۽ ٽائپ رائٽر وانگر ڇاپيون / بٽڻ آهن جن کي دبائين ٿيون. ڪمپيوٽر جي حساب ڪتاب واري خاني ۾ ان نمبر واري ڪار جو حساب ٿيو وڃي ته فلاڻي تاريخ سنگاپور وٺي ۽ فلاڻي ڏينهن موٽي پئي - يعني هيترا ڏينهن هينئر سنگاپور ۾ رهي. پوءِ اهو حساب ڪمپيوٽر جي ياداشت ۽ گڏام Memory & Storage واري دماغ ۾ وڃي ٿو. جتي پهرين جي حساب ۾ جوڙ ٿي يادگيريءَ ۾ رهي ٿو، جيئن وري به ڪڏهن ان سال سنگاپور اچي ته پراڻي حساب ۾ جوڙ ٿي سگهي. پوءِ ساڳي ڪار سال ۾ کڻي ويهه دفعا اچي هر دفعي سندس سنگاپور ۾ رهائش جو حساب ٿيندو، گذريل حساب ۾ جوڙ ٿيندو رهي ٿو. جيسين اهي مقرر ڏينهن پورا ٿين. جيئن ئي مقرر ڏينهن پورا ٿين ٿا مثال طور نوي ڏينهن ته پوءِ اها ڪار جهڙو پل (سرحد) وٽ پهچي ٿي ته ان جو نمبر ڪمپيوٽر ۾ وجهڻ سان ڳاڙهي بتي ٻري ٿي ۽ الارم وڃي ٿو پر اليڪٽرڪ ذريعي ڪمپيوٽر ان ڪار جو رستو روڪي ڇڏي ٿو جيسين ڪار وارو مقرر ٿيل ڏنڊ ڏئي يا واپس موٽي وڃي. ان ڊپ کان هر ڪو خيال ٿو ڪري ۽ سنگاپور ۾ پنهنجي ڪار حساب سان ٿو اٿي. جيئن اسان جو ڊرائيور نورالدين ۽ هڪ ٻيو سندس دوست ڊرائيور ابراهيم آهي. پوءِ هڪ جي ڪار جا نوي ڏينهن پورا ٿيڻ تي ٻيو پنهنجي ڪار اٿي ٿو. يا به چار دوست گڏجي هڪ ڪار ۾ اچن ٿا، جيئن هڪ ئي ڪار جا ڏينهن گڏجن ۽ سنگاپور جي به ان ۾ ئي دلچسپي آهي ته ماڻهو گهڻا اچن ۽ ڪارون گهٽ.

سنگاپور جو جنگل وودلنڊ

ملائيشيا کان اچڻ مهل سنگاپور جي جنهن پهرين علائقي ۾ گهڙجي ٿو، اهو وود لئنڊس آهي. Lands Wood هينئر تازو نهيل علائقو آهي جتي گهڻائي ملئي ماڻهن جي آهي. کين اتي رهڻ ۾ اها سهولت آهي جو هو هڪدم ملائيشيا خاص ڪري ملائيشيا جي جوهور بارو شهر ۾ پهچيو وڃن. انهن ۾ گهڻائي انهن ملئي ماڻهن جي آهي، جيڪي سنگاپور آهي انهن پر نوڪري

ملائيشيا جي شهر جوهور بارو ۾ ڪن ٿا، ڇو جو انهن لاءِ آساني آهي. مثال طور اسان جو هڪ ملٽي آفيسر موسيٰ آدم جو پيءُ سالن کان سنگاپور ۾ رهيل آهي - جڏهن سنگاپور ملايا جي هڪ رياست هوندو هو جيئن جوهور، ملاڪا، سرىمبان وغيره آهي. پوءِ 1963ع ڌاري سنگاپور الڳ ملڪ ٿيو ته هو اتي ئي رهيو. سو ظاهر آهي ته هو ڳالهائي ته ملٽي پيو پر سندس قوميت سنگاپوري ٿي. يعني هڪ پيءُ ملائيشيا ۾ رهڻ ڪري ملائيشين ٿيو ۽ پيو سنگاپوري. سو سنگاپوري پيءُ جو پٽ نوڪري جوهور بارو ۾ جي بئنڪ ۾ ڪري ٿو. يعني هو روز صبح جو سنگاپور کان ملائيشيا جي شهر جوهور بارو ۾ نوڪري ڪرڻ لاءِ وڃي ٿو. جتي (وولٽنڊس ۾) هو رهيل آهي اتان جوهور بارو فقط ڏهن منٽن جي پنڌ تي آهي. کيس جيتوڻيڪ ساڳي بئنڪ جي سنگاپور برانچ ۾ نوڪري ملي ٿي جيڪا آرچرڊ روڊ تي آهي. پر آرچرڊ روڊ تي پهچڻ ۾ هن کي اڌ منو ڪلاڪ لڳي ٿو ۽ هوڏانهن جوهور بارو شهر فقط ڏهه ٻارهن منٽ پري آهي. ان ڪري هو پنهنجي ملڪ سنگاپور ۾ نوڪري ڪرڻ کان ملائيشيا روز اچڻ وڃڻ بهتر سمجهي ٿو. هي حساب ائين آهي جيئن ڪو ڪوٽڙيءَ جو رهاڪو پنهنجي ضلعي جي شهر سيوهڻ جي حبيب بئنڪ ۾ نوڪري ڪرڻ کان وڌيڪ ڌارئين ضلعي حيدرآباد جي شهر گدوءَ ۾ نوڪري ڪرڻ بهتر سمجهندو، جو ڪوٽڙيءَ کان گدو اچڻ ۾ فقط چند منٽ لڳن ٿا ۽ هوڏانهن پنهنجي ضلعي جي سيوهڻ ۾ ڪلاڪ ڏيڏا!

بهر حال سنگاپور ۾ گهڙڻ سان پهرين وولٽنڊس جو علائقو اچي ٿو جيڪو ڪجهه سال اڳ گهاتو جهنگ هو ۽ پولٽا پيا گهمندا هئا. پوءِ ماڻهن جي رهائش، رستن، آفيسن، جو مسئلو حل ڪرائڻ لاءِ سرڪار هڪ ته هي جهنگل وڍرائي گهر، دڪان، ۽ آفيسون ٺهرايون ۽ پيو ڪلفرڊ پاسي واري سمنڊ جو چڱو حصو مٽيءَ سان پرائي شهر جي ٻاهران ان تان وڌا رستا ٺهرايا جيئن هڪ ڪنڊ کان ٻيءَ ڪنڊ تائين وڃڻ لاءِ شهر جي اندران لنگهڻ بدران ٻاهران هنن رستن تان تڪو پهچي سگهجي.

ٿورو اڳتي وڃ شهر ڏي وڌڻ سان سيمباوانگ جو علائقو اچي ٿو - جيڪو هونءَ پاڻيءَ جي جهاز ۾ ڪلفرڊ پيٽر پاسي اچيو هو ته پري لڳندو هو. هن علائقي جي ڀر ۾ سنگاپور جو چڙيا گهر (Zoo) آهي. سنگاپور جو زو تمام وڏو ۽ سهڻو آهي. اهڙو ملائيشيا ۾ به نه آهي. بلڪ ملائيشيا ۾ نه هجڻ ڪري سنگاپور حڪومت وڏو خرچ ڪري سنگاپور ۾ هي چڙيا گهر وڌايو آهي. جيئن ملائيشيا جا ماڻهو به هتي اچي ڏسن. ملائيشيا جي اخبارن ۾ هر هفتي خميس ۽ جمعي ڏينهن سنگاپور جي چڙيا گهر جو اشتهار ايندو آهي. جنهن ۾ هاڻيءَ اڳيان ٻار هوندا آهن يا گوريلا ٻارن کي چوندو آهي ته مونکي سنگاپور جي زو ۾ اچي ڏسو. اهي اشتهار ملائيشيا ۾ ٻار ڏسي خميس ۽ جمعي جي ڏينهن کان ماڻهن کي سر ڪٽائيندا آهن ته سنگاپور هلو اسان زو ڏسندا سين. چنچر يا اچر ڏينهن موڪل تي، مائٽ چاهين يا نه پر ٻارن ڪري سنگاپور ضرور هلن ۽ پوءِ ڪيترو به پاڻ کي جهلين ته به ڪجهه نه ڪجهه شاپنگ ته ضرور ٿي ويندي آهي. يا پيو نه ته سنگاپور جي ڪنهن هوٽل ۾ ٿڌو پيئن يا ماني کائين. نتيجي ۾ ڪنهن سنگاپوريءَ جي ڪمائي يعني ملڪ جي خوشحالي!

سنگاپور ۾ گهڙڻ سان وولٽنڊس جي علائقي ۾ جيڪا تمام وڏي ۽ سهڻي مسجد نظر اچي ٿي اها ٺهرائي ته سرڪار آهي، پر چنڊا ماڻهن ڏنا آهن. سنگاپور ۾ هر مسلمان جي پگهار مان سرڪار هر مهيني هڪ ڊالر ڪٽيندي آهي جنهن کي M.B.F (ماسڪ بلڊنگ فنڊ) سڏجي ٿو. هن فنڊ مان سنگاپور جي سرڪار هر نئين رهائشي علائقي ۾ پنهنجي نظرداريءَ هيٺ تمام سهڻيون ۽ وڏيون مسجدون ٺهرائي رهي آهي. وولٽنڊس واري هن مسجد لاءِ ته اهو به مشهور آهي ته سنگاپور حڪومت ڄاڻي وائي اها ٻارڊر وٽ ٺهرائي آهي. جيئن ملائيشيا جي شهر جوهور بارو ۾ ڪي تمام ويجهو هجڻ ڪري اتي جا ماڻهو به سنگاپور ۾ نماز پڙهڻ اچن ۽ پوءِ واپسيءَ تي ڪجهه خريداري ڪندا وڃن. ملائيشيا جي ملڪ ۾ اچر جو سڄو ڏينهن موڪل ٿئي

۽ چنچر جو اڌ ڏينهن. جمعي جي ڏينهن نماز پڙهڻ لاءِ ٻارهيڻ کان ٽين بجي تائين ٽي ڪلاڪ موڪل ٿئي. سو نماز پڙهڻ بعد به ڪافي وقت بجي ٿو. وقت گذارڻ لاءِ جوهور جي آفيسن جا ماڻهو سنگاپور هليا وڃن. پوءِ نماز به اتي پڙهن ته خريداري به اتي ڪن. ان ۾ ڪو شڪ ناهي ته ان مسجد ۾ هر جمعي تي سنگاپوري مسلمانن کان وڌيڪ ملائيشيا جا مسلمان هوندا آهن ۽ ڏسندي ئي ڏسندي مسجد جي اوسي پاسي واري علائقي ۾ دوڪانن جون قطارون ۽ خريدارن جا ميٽر وڌندا وڃن.

سنگاپور جو ناهيندڙ رئفلس

وولڊلنڊس ۽ سيمباوانگ جو علائقو لتاڙي شهر جي وچ ۾ مئرينرس (Mariners) ڪلب ۾ پهتاسين. هونءَ ته سنگاپور جو سڄو ملڪ/بيت شهر آهي. هاڻ ڪا به بهراڙي يا جهنگ نه رهيو آهي. پر شهر مان مراد سنگاپور شهر جو اهو حصو آهي جيڪو انگريزن جي ڏينهن ۾ به بلي بلي هو. جيڪو اڄ به انگريز سلطنت جي دل (Colonial – Heart) سڏيو وڃي ٿو. اڄ جو ماڊرن سنگاپور 1819 ع ۾ سر اسٽئمفورڊ رئفل جي اچڻ کان پوءِ وڌڻ شروع ٿيو. هتي رئفل جو مختصر ذڪر ڏيڻ بيجا نه ٿيندو.

مسٽر رئفلس – سرٿامس اسٽئمفورڊ رئفلس جيتوڻيڪ پنهنجي زندگي انگلينڊ جي ايسٽ انڊيا ڪمپنيءَ ۾ ڪلارڪيءَ سان شروع ڪئي ۽ ان خيال کان تمام اهم شخصيت ٿي گذريو آهي، جو اڳتي هلي هن انگريزن جي سلطنت کي وڌايو ويجهايو. خاص ڪري ڏور اوڀر جي ملڪن ۾. اهو رئفلس ئي هو جنهن 1918 ع ۾ سنگاپور جي بيت کي انگريز حڪومت لاءِ هٿ ڪيو. جتان انگريز سرڪار کي چين ۽ اوسي پاسي جي ملڪن جي واپار وڙي تي ڪنٽرول رکڻ ۾ سولو ٿي پيو.

رئفلس 1781 ع ۾ سمند تي ئي ڄائو. سندس پيءُ مرچنٽ نيويءَ جي جهاز جو ڪپٽن هو. هڪ دفعي هو پنهنجي زال سان گڏ ويسٽ انڊيز کان انگلينڊ موٽي رهيو هو ته رستي تي کين هو رئفلس ڄائو. رئفلس جا ماءُ پيءُ ايترا امير نه هئا. سندن مٿان ايڏا قرض چڙهيل هئا جو هن جو ٻاروٽڻ ڪو سڪ جي زندگيءَ ۾ نه گذريو.

چوڏهن سالن جي عمر ۾ پهچي رئفلس کي اسڪول ڇڏڻو پيو ۽ پنهنجي ماءُ ۽ چئن ڀيڻن جو پيٽ پالڻ لاءِ کيس ايسٽ انڊيا ڪمپنيءَ جي انگلينڊ واري آفيس ۾ ڪلارڪ ٿي ڪم ڪرڻو پيو. جيتوڻيڪ رئفلس جي بنيادي تعليم ڪجهه به نه هئي، پر پوءِ واندڪائيءَ ۾ سائنس ۽ تاريخ جا ڪتاب پڙهي پڙهي بيحد قابل ٿي ويو. ان کا علاوه ڪيترين ئي زبانن تي عبور حاصل ڪري ورتائين. آفيس انڊر توڙي آفيس کان ٻاهر هن جو نالو ايڏو روشن ٿيو جو ٽيوپهن ورهين جي ڄمار ۾ کيس پينانگ – انگريزن جي نئين ٺهيل حڪومت ۾ اسسٽنٽ سيڪريٽري ڪري رکيو ويو. (پينانگ ملاڪا نار ۾ هڪ اهم بيت آهي، جنهن تي انگريزن جو قبضو گهڻو وقت اڳ ٿي چڪو هو.)

پينانگ ۾ پهچي رئفلس هتي جون مقامي زبانون سکڻ جي مهم قائم رکي ۽ ان سان گڏ هن ملايا جي ماڻهن ۽ رهڻيءَ ڪهڻيءَ جو تمام گهڻو اڀياس ڪيو. هي جي ان قابليت جي خبر لارڊ منتوءَ کي پيئي، جيڪو ان وقت انڊيا جو گورنر هو. هي اهو وقت هو جڏهن فرانس جي نيپولين بونا پارت ڊچن جي قبضي هيٺ ايل انڊونيشي بيت جاوا کي استعمال ڪري، چين ڏي ويندڙ انگريزن جي جهازن کي نقصان پهچائي رهيو هو. ڊچن جي قبضي ۾ ايل بيت جاوا کي فرينچن جي اثر مان ڪڍڻ ڪارڻ لارڊمنتوءَ رئفلس کي ملاڪا ۾ رهي الڳ ڪم ڪرڻ لاءِ مقرر ڪيو ۽ سندس ڪم مان ايڏو متاثر ٿيو. جو جاوا تي قبضو ڪرڻ وقت هن کيس ساڳي جهاز تي پاڻ سان گڏ رکيو. هيءَ 1811 ع جي ڳالهه آهي.

لارڊ منتو جي نظرن ۾ رئفلس هوشيار، چست، ۽ انصاف پسند ته اڳهين هو، هاڻ جهاز تي گڏ رهڻ بعد هن ڏٺو ته رئفلس انتظامي ۽ حڪومتي ڪاروبار هلائڻ ۾ تمام ذهين آهي. ان

ڪري بعد ۾ هن کي جاوا ٻيٽ جو ليفٽيننٽ گورنر مقرر ڪري پاڻ واپس ڪلڪتي (هندستان) موٽيو.

رٽفلس جاوا ۾ چار پنج سال رهيو، جتي هن مقامي ماڻهن جي ڏاڍي خدمت ڪئي، جيتوڻيڪ اتي سندس صحت ڏاڍي خراب ٿي پئي ۽ ان دوران زال جي مري وڃڻ جي ڪري پڻ کيس صدمو رسيو. انهن ئي ڏينهن ۾ لارڊ منتو به مري ويو، جنهن جو کيس وڏو ڏڍ هو. آخر 1816ع ۾ (ان وقت هو پنجنهن سالن جو هو) کيس انگلينڊ واپس سڏايو ويو. اتي کيس ڪجهه سرڪاري ۽ شهنشاهي خطاب ڏنا ويا. ڪجهه سالن بعد کيس وري ڏور اوڀر ڏي موڪليو ويو. هن پيري کيس سماترا جي پر ۾ هڪ ننڍڙي ٻيٽ Bengkulu تي ليفٽيننٽ گورنر ڪري رکيو ويو. جيڪو هڪ گهٽ اهميت وارو بندرگاهه ڪارن مرچن جي واپار کان مشهور هو.

سنگاپور جو نالو سيونان به هو

رٽفلس اوڏانهن ويندي وقت، ڪلڪتي ۾ ان وقت انڊيا جي گورنر، جنرل لارڊ هئسٽنگس سان ملاقات ڪئي ۽ کيس ڏور اوڀر ۾ ڏينهن ڏينهن انگريزن جي طاقت ۽ واپار جي گهٽجڻ کي روڪڻ لاءِ اڀاءُ سمجهايا ۽ کيس اهو پڻ ٻڌايائين ته کين ڪو اهڙو هنڌ ڳولي قبضي ۾ ڪرڻ گهرجي جتان چين پاسي توڙي هندستان ۽ جاوا سماترا وارن علائقن تي نظر رکي سگهجي، جيئن انهن پاسن وارا تڙ، گهٽ ۽ سامونڊي رستا انگريزن جي واپار وڙي لاءِ صحيح ۽ سلامتيءَ وارا آهن. گورنر جنرل لارڊ هئسٽنگس ان ڪم لاءِ رٽفلس کي هڪدم اجازت ڏني. ان بعد رٽفلس ملايا پهچي اهڙي ڪنهن جاءِ جي ڳولا ۾ لڳي ويو. آخر ڪار سن 1819ع ۾ ملاڪانار جي پوڄڙو وٽ هن کي هڪ ننڍڙو ٻيٽ ان ڪم لاءِ بهتر لڳو، جتي ان وقت ڪي چند ملئي مهاڻا سمنڊ جي ڪناري وٽ رهيل هئا. هي ٻيٽ اڄ وارو سنگاپور هو.

رٽفلس سڄي ڏور اوڀر تي نظر رکڻ لاءِ هن ٻيٽ سنگاپور کي مرڪز مقرر ڪيو. جيتوڻيڪ پاڻ بينگڪولو Bengkulu پڻ ويو. جنهن لاءِ انگلينڊ کان مقرر ٿي آيو هو. پر اتي ئي سال رهي 1822ع ۾ وري سنگاپور جي بندرگاهه کي سڏاريائين.

1824ع ۾ رٽفلس هميشه لاءِ انگلينڊ موٽي ويو. پاڻ ملايا جي تاريخ ۽ تهذيب جي لکڻين ڪري به مشهور آهي ۽ لنڊن واري چٽياگهر نهرائڻ کان پڻ مشهور آهي جيڪو هن انهن ڏينهن ۾ لنڊن پهچي نهرايو ۽ جنهن جو پاڻ پهريون چونڊيل صدر ٿي رهيو. 1925ع ۾ برين ٽيومر ڪري مري ويو.

سنگاپور جو اهم حصو اهو آهي، جتي رٽفلس اسڪوائر، سپريم ڪورٽ بلڊنگ، وڪٽوريا ميٽوريل هال، سينٽ ائنڊريو جو گرجا گهر وغيره آهن. مسٽر رٽفلس جي اچڻ کان اڳ سنگاپور هڪ سامونڊي ننڍڙو شهر هو ۽ تيماسيڪ Temasek جي نالي سان سڏبو هو.

سنگاپور جي سپريم ڪورٽ - هتي جو سڀ کان وڏو انصاف ڏيندڙ گهر، ڪنهن زماني ۾ ”يورپ هٽل“ هوندو هو. جنهن ۾ هتان هتان ايندڙ جهازن جا خلاصي اچي ڪچهريون ڪندا هئا - ٻين لفظن ۾ بيئر جي گلاس تي پنهنجن ڏنڊن، ڪوڙن سچن معاشقن ۽ قدن جا اگهاڙا چرچا ٻڌائيندا هئا. هيءُ اها هٽل هئي جنهن ۾ مشهور ليڪڪ جوزف ڪونارڊ جي ڪافي عرصو اچ وڃ رهي، جنهن دوران جهازين کان پنهنجي ناول لاءِ ڪهاڻيون ٻڌي لکيون.

ڪلفرڊ پيئر جي پرسن سھڻو پارڪ ”ايلزبيٿ واک“ نالي آهي، جيڪو سنگاپور کي سونهن بخشي ٿو. هن ۾ اڳ وانگر اڄ به سڄو ڏينهن جوڙا واک ڪن ٿا يا ڪنڊ پاسي ۾ ويهي من جون رهاڻيون رچائين ٿا. پارڪ ۾ جيڪو قوهارو نظر اچي ٿو اهو تان - ڪم - سنگ جي ياد ۾ ٺهيل آهي. تان ڪم سنگ هڪ امير چيني ماڻهو هو، جنهن سنگاپور جي چائنا ٽائون علائقي ۾ مٺي پاڻي آڻڻ لاءِ پنهنجي هڙون ڏهه هزار ڊالر خيرات طور ڏنا هئا. هيئر جيڪو سنگاپور جو سٺي هال سڏجي ٿو اها عمارت انگريزن جي ڏينهن ۾ ميونسپالٽي هوندي هئي. جنهن جي ڊڪين تائين چياني فوجي 1942ع ۾ (بي وڏي لڙائي دوران) چڙهي آيا هئا. انهن

چپاني فوجين سنگاپور تي قبضي ڪرڻ بعد هڪ ته ان ۾ لڳل بگ بين گهڙيال جو سنگاپوري وقت ڦيرائي چپاني تائيم ڪيو، ان سان گڏ سنگاپور جو نالو پڻ بدلائي نئون نالو سيونان Syonan رکيو. چپانين جو سنگاپور تي سال قبضو رهيو، جيسين ناگاساڪي ۽ هيروشيما تي آمريڪن بم ڪيرايو ۽ چپانين کي ان مجھي پيئي. بهر حال انهن ٽن سالن اندر چپانين جيڪي يادگار ٺهرايا اهي پڻ اڄ ڏينهن تائين سنگاپور حڪومت قائم رکندي اچي.

سنگاپور شينهن جوشهر

ايلزبيت واڪ واري علائقي ۾ جيڪي مقبرا ۽ يادگار ٺهيل آهن، اهي هڪ ته بي وڏي لڙائيءَ جي ياد ڏيارن ٿا، ۽ ٻيو نوجوان اڳواڻ لم _ بو _ سينگ جي _ جيڪو ملڪ جي بچاءَ لاءِ چپانين جو بهادريءَ سان مقابلو ڪندي مارجي ويو هو. سڀ کان ڏکيو يادگار انهن غريب شهرين جي ياد ۾ آهي. جيڪي هن لڙائيءَ ۾ اجل جو شڪار ٿي ويا. ان يادگار کي The Four Chopsticks ”چار تيلين“ جي نالي سان سڏجي ٿو. سو سنگاپور جو هي حصو تواريخ ۾ وڏي اهميت رکي ٿو.

ان علائقي جي ڪولمئن اسٽريٽ ۾ پڊانگ کان فورت ڪئنگ روڊ ڏي ويندي سنگاپور جي هڪ تمام پراڻي ۽ اهم ٽڪري نظر اچي ٿي جنهن جا نالا مختلف دورن ۾ متجندا رهيا آهن. مثال طور: سراسٽمفورڊ رئفل جي اچڻ تائين هيءَ ٽڪري Forbidden Hill _ ”ڏڪاريل ٽڪري“ سڏبي هئي. رئفلس صاحب پنهنجو بنگلو ان ٽڪريءَ تي اڏائي ان جو نالو Government Hill سرڪاري ٽڪري رکيو.

اها ٽڪري اڳتي وڃيو سلطان سڪندر شاهه جي مقبري سان ملي ٿي، جيڪو سنگاپور جو آخري حاڪم هو. ان ڳالهه جي اڃا تائين پڪ نه ٿي سگهي آهي يا آيا سلطان سڪندر شاهه اتي ئي دفن آهي يا نه ڇو جو اهي افواهه به مشهور آهن ته سنگاپور جي 1391ع ۾ تباهيءَ ٿيڻ کان اڳ هو اتان پڇي ويو هو. ڪجهه سال اڳ ان راز کي کولڻ لاءِ سرڪاري کوجناڻي کاتي ان قبر جي کوٽائيءَ جو ڪم شروع ڪرائڻ چاهيو، پر ڪنهن هڪ مزور به کوٽائيءَ لاءِ ها نه ڪئي جو هندو توڙي مسلمان، ڪرسچن توڙي چيني مزورن ان ڪم ۾ هٿ وجهڻ کان انڪار ڪري ڇڏيو ته اهو ڀاپ جو ڪم آهي ۽ اهو مشهو ٿي ويو آهي ته ان ڪم ۾ جيڪو هٿ وجهندو ان جو گهر بدبختيءَ جو شڪار ٿيندو. نتيجي ۾ اهو راز اڃا تائين فاش نه ٿي سگهيو آهي.

پر ۾ جيڪو عيسائين جو قبرستان هو اهو هاڻ پارڪ ٿي ويو آهي. ۽ اڃا منجهس ڪجهه قبرون موجود آهن. قبرن جي سيرانديءَ کان لڳل ڪتبا هن بيت تي ايل شروعاتي ماڻهن جي جدوجهد جون ڪهاڻيون ٻڌائين ٿا.

ڪولمئن Coleman اسٽريٽ تان لنگهڻ مهل توهان کي سنگاپور جو سڀ کان پراڻو گهر _ آرمينين چرچ آف سينٽ گريگري نظر ايندو. ان چرچ جو نقشو سنگاپور ۾ تڏهن رهندڙ فقط ڏهن ٻارهن آرمينين ڪٽنبن جي چوڻ تي ڪولمئن 1835ع ۾ تيار ڪيو هو.

ڪولمئن اسٽريٽ جي ساڄي پاسي سينٽ ائنڊريو نالي ڪئٿڊرل آهي، جيڪو پڻ پراڻي زماني جو آهي ۽ ان کان علاوه هڪ ٻيو گرجا گهر ڪوئين اسٽريٽ ۾ هڪ سو ٽيهه سال پراڻو Cathedral of Good Shepherd آهي.

سنگاپور ۾ انهن گهڻين ۾ هلندي ايترو ضرور چونڊس ته توهان به هتان اچي نڪرو ته چانهه يا ٽڻو پيئڻ لاءِ بيچ روڊ ۽ براس باسار روڊ (Baras Basah Road) تي هتي جي تواريخي هوٽل _ Raffles Hotel ۾ ضرور وڃجو. خاص ڪري جيڪڏهن توهان ليڪڪ آهيو يا ڪتابن سان لڳاءُ آڻو. ڇو ته هن ۾ گذريل سو سالن ۾ ڪيترائي دنيا جا نامور اديب ڪهاڻين جي ڳولا ۾ اچي وينا، جن مان ڪن جا يادگار ڦوٽو سندن آڻو گراف سان گڏ هن هوٽل ۾ اڃا تائين رکيل آهن. انهن مان ڪجهه: سمرسٽ ماهام، نول ڪاورڊ، جوزف ڪونراڊ ۽ رڊيارڊ ڪپلنگ وغيره

جا آهن. هن هوتل مان رئفلس جو وڏو مجسمو (Statue) صاف نظر اچي ٿو. هيءُ اها هوتل آهي جنهن ۾ ويهي سمرست ماهام هڪ دفعي چيو هو: “Raffles Stands for all the Exotic Tales of the East” ٻڌل ڪهاڻين مطابق، هندستان پاسي کان اڳاڻي شهنشاهيت سري وجايا جي هڪ شهزادي هتي هڪ شينهن جهڙي عجيب جانور کي ڏسي هن بيت جو نالو سنگاپور رکيو. معنيٰ ”شينهن وارو شهر“ شينهن ان وقت کان سنگاپور جي نشاني هلندو اچي. هڪ اهڙي شينهن جو وڏو مجسمو جنهن مان قوهاري جيان پاڻي نڪري رهيو آهي، ميرلائن Merlion پارڪ جي ڪنڊ تي سمنڊ جي ڪناري پڻ رکيل آهي. ان جانور جو مٿيون حصو شينهن (Lion) وانگر آهي ته هيٺيون حصو جل پريءَ (Mermaid) جي هيٺين ڌڙ جيان.

امير ۽ غريب خريدار

بهر حال هن شهر جو مٿينرس ڪلب جنهن ۾ اسان جي ٽڪڙ جو بندو بست هو اهو به ان علائقي جي پاسي کان هو، جتي پهچڻ سان جڏهن ڊيسڪ ڪلارڪ چوڪريءَ کان پڇيوسين ته ڪلب ۾ رهائش لاءِ ٿي ڪمرا خالي ملي سگهندا ته هن منهن پيلڙو ڪري ٻڌايو: “نه سڄو ڪلب فل ٿيو پيو آهي.”

”اهو ٻڌي اسان جا ته طاق لڳي ويا. پر پوءِ يڪدم ڌيان ۾ آيو ته پڪ ڪيئن ٿي ظاهر نالي ڪمرا رکيل هوندا. سو اسان پڇيس ته پلا فائيل ۾ ڏسو ته ڪيئن ٿي ظاهر نالي ڪمرا بڪ ٿيل آهن؟“

ڏاڍي ٻڌايائين. ”اسان دل ٿي دل ۾ چيو. هاڻ ڪيئن ٿي ظاهر نالي فون ڪرڻ وارا ٿي هئاسين ته چيني چوڪريءَ اسان جا نالا پڇيا.

نالو ٻڌي هن هڪ دفعو وري فائيل کوليو ۽ اسان کي خوشخبري ٻڌائي ته انهن نالن تي ٻارهين بجي کان ڪمرا واقعي رکيل آهن. ۽ انهيءَ خوشخبريءَ سان گڏ هن ڪمرن جون چاڀيون اسان جي هٿن تي رکيون. منهنجو ڇهين فلور تي ڪمرو هو ۽ ذوالفقار ۽ آصف جو ٽي ماڻه ٿي. ڪمرن جا پڙدا سوميرا هئا. ”پر نيور مائينڊ“ دل ۾ سوچيو سين. گهٽ ۾ گهٽ ڪمرا ايترو ڪنڊيشنڊ ته آهن.

سنگاپور جي مٿينرس ڪلب ۾ رهندڙ کي هڪ ڳالهه البت ضرور ذهن ۾ رکڻ کپي ته روز جي مسواڙ ۾ ڪمرو ته سڄو سندن ٿيو، پر ڪاڪوس /وهنجڻ جاءِ تي پر واري ڪمري ۾ رهندڙ جو به اوترو ئي حق آهي، ڇو جو هن ڪلب ۾ ٻن ڪمرن کي هڪ ڪامن (ساڳيو) Toilet آهي. جنهن جا در ٻنهي ڪمرن ۾ کلن ٿا.

ان وقت سامان رڳي هت منهن ڏوٽڻ لاءِ بات روم ۾ اندر ويس ته ڪنهن جا ڪپڙا تنگيل هئا. سوچيم ته هيٺ لهڻ وقت دخل تي ٻڌائيندو ويندس ته مون کان اڳ هن ڪمري ۾ رهندڙ شايد وساري ويو آهي. پر ڳالهه ياد نه رهي سنگاپور جو چڪر هڻي رات جو موٽيس ته بات روم خالي هو. سمجهي ويس ته هوتل وارن منهنجي غير موجودگيءَ ۾ صفائي ڪرڻ وقت بات روم به نيڪ ڪري ڇڏيو آهي. اها ته خبر صبح جو پئي جڏهن آصف منهنجو بات روم استعمال ڪرڻ لاءِ ڊوڙندو آيو ۽ بنا ڪنهن ڪيڪارڻ جي سڌو اندر گهڙي ويو. واندو ٿي جڏهن ٻاهر نڪتو ته پڇيو مانس ته خدا جا بندا تون ڇهين طبقي تان هتي منهنجو بات روم استعمال ڪرڻ آيو آهين. پنهنجو عوام جي استعمال لاءِ ڇڏي آيو آهين يا مسواڙ تي؟

تنهن تي کلي حقيقت کان آگاهه ڪيائين ۽ مون دل ٿي دل ۾ شڪر ڪيو ته اڃا مونکي ۽ منهنجي پر واري ڪمري ۾ رهندڙ فلپينو جهازيءَ کي ساڳي وقت بات روم جي ضرورت محسوس نه ٿي. پيو ته چڱو جو اسين تي جڻا پاڻ ۾ آهيون جيئن ايمر جنسيءَ ۾ هڪ ٻئي جي ڪمرن جو بات روم استعمال ڪري سگهياسين ٿي. بهرحال سنگاپور، سنگهائي، بوڪو هامايا

هانگ کانگ جهڙن مهانگن شهرن ۾ جهازين لاءِ مٿرينس ڪلب زنده باد. نه فقط هنن ڏور اوڀر جي شهرن ۾ پر انگلينڊ، آسٽريليا، ۽ آمريڪا جي پڻ ڪيترن ئي بندرگاهن ۾ جهازين لاءِ سرڪار طرفان يا رٿابند جهازين طرفان ڪلب - مٿرينس ڪلب نالي - يا سي مٿن ڪلب. فلائنگ ائنجل ڪلب (Flying Angels Cub) نالي نهيل آهن. جن ۾ سستي اگهه تي جهازن جا خلاصي يا عملو رهي ٿو. بلڪ اهڙن هنڌن تي اسان جهڙا ماڻهو وڌيڪ ئي هو ملي محسوس ڪن ٿا. جو هتي ذات ذات جا سيلر (جهازي) نظر اچن ٿا، جن سان مختلف جهازن، جهازران يا جهاز ساز ڪمپنين، شپ يارڊن، ايڄنٽن، سامونڊي رستن، ۽ بندرگاهن. بابت ڳالهيون ۽ خيالن جي ڏي وٺ ڪري سگهجي ٿي - بلڪ ڪجهه آزاد نموني سان ئي. شام جو خريداري لاءِ آصف ۽ آئون پيپلس پارڪ peoples park وياسين ۽ ڪئپٽن ذوالفقار تنجمر پگار ۾. سنگاپور ۾ ڪراچيءَ جي محبوب ڪلات مارڪيٽ، گلٿمر ون، ۽ عظاما سينٽر جيان سوين شاپنگ سينٽر آهن. جتي هر ملڪ ۽ طبيعت جا ماڻهو پنهنجي مرضيءَ موجب خريداريءَ لاءِ وڃن ٿا. پيپلس پارڪ به هڪ تمام سهڻو ۽ وڏو شاپنگ سينٽر آهي. جتي ڏيڍ سو کن وڏا دڪان ڊپارٽمينٽل اسٽور ۽ سپر مارڪيٽون آهن. اهڙي نموني سان تنجمر پگار ڪامپليڪس آهي، جيڪو پڻ پيپلس پارڪ وانگر تماڙ آهي. پر تنجمر پگار ۾ گهڻا دڪان ننڍي کنڊ جي ملڪن جا ؛ سنڌي، هندو، گجراتي، ڪوجا، ۽ بوري آهن، جيڪي اسان جهڙن جهازين سان اگهه تي ريتڙه پيڙهه نه ٿا ڪن ۽ ٿورو مناسب فائڊو رکڻ ۽ گراهڪ کي هميشه پنهنجو ڪرڻ جي اصول تي يقين رکن ٿا. باقي پيپلس پارڪ ۾ اسي نوي سيڪڙو چيني آهن. جيڪي اگهه تي هڪ ته گهڻي ريتڙه پيڙهه ڪن ٿا. سو رپين جي شيءِ جا به سو يا اڃا به اڍائي سو ٻڌائيندا، پوءِ ڪنهن کي وقت هجي ته ويهي مغز ماري ڪري. ۽ پيو ته چيني دڪاندار اسان جهڙن غريب ملڪن جي ماڻهن کي گهڻي لفت نه ٿا ڪرائين. خاص ڪري پيپلس پارڪ جا نه انڊين، پاڪستاني دڪاندار به گهڻي لفت نٿا ڪرائين، جو پيپلس پارڪ شهر جي وچ ۾ صاف سٿرو ۽ سهڻو آهي، سو اتي دنيا جا سڀ ماڻهو - خاص ڪري آمريڪن، آسٽريلين، ڪلف جا عرب وغيره ليو ضرور پائين ٿا. اهي امير ماڻهو آهن سو ظاهري آهي ته دڪاندار انهن ڏي گهڻو ڌيان ۽ وقت ڏين ٿا. غريب جي ٻار وانگر اسان جو سندن دڪان ۾ گهڙڻ به ڪڏهن ڪڏهن کين سنو نه ٿو لڳي. بقول هڪ چينيءَ جي: آمريڪن يا يورپي گراهڪ آيل هجي ته پاڪستاني، هندستاني يا بنگالي گراهڪ کي اهڙو رخ ڏجي جو هليو وڃي ته اهو وقت به امير گراهڪ کي ڏجي. جو غريب ملڪ جو گراهڪ هر شيءِ ايتري سستي ڪري وٺندو جو زري گهٽ مور ئي مس حاصل ٿيندو، وري هر شيءِ لاءِ پلاسٽڪ جي ٿيلهي به الڳ سڪڻ وانگر پيو وٺندو جيڪو پڻ وڌيڪ نقصان ۽ آخر ۾ نوٽ به اهڙا چٽا سڀا ۽ پگهريل ڏيندو جو دل پئي ڪچي ٿيندي.

سنگاپور ۽ بيلجمر ۾ نانيءَ جو دڪان

خير اهي زندگيءَ جو تلخ حقيقتون آهن جن کان اسان جهڙا هتي آيل چڱيءَ طرح واقف آهن، پر اڄ اسان ان ڪري پيپلس پارڪ ۾ اچڻ جو قاهو کاڌو جو هڪ ته ڏياريءَ جي ڪري تنجمر پگار جي هندو واپارين جا دڪان بند هئا، پيو ته ڪيترن دڪاندارن کي تنجمر پگار ڪامپليڪس ۾ آفيسون ٺهڻ ڪري پئي هنڌ شفٽ ڪيو ويو هو. ٽين ڳالهه ته پيپلس پارڪ ۾ ڪي ”چائيز امپوريم“ جهڙا دڪان آهن، جن ۾ قيمتون مقرر آهن جيڪي هندستاني دڪاندارن کان به سٺيون آهن ۽ شين جي ورائٽي وڌيڪ آهي. چوٿين ڳالهه ته بڪ لڳي هئيسين ۽ ڪنهن ملٽي يا ٽامل هوٽل ۾ مرچن مسالن وارو ٻوڙ کائڻ بدران مڪڊونالڊ تان هٿم برگر ۽ ملڪ شيڪ پيئڻ تي چاهيوسين. ان ڪري اسان پيپلس پارڪ ۾ وياسين ۽ ڪئپٽن ذوالفقار جنهن جي پيٽ ۾ پيل آير حطام شهر واري ماني اڃا هضم نه ٿي هئي سو تنجمر پگار ويو. تنجمر پگار جا ڪجهه دڪان هاءِ اسٽريٽ ڪامپليڪس ۽ پلازا ۾ شفٽ ٿي ويا هئا ۽ ڪجهه واقعي ڏياريءَ ڪري بند ٿيل هئا جيڪو اهڙو ڏينهن آهي، جنهن تي ۽ فقط جنهن تي سنگاپور

جا هندو واپاري سڄي سال ۾ هڪ ڏينهن دڪان بند رکن (اهڙي طرح مسلمان رمضان جي عيد تي ۽ چيني، چينين جي نئين سال تي) ڪيپٽن ذوالفقار هڪ چيني جي دڪان تان تنجمر پگار ۾ خريداري ڪئي _ جيڪو هاڻ نئون گليو هو. بلڪ ان نالي ڪري ٿي ڪيپٽن ذوالفقار ان ننڍڙي دڪان ۾ ويو ۽ ٻيا سوين هزارين جهازي پڻ ان دڪان ۾ هڪ دفعو ضرور جهاتي پائيندا.

”ناني ڪي دڪان“ بيلجيم جي اينٽروپ شهر وارو دڪان، دنيا جي جهازين لاءِ (خاص ڪري پاڪستان، هندستان، بنگلاديش، سلون، انڊونيشيا، ۽ ٻين ڪيترن ئي آفريڪي ۽ ايشيائي ملڪن جي خلاصين لاءِ) ائين مشهور آهي. جيئن سنڌ جي ماڻهن لاءِ ڪنهن زماني ۾ ڪراچيءَ جو مولو مسافر خانو هو يا اڃا تائين حيدرآباد جي بمبئي بيڪري آهي.

اڄ کان ويهه ٽيهه سال اڳ جڏهن جهازين جي خريداري جا ڊيوٽي فري بندرگاهه فقط ايشيا ۽ آفريڪا جي ملڪن ۾ عدن، ڪولمبو، هانگ ڪانگ، دبئي، بيروت، ممباسا وغيره هئا، تڏهن يورپ جي ٻن شهرن، بريمن (جرمني) ۽ اينٽورپ (بيلجيم) ۾ به ڊيوٽي فري دڪان ڪليا، جن تان جهازي عدن، هانگ ڪانگ، ڪولمبو وغيره جي سستي خريداريءَ جون سکون پوريون ڪرڻ لڳا. جيتوڻيڪ يورپ ۾ پوءِ ٻين به ڪيترن ئي شهرن ۾ اهڙا دڪان ڪلندا رهيا، پر هنن ٻن جا نالا تمام مشهور ٿيا هڪ حديديءَ نالي عرب جو دڪان مغربي جرمنيءَ جي بريمن شهر ۾ جنهن جو نالو ”حديديءَ جو دڪان“ مشهور ٿي ويو هو ۽ ٻيو هڪ بيلجيم عورت پنهنجو دڪان اينٽورپ (بيلجيم) ۾. هن پوڙهي عورت پنهنجي دڪان جو نالو ”ناني ڪي دڪان“ رکيو _ شايد اهو سوچي ۽ صحيح سوچي رکيو ته سندس خريدار ننڍي کنڊ جا ماڻهو ٿيندا جو نت نين نڪرنڊڙ ريڊين، ٽرانسسٽرن، ٽي وي، واشنگ مشين، اسٽرين ۽ ڪپڙن جي ضرورت انهن کي گهڻي پوندي آهي شيون انهن ملڪن ۾ ته نهڻ ڪري ۽ گهڻي ٽئڪس لڳڻ ڪري، اتي جا ماڻهو پنهنجن ملڪن مان خريد ڪرڻ بدران ٻاهران ئي وٺندا ۽ ان ۾ ڪو شڪ ناهي ته اڃا تائين ته وٺندا رهن ٿا.

نانيءَ جا اصول

جيئن مٿي لکيو اٿم ته جيتوڻيڪ يورپ جي ڪيترن ئي ملڪن ۾ اهڙا دڪان ڪليا خاص ڪري اڳتي هلي جيئن جيئن ڪولمبو، عدن ۽ ممباسا جهڙا بندرگاهه سياسي يا معاشي حالتن ڪري مهانگا ٿيندا ويا تيئن تيئن هنن دڪانن جو وڪرو خوب هلڻ لڳو، پر هر دور ۾ ”ناني ڪي دڪان“ Nani ki Dokan جي ساڪ ۽ ڪارپٽ چاڪڙي چئجي ته ملڪان ملڪ _ يا جهازان جهاز ۽ سمنڊان سمنڊ سڀني کان وڌيڪ ۽ سٺي رهي آهي. ان جو سبب اهو به هو ته ”ناني ڪي دڪان“ جي پوڙهي مالڪن جنهن کي جهازي ناني سڏين (۽ سندس مڙس کي نانو) _ جا شروع کان ڪجهه پڪا اصول هئا. مثال طور: شيءِ هميشه سٺي ڏيندي هئي ۽ ان جي ڪجهه عرصي لاءِ ذميوارِي به ڪڍندي هئي. ٻئي سفر ۾ واپس ڪرڻ تي واپس به وٺندي هئي. اڳهه ايترو گهٽ جو ٻئي دڪان دار لاءِ ان تي وڪڻڻ ناممڪن ٿي پوي _ ٻين لفظن ۾ فائدو تمام گهٽ رکندي هئي. ڪڏهن به لالچ ۾ اچي قيمت ڳري رکڻ جو نه سوچيائين. ڇو جو پاڻ چوندي هئي ته جي هڪ گراهڪ به شڪجي پيو ته ناني مهنڪي شيءِ ٿي ڏئي. معنيٰ سو ڪن گراهڪ چٽ _ جو بدنامي تمام جهٽ دنيا ۾ پڪڙجي ٿي. جهاز اچڻ تي ان جي عملي کي پنهنجي وٺڻ ۾ پنهنجي دڪان تائين وٺي ايندي هئي، پوءِ چاهي ڪو خريداري ڪري يا نه ۽ دڪان ٻاهران ئي شهر روانو ٿي وڃي. خريداري ڪرڻ تي هر هڪ گراهڪ جو سامان جهاز تائين ڇڏي ايندي هئي ۽ شهر کان موٽيل جهازين کي پڻ. اهڙيءَ طرح جهازي اينٽورپ جهڙي مهنڪي يورپي بندرگاهه ۾ _ جتي جهاز شهر کان ڏهه ڏهه ميل پري بيهندو هو، شهر وڃڻ لاءِ نانيءَ جي وٺڻ ۾ چڙهي ٽئڪسيءَ جو پاڙو بچائيندا هئا.

نانيءَ جي دڪان ۾ نه فقط شيون ڊيوٽي فري (ذري گهٽ ڪارخاني جي اڳهه تي) هيون، پر شين جي ورائٽي به تمام گهڻي هئي. ڪنهن به جهازيءَ جو جهاز ڪٿي آمريڪي يا جپان نه وڃي

پر هڪ دفعو ائنتورپ اچي ويو ته معنيٰ جهازيءَ کي انهن ملڪن جون به شيون سستي اگهه تي ”ناني کي دڪان“ تان ملي وينديون هيون.

”ناني کي دڪان“ جي نانيءَ جو سڄو زور شيءِ جو اگهه گهٽ رکڻ تي هوندو هو، پوءِ ان لاءِ چاهي هن کي ريڊيو ۽ ٽي وي ڪمپنيءَ سان وڙهڻو پوي يا پنهنجي دڪان ۽ پاڻ کي سادو رکڻو پوي. دڪان کولڻ بعد ڪي سال ته ناني جي دڪان جون شيون عام رواجي ڪاٺ جي تختن تي رکيل هونديون هيون، پوءِ 1969ع يا 1970ع ڌاري هن پنهنجي دڪان کي ڪجهه بهتر بڻايو جو انهن سالن ڌاري جڏهن منهنجو پهريون دفعو بيلجيم وڃڻ ٿيو هو ته هڪ بنگالي ٿرڊ انجنيئر رشيد نانيءَ جي دڪان تان اچڻ تي اسان کي کلي ٻڌايو: ”يار نانيءَ پنهنجو دڪان اٽوميٽڪ ڪيو آهي.“

اسان پڇيس ته اهو ڇا ڪيئن؟

خبر اٿو ڪيئن هن ٻڌايو ”نانيءَ سڄي دڪان ۾ شيشي جا ڪٽ ٺهرايا آهن. جنهن ۾ ننڍيون ننڍيون شيون؛ پاڪيٽ ريڊيا، اسٽريون، هيٽر ڊرائر، سئچ، بلب، عطر، واچون، گهڙيال سينگاري رکيا آهن. هاڻ نانو ۽ ناني هيڏانهن هوڏانهن ڊوڙي چڪاس ڪرڻ بدران ته ڪو چوري ته نه ٿو ڪري هڪ هنڌ آرام ڪري ٿي ويندا آهن. جيئن ئي ڪو اندر گهڙي ٿو ته هن کي ويني ويني اسلام عليڪم يا نمستي چئي خبرچار پڇن ٿا. (اها ڳالهه لکڻ وسري ويئي ته ”ناني کي دڪان“ جي ناني ٿورو گهڻو اردو/هندي به ڳالهائيندي هئي.)

اڄڪلهه خبر ناهي ته اها بيلجڪ پوڙهي ناني اڃا جيئري آهي يا نه جو ڪجهه سالن کان بيلجيم وڃڻ نه ٿيو آهي. پر سنگاپور جي هن پوڙهيءَ چينيائيءَ نانيءَ ضرور ان بيلجيم جي رهاڪو نانيءَ کان متاثر ٿي پنهنجي دڪان جو نالو ”ناني کي دڪان“ رکيو آهي. ان نانيءَ وانگر هن به نه فقط نالو ساڳيو رکيو ۽ گراهڪن سان اردو ڳالهائي ٿي، پر ساڳي سستي اگهه تي ڏئي ٿي. يعني في الحال ته گهٽ اگهه تي ڏيئي رهي آهي. ان ڪري نالي ۽ سستي اگهه ڪري سندس دڪان ضرور ڪامياب ويندو جيتوڻيڪ کيس بيلجيم جي نانيءَ کان وڌيڪ محنت ڪرڻي پوندي، ڇو جو بيلجيم جهڙي مهنڪي شهر ۾ ٿوري گهٽ اگهه ڪرڻ تي به شيءِ سستي پيئي لڳندي هئي، پر سنگاپور جهڙي شهر ۾ جتي هر وڪر جا هزارين ۽ سستا دڪان آهن، اتي اگهه اڃا به گهٽ ڪرڻ لاءِ محنت ڪرڻ ۽ جدوجهد جي ضرورت آهي.

هينئر ڪٿ يا شيو

ذوالفقار کي ٿانون جي ضرورت هئي، سو هن چيني نانيءَ جي دڪان تان يڪو پنجيتاليهن ننگن جو ڊنر سيٽ وٺي آيو، جيڪو کيس فقط پنجاهه ڊالرن (ساڍن ٽن سؤ روپين ۾ پيو). هن قسم جا شيشي جهڙا ناسي رنگ جا فرانس جا ٺهيل ٿانو ڪيترن هنڌن تي عام آهن. ٻين اوچن ٿانون کان هي چڱا سستا آهن. جيتوڻيڪ شڪل ۽ مٿريل ۾ به اهڙا خراب نه آهن. ۽ هن مائيءَ ته واقعي ايتري سستي اگهه تي ڏنو جو اسان کي شڪ ٿيو ته هن پنهنجي دڪان جي مشهوريءَ لاءِ پنهنجو پاڻ کي گهٽ فائدي ۾ ته ڇاپر نقصان ۾ نه رکيو هجي. پر لچمڻ مير چنداڻي ۽ موهن جهڙن سنڌي سنگاپوري دڪاندارن جا ڳڻتا به ياد اچن ٿا، ته دڪاندارن واپاري ڪڏهن به پاڻ کي نقصان ۾ نه رکنڊو.

پيپلس پارڪ Peoples Park ۾ پهرين ته اسان وڃي ماني کاڌي پوءِ آصف ٽاليت ۾ گهڙڻ جي في ڏهه سينٽ در تي وينل پوڙهي چينيءَ کي ڏيئي اندر آسهيو ۽ اٿون اهو اڌ ڪلاڪ کن پاس ڪرڻ لاءِ هڪ باربر شاپ ۾ هليو آيس؛ ان لاءِ نه ته ڪو منهنجي گنج تي رهيل چند وارن کي استري يا ڪٽائيءَ جي سخت ضرورت هئي، پر بس اهو ئي هڪ هنڌ بهتر لڳو جتي اڪيون پوري نرم ڪرسيءَ تي ويهي ٿوري دير تڪ پڇي سگهيس ٿي، ڇو جو اڃا تائين رڳو هل هلان ۾ هئا سين. مئڪڊونالڊ دڪان / هوٽل ۾ به ويهڻ جي جاءِ نه ملڻ ڪري ماني بيهي کاڌي هئيسين .

جنهن حجام جي دڪان ۾ آئون گهڙيس اهو آهي ته ڪافي سالن کان ۽ پهرين به گهڻو ڪري ان ۾ اچڻ ٿيو آهي، پر هن دفعي اندر گهڙي ڏنر ته دڪان جي مالڪ _ يا مالڪڻ هن کي وڌيڪ سهڻو بنائڻ لاءِ سڄي دڪان کي پت کان پت تائين غاليجن سان پري ڇڏيو آهي. ايئرڪنڊيشنڊ ته اڳهين هئو، پر هاڻ وري چوڌاري سهڻا پردا ۽ تنديد شيشا هٿائي ايئرڪنڊيشن جي ٿڌ برقرار رکڻ جو جوڳو بندو بست ڪيو اٿس ۽ سڀني گراهڪن کي هڪ قطار ۾ ڪرسيون تي ويهارڻ بدران ننڍڙين پتين وارا ننڍڙا ڪمرا (Cubicles) ٺهرائي ڇڏيا آهن، جيئن انهن ۾ هر هڪ الڳ سانتيڪو ويهي وار ٺهرائي يا شيو شيمپو ڪرائي. وار ٺاهڻ لاءِ حجامن بدران ”حجام چوڪريون“ ۽ تمام سهڻيون ۽ نوجوان چوڪريون رکيون اٿس _ يعني پنهنجي ڀر ۾ دڪان جو معيار هيٺين ماڙ تي ٺهيل بين حجامڪن دڪانن کان بلند ڪيو اٿس _ ۽ هاڻ وار ٺهرائڻ جي في به گهڻي ٿي ته ٽپ به، بحرحال اهو احساس اندر گهڙڻ بعد ٿيو. ”قاتو ته ڦٽڪڻ ڪهڙو“ چواڻي تي عمل ڪري دخل تي وينل عورت جي اشاري سان ساڄي پاسي واري هڪ خالي ڪيو بيڪل ۾ وڃي وينس سندس ڀر ۾ وينل ٻن تن چيني حجام چوڪرين مان هڪ کي مون ڏي موڪليائين، جنهن نيلاڻ جو اچو ترڪڻو ڪپڙو منهنجي ڳچيءَ جي چوڌاري ويڙهي ڪلهن تي (منهنجن ڪلهن تي) هٿ رکي پڇيو: ”وار ٺهرائڻا آهن يا شيو.“

ايتري ۾ ٻاهرين هڪ چيني هٽل جو بيرو سندس اڳ ڏنل آرڊر موجب هن لاءِ مانيءَ جو پيالو ۽ ڪاٺ لاءِ ٻه تيليون (Chop Stics) کڻي اندر گهڙيو. هن ڪانس ماني ورتي ۽ مون کان ڪاٺ جي اجازت وٺي منهنجي اڳيان پلاسٽڪ جي صندليءَ تي ٿي ويئي. اهڙيءَ طرح مون کي سندس پڇيل ڏکيو سوال سارڻ جو موقعو ملي ويو ته مون کي واقعي ڇاڪرائڻو آهي. شيو يا هيئر ڪٽ! يا ڪي ڪجهه پيو. شيو جي بنهه ضرورت ان ڪري ڪانه هئي جو تازو صبح جو اڃان ڪئي هيم ۽ ساڳيءَ ريت هيئرڪٽ جي به ڪا اهڙي ضرورت نه هئي _ جو ايترن ٿورن وارن جي ايتري گهٽ وقفي بعد ڳوٺ جي بچل حجام کان پنج روپيا ڏئي هيئر ڪٽ ته ڪرائي سگهجي ٿي، پر ولايت ۾ فارين ايڪسچينج ۾ پئسا ڏئي، اهڙن وارن پٺيان انويست مينٽ ڪرڻ اڃا ڪم هو _ جيڪي حجامت کان اڳ به ڪٽيل لڳي رهيا هئا. بحرحال شيو کان هيئرڪٽ ڪرائڻ جو فيصلو هن وقت مناسب لڳو.

چينين لاءِ آئيڊيل ڪنوار

نرس جهڙن ڪپڙن ۾ ٿلهي _ پر سهڻي حجام چينيائيءَ رس سان پيريل پيالي ۾ ڪاٺ جون تيليون تنبي منجهائس گوبيءَ جا ٽڪر، ساڻو بصرءَ گول اُس چٽيءَ جهڙيون گنيون Mush Rooms ڪڍي کائيندي رهي. ان سان گڏوگڏ سرڪاٽ ڪري رس جا ڍڪ پڻ ڀرڻ لڳي. پيالو خالي ٿيڻ تي هن تشو پيپر سان چپ اڳهيا ان بعد ڪٽ مٿان رکيل ٽرپل فائو جي پاڪيٽ مان سگريٽ ڪڍي لائيتر سان ڊڪائي پهرين موالين وانگر ڊگهو ڪش هڻي ڏانهن جي لار کي ٻاهر ڪڍيو پوءِ ڪئنچي کڻي منهنجن وارن تي ڪم شروع ڪيو. حجامڪي ڀر پوري ڪرڻ لاءِ خبر چار ڪرڻ لڳي. منهنجو مختصر حال احوال وٺي بس ڪيائين ته مون ڪانس پڇيو ته آيا هوءَ هتي جي (سنگاپور جي) چينيائي آهي يا ڪنهن ٻئي ملڪ جي.

هن سگريٽ جو ڦلو ائشٽري ۾ چنڊي چيو: ”تون ٻڌاء؟ هونءَ سنگاپور جي نه آهيان.“
 ”انگريزي سني ڳالهائين ٿي سو پڪ هانگ ڪانگ يا تائيوان جي هوندينءَ.“ مون ورائيو مانس.

”نه ملائيشيا جي ئي آهيان. هتي ڏهاڙيءَ جي حساب سان نوڪري ڪريان ٿي.“

”ڀڳهار ته هتي چڱو ڳرو ملندو هوندءَ؟“

”نه دڪان جي مالڪن پاڻ ته گهڻو ئي ٿي ڪمائي، پر ظاهر آهي دڪان تي هن لڪ ڪن خرچ ڪيا آهن، اسان پورهيتن کي ايترو ته نه ڏيندي.“ سندس لهجي ۾ ايئر هوسٽس ٽائپ مرڪ بدران نهٺائي ۽ مايوسي هئي. ڪانس پڇيم ته ڪمايل پئسن مان پنهنجو دڪان ڇو نه ٿي

کولين ته ٻڌائين ته هوءَ نه ته سنگاپور جي شهري آهي. نه پاسپورٽ رکي ٿي ۽ نه سنگاپور جي پي آر (مستقل رهائش) اٿس. ان ڪري هتي پنهنجو دڪان نه ٿي کولي سگهي ۽ نه ئي وري پنهنجي ملڪ ملائيشيا ۾ دڪان کولڻ جيترا پئسا اٿس.

”هوءَ کڻي ملائيشيا ۾ ڪٿي دڪان کولي به وڃان.“ هن ٻڌايو: ”پر في الحال اوڏانهن واپس وڃڻ نه ٿي چاهيان جو تازو مٿس سان جهيڙو ٿيو آهي ۽ طلاق گهري اٿم. سو جيسين ڪورٽ ڪو فيصلو ڏئي تيسين وڪيل جي صلاح موجب هتي رهڻ چاهيان ٿي جيئن پنهنجو ۽ پنهنجي ٻن سالن جي ٻار جو بي خوف نيباج ڪري سگهان.“ ڪائٽس سندس جهڳڙي ۽ طلاق جو سبب پڇيم.

”هو مون تي الزام ٿو هڻي ته آئون بدڪردار آهيان، پر حقيقت اها آهي ته هن جو شروع کان پيءُ چوڪريءَ سان پيار آهي. مائٽي ۽ گڏيل واپار جي چڪر ۾ اسان جي واپاري مائٽن اسان جي شادي کڻي ڪرائي، پر ان ۾ ٻنهي واسطيدار ڌرين جي رضامندي نه هئي.“

”توهان چينين ۾ چوڪرو سڀ کان گهڻي اهميت ڪهڙي ڳالهه کي ڏئي ٿو ڪنوار جي سونهن کي، تعليم کي، قدبت کي، خانداني رتبي کي، يا مٽيءَ مائٽيءَ کي؟“ مون پڇيو مانس.

”انهن ڳالهين کي به ٿورو گهڻو ڌيان ۾ رکيو وڃي ٿو حجام چيني چوڪريءَ ٻڌايو، پر گهڻو خيال ان جو رکيو وڃي ٿو ته چوڪري کي به واپار وڙي جي سد سماءُ آهي يا نه. مٿس يا سهرڙي جي دڪان تي چوڪري سني سيلز گرل جا فرائض سرانجام ڏيئي سگهندي يا نه. ڪنوار جي اچڻ ڪري گهوت جي گهر جي مالي حالت ۾ واڌارو ايندو يا نه. وغيره وغيره

اسان جون ڳالهيون اڃا وڌيڪ هلن ها پر هڪ ته منهنجي مختصر هيئر ڪٽ اختتام تي پهچي وئي پيو ته آصف به پڇائيندو اچي ان حصي ۾ نڪتو جتي اسين هئا سين، ۽ هاڻ هڪ منٽ به وڌيڪ ترسڻ لاءِ تيار نه هو. هيئرڪٽ جا ڏهه ڊالر ۽ هڪ ڊالر ٽپ ڏيئي ٻاهر نڪتاسين جيڪو ان دڪان جي ماڊرن ٿيڻ ڪري آخري دفعو هو ۽ فيصلو ڪيم ته آئينده اهڙي آرام ۽ هيئرڪٽ لاءِ پيپلس پارڪ جي گرائونڊ فلور وارن دڪانن ۾ ئي وڃڻو پوندو، جتي هيئر ڪٽ جا پنج ڊالر آهن يا اڃا به ٻاهر عام دڪانن ۾ جتي فقط ٽي ڊالر (ايڪيه رپيا) ٿا وٺن. پرواهه ناهي جي اهي دڪان ڪٿي ايئر ڪنڊيشنڊ نه آهن.

مٿينرس ڪلب ڏي واپسي

پيپلس پارڪ مان جيڪا هلڪي ڦلڪي يا وڏي خريداري ڪئيسين سا چڱي طرح ته ياد نه آهي، پر هڪ دڪان تان آصف سٽنڊوچ ٺاهڻ لاءِ اليڪٽرڪ سٽنڊوچ ٽوسٽر ورتو، جيڪو جپان جو هوندي به جپان کان هتي سستو آٽڪل پنجاهه کن ڊالرن ۾ مليو. ڇو جو جپان ۾ ”لوڪل مارڪيٽ ٽئڪس“ ۽ ٻيا ٽئڪس هجڻ ڪري ٻين شين وانگر منهنجو آهي. پر سنگاپور ۾ فقط شيءَ جي قيمت ورتي وڃي ٿي ۽ مٿان هلڪو فائدو. ۽ جي ڪن شين تي ٽئڪس آهي ته به نه برابر. هن اليڪٽرڪ سٽنڊوچ ٽوسٽر ۾ ڊبل روٽي جا ٻه پٽ رکي وڃ ۾ رڌل پاڇي يا قيمون وجهڻ سان سمبوسي وانگر ڪٽڪ سٽنڊوچ ٺهيو وڃي. اها هڪ اهڙي شيءِ آهي جيڪا مشغول شهرن جي گهرن ۾ ڏينهن ڏينهن مشهور ٿيندي وڃي. ڪراچيءَ ۾ ان جو آسان نسخو بوري بازار ۾ پندرهنين ويهين رپئي ملندو جيڪو ٽين جي ٻن پٽن کي ڊگهين لوهي ڏنڊين سان ڳنڍي ٺاهيو ويو آهي ۽ اهيو اليڪٽرڪ بدران باهه تي گرم ڪرڻ سان اندر سٽنڊوچ ٺهيو وڃي. ڪراچيءَ مان جي اهوڪڻي اچئون ها ته هن اليڪٽرڪ سٽنڊوچ ٽوسٽر پٺيان خرچ ڪيل پنجاهه ڊالر (ٽي سؤ رپيا) به بچي پون ها. (پر پوءِ اها خبر معلوم ڪري ويتر افسوس ٿيو ته ملاڪا شهر ۾ پڻ اها ساڳي بوري بازار واري شيءِ لٿان فات ڊپارٽمينٽ اسٽور جي سامهون واري گهٽيءَ ۾ ملي پئي.)

سنگاپور جي پيپلس پارڪ مان ڪجهه قميصون، پتلون، چڊيون ۽ ٽوال به ورتاسين، گهڻي بحث بعد مدراسي دڪاندار گهٽ ڪري هڪ هڪ پتلون جا ٽيهه ڊالر (ٻه سؤ روپيا کن) ورتا پر

ٻئي ڏينهن هاءِ اسٽريٽ جي ”هائ اسٽريٽ سينٽر“ جي هڪ دڪان ۾ اها ساڳي پتلون ويهه ڊالر پئي ملي. پيپلس پارڪ مان هڪ هڪ بيگ ۽ هڪ بريف كيس ورتوسين. بوٽن جا ڪشا ۽ شيونگ ڪريم ورتي سين جو اهي ٻئي شيون ملائيشيا ۾ ڏکيون ٿيون ملن. ملائيشيا ۾ هر گهر ۾ بوت باهر لاهي وڃڻ جي عادت ڪري ماڻهو ڪشن (ڪهين) وارا بوت ئي ڪونه پائين، جو ذري ذري ڪير لاهي ۽ ٻڌي. ان ڪري ملائيشيا ۾ ڪهين وارا بوت ۽ ڪهيون ورلي ڪو ملن. ملائيشيا ۾ شيونگ ڪريم يا صابن بدران فقط صابن جي گج Shaving lather استعمال ٿئي. جنهن سان ٻچي ڏاڙهي يا ڪنپ ڪنپ وارن وارا چيني ۽ ملئي ته آرام سان شيو ڪريو وڃن، پر اسان جهڙن ڌارين لاءِ مشڪل آهي. جن جا ڏاڙهيءَ جا وار گهڻا ۽ گهرا آهن _ جن کي ڪوڙڻ کان اڳ نرم ڪرڻ لاءِ برش سان چڱي طرح صابن يا شيونگ ڪريم هڻڻ جي ضرورت آهي. آصف کي Diabetes (ذيابيطيس) هجڻ ڪري هن ڪجهه ڪولڊ ڊرنڪس، بسڪيٽ، ڪيڪ ۽ چاڪليٽ اهڙا ورتا جن ۾ ڪنڊ بدران سيڪرين جهڙو مٺاڻ ٿئي ٿو. بحرحال اهڙيون ڪجهه شيون وٺي واپس رهائش گهر يعني مٿرينس ڪلب ڏي آياسين.

مٿرينس ڪلب جي ڊائنگ هال ۾ ان وقت تمبولو راند جيڪا جوا جو هڪ فئشن ايبل قسم چئي سگهجي ٿو هلي رهي هئي. نمونو ڏسڻ لاءِ اسين به اندر گهڙياسين. سڀ پني تي پنهنجا نمبر ڪٽڻ ۾ مشغول هئا. اسان هڪ ٽيبل تي ڪرسيون خالي ڏسي وڃي ويناسين. هيڏانهن هوڏانهن لوڻا هنياسين ته من ڪو چانهه جو آرڊر وٺڻ لاءِ اچي يا راند جو ڪيڏڻ لاءِ چوي، پر ڪا پهر نظر نه آئي. ٿوري دير بعد هڪ ويٽرس چوڪري اچي لنگهي تنهن کي ڪجهه اٿڻ لاءِ چيو سين. تنهن پٽ ۾ لڳل لڏڪڻي واري گهڙيال ڏي اکين سان اشارو ڪري چيو ته ڪافي دير ٿي ويئي آهي. حساب ڪتاب بند ڪري ڇڏيو اٿئون. هيءَ راند به آخري هلي رهي آهي. آصف چيو اهو ته پاڻ سنو. اسان ته هتي ويهڻ جي تڪلف ۾ ڪجهه گهرايو ٿي، جيئن ڪلب وارو اهو نه سمجهي ته بنا خرچ جي مفت ۾ اچي ويناهيون.

تمبولو لڪي فارمر

هال ۾ ڏيڍ سؤ کن ماڻهو هئا ۽ ذري گهٽ سڀ تمبولو ڪيڏي رهيا هئا. ڪن جي اڳيان چانهه رکي هئي ته ڪن اڳيان ڪوڪا ڪولا وغيره گهڻن اڳيان هتي جي سنگاپوري بيئر Anchor جاٿا ڊبا رکيا هئا، جن مان هو چسڪيون پري رهيا هئا. راند جاري هئي ۽ سڀ هٿن ۾ پينسلون جهلي پنهنجن نمبرن کي ڪٽي رهيا هئا. دخل تي وينل اناؤنسر ڊبي مان گولا ڪڍي ان تي لکيل مختلف نمبر وڏي واک سان ائين ٻڌائيندو رهيو جيئن نيلام جو واک ڏيندڙ آگه جو اعلان ڪندو آهي.

”ٻه ننڍيون بدڪون _ Two Small Ducks نمبر ٻاويهه“ دخل تي وينل همراه گولي تي لکيل نمبر پڙهي اعلان ڪيو اسان جي ٽيبل تي وينل هڪ چيني چوڪريءَ پنهنجي ڪاغذ تي ڇپيل اهو نمبر ڪٽيو. سندس جهازي بواءِ فرينڊ خوشيءَ مان كيس ٽفڪي ڏني. ”شينهن جو پنجو“ دخل تي بينل هڪ ٻئي همراه نمبر ٻڌائڻ جي شروعات ڪئي ”نمبر پنج.“

جن جي پنن تي پنج جو انگ هو انهن اهو ڪٽيو ۽ ڪجهه همراهن اهو ڏند ڪڍي خوشيءَ جو اظهار ڪيو ته سندن نمبر ڪٽجن پيا. ڇو جو جنهن جي پني جا سڀ نمبر پهرين ڪٽجندا ان لاءِ انعام هو. ۽ تمبولو ۾ انعام چڱا گرا رکيا وڃن ٿا. ”ابتو سبتو نمبر سڪستي نائن“ اناؤنسر وري اعلا ڪيو.

تمبولو اند جهازين ۾ ڪناري توڙي جهاز تي تمام مشهور راند/جوا آهي، جو اها ٿورا ڄڻا به ڪيڏي سگهن ٿا ته گهڻا به. ان راند لاءِ فقط ننڍڙا پنا ڪتاب جي صفحي جي اڌ جيترا ڪپن. جن تي ويهه کن چونڪڙيون ٿين جن ۾ مختلف نمبر ڇپيل ٿين. اهي نمبر هڪ کان نوي تائين ڪي به ٿي سگهن ٿا. هڪڙي پرچي بيءَ کان مختلف ٿئي يعني ڪو نه ڪو نمبر ٻئي ۾ مختلف

رڪندا آهن. مثال طور هڪ پرچي جي مٿين قطار ۾ نمبر آهن. ٻه، يارنهن، ٽيهه، پنجيتاليهه، ۽ اسي، ته ٻي پرچي جي مٿين قطار ۾ ضرور انهن نمبرن مان ڪو هڪ يا ٻه ڦريل هوندا. يا مٿين قطار پنهنجي جي ساڳي هوندي ته ٻي يا ٽي قطار جو انگ ضرور ڦريل هوندو.

راند ڪيڏندڙ اها پرچي مقرر ٿيل قيمت ۾ وٺندو آهي. قيمت ڪيتري به رڪي سگهجي ٿي، جيئن ته روپيو، ڏهه روپيا يا هتي سنگاپور جي هن ڪلب هڪ پرچي جي قيمت هڪ ڊالر رڪي هئي. اٺائونسر وچان وچان نمبر چونڊيندو ويندو. گهڻو ڪري نوانوي بلور ٽين جن تي هڪ کان نوانوي ٽائين نمبر ٿين. اهي بلور برنيءَ يا پيالي ۾ رڪي پوءِ هڪ هڪ ڪري ان نمبر جو اعلان ڪندو آهي ۽ ڪيڏندڙ اهي نمبر پنهنجي پرچيءَ تان ڪٽيندا ويندا آهن. پوءِ جنهن جي پرچيءَ جا نمبر سڀ کان پهرين ڪٽجن، ان کي انعام ملندو آهي.

ڪڏهن ڪڏهن ته هڪ وڏو انعام سڀ نمبر ڪٽجڻ تي هوندو آهي ۽ ان کان علاوه به ٽي ننڍا انعام پڻ رکيا ويندا آهن. جيئن ته جنهن جي پهرين مٿين نمبرن جي قطار ڪٽجي، يا جنهن جا بارڊر وارا نمبر ڪٽجن، وغيره وغيره. پوءِ هڪ راند بعد وري ڪيڏڻ لاءِ ٻيون پرچيون وٺيون آهن. ڪوچاهي ته هڪ کان وڌيڪ پرچيون به خريد ڪري سگهجي ٿو، بشرطيڪ ان ۾ ايتري ڦڙتي هجي جو هڪ ئي وقت سڀني پرچين جا نمبر جانچي ۽ کاتي سگهجي.

جهاز تي اڪثر ائين ڪندا هئاسين ته هر راند ۾ جيترين پرچين جو وڪرو ٿيندو هو، انهن پئسن جو چوٿون حصو رڪي باقي پئسا انعام ۾ هلاڻا هئا. پوءِ آخري راند ۾، هر دفعي جي راند مان بچيل پئسا به ملائي تمام وڏو انعام ڪري رکيو ويندو هو. جيڪو اڪثر ڪري SnowBall سڏبو آهي يا جئڪ _ پات. خير ههڙن ڪلبن ۾ ته هر راند مان هٿل جو به حصو ڪڍيو ويندو آهي. بس پوءِ جنهن هارايو ان جا ٻه چار ڊالر ويا، پر جنهن کي انعام مليو، ان جو عيش ٿي ويو. هٿل وارن جو ان فائدي کان علاوه شراب ۽ شربت جو وڪرو پڻ ٿيو.

اسان جنهن وقت اچي وينا سين ان وقت تمام وڏي انعام سنو بال جي آخري راند هلي رهي هئي ۽ اسان ڪيڏندڙن جي چهرن جا تاثرات پڙهندا رهيا سين ته ڪير ڪير ڪٽڻ تي آهي. ڪي چيني هئا، ڪي ملئي، ڪي يورپين جهازي هئا، ته ڪي انڊونيشي ۽ انڊين پاڪستاني، ۽ سندن هتي جون چيني ملئي ۽ ٽامل ناڊو گرل فرينڊس هيون. هڪ همراھ ته بلڪل پاڪستاني انجنيئر جميل جهڙو لڳي رهيو هو. پاڪستان کان ملائيشيا بدلي ٿيڻ کان اڳ خالد جميل نالي هڪ سيڪنڊ انجنيئر امتحان لاءِ مون وٽ مٿين ڪاليج ۾ E.K (انجنيئرنگ) پڙهڻ آيو هو. آصف کي چيمر يار ڏس ته سهي بلڪل هو بهو خالد جميل جهڙو پيو لڳي. اڃا مهينو ڏيڍ ڪراچي ڇڏڻ وقت مليو هو. سندس امتحان ٿيڻ ۾ اڃا ٽي مهينا دير هئي. ذوالفقار کي ٻڌايم ته سامهون جيڪو ڪارن ڪپڙن ۽ گچيءَ ۾ سوني تار وارو چيني چوڪريءَ سان گڏ وٺيو آهي. ان جي شڪل منهنجي هڪ شاگرد خالد جميل سان ڪافي ملي ٿي. ان ئي وقت هن بيئر جو ڍڪ پي اسان ڏي نهاريو. ذوالفقار يڪدم چيو پراين ماڻهن کي وينا گهوري ڏسون اڃا ڀڄو ڦڏو نه ٿي پوي. ۽ اسان يڪدم کڻي ٻئي پاسي منهن ڪيو. هال ۾ چوڌاري وينل پنهنجين پرچين تي ڪنڊ جهڪائي اعلان ٿيل نمبر ڪٽي رهيا هئا.

”توفت ليڊيز _ Tow Fat Ladies نمبرناسي“ دخل تي بيٺل همراه اعلان ڪيو ۽ جن جي پرچين ۾ 88 جو انگ هو انهن ڪٽيو. ان بعد ٻين نمبرن جو اعلان ٿيو.

”سيلرس ليگ _ Sailors _ legs نمبر يارهون.“

”لڪي فار سم Lucky for Some نمبرستون.“

”Un Lucky نمبر ٿرٿين _ تيرهون ۽ نمبر ٽين _ ڊائوننگ اسٽريٽ“

مڙسي منجهس نه، ڏوهه ڪنوار جو

هال مان ڪنهن رڙ ڪري چيو ”هائوس“ معنيٰ هن جي پرچيءَ جا سڀ نمبر ڪٽجي ويا هو پنهنجي پرچي کڻي دخل تي پهتو. اٺائونسر ان جا نمبر چيڪ ڪيا ۽ کيس انعام ڏنو ۽ راند

ختم ٿي. پوءِ سڀ ڪپڙا چنڊي اٿي کڻا ٿيا. هڪ دفعو وري مون خالد جميل سان ملندڙ همهره کي ٿيڏي اک سان ڏٺو، جيڪو پڻ لڳاتار اسان ڏانهن نهارِي رهيو هو. ايتري ۾ ذوالفقار جي ڏڪن ۽ ماڻهن جي پيهه پيهان ۾ اچي ٻاهر نڪتاسين جيئن ئي ٻاهر پهتاسين ته رسيشن وٽ ٻي در کان آيل خالد جميل جهڙي همراه اچي اڙدوءَ ۾ ڪيڪاريو کلي چيو مانس؛ ”ميان اسان به چئون ته بلڪل جميل جهڙو هتي ڪٿان اچي ويو؟“ ”سرا! مان ته توهان کي پهرين سڃاڻي ويس جيتوڻيڪ ٿورو شڪ ضرور ٿيم ته توهان ملائيشيا ۾ رهيل هتي سنگاپور ۾ ڪيئن؟“

”بس گهر لاءِ ڪجهه سامان وٺو هو. ملائيشيا ۾ شيون مهنڱيون آهن. ڏياريءَ جي موڪل هئي سو هيڏانهن سنگاپور هليا آياسين. تون ڪر خبر؟“

بس سر امتحان ڏنم پهرين دفعي ئي سڀ سبجڪٽ پاس ڪري ويم. ان بعد سوچيم ته رهڻو ته هونئي سمنڊ تي آهي، پوءِ چون ڪنهن اهڙي جهاز ران ڪمپنيءَ جا جهاز هلائجن جيڪا گهڻو پگهار ڏئي. پوءِ ڪڍي ان ڪمپنيءَ جا ڪهڙا به جهاز هجن، ڪهڙي به ملڪ ويندا هجن ۽ جهاز تي رهڻ جون حالتون ڪهڙيون به هجن. پنهنجي ملڪ جي ڪمپنيءَ کي جهازن جي مقابلي ۾ انجنيئر ايترا ته گهڻا ٿي ويا آهن، جو پاس ڪيل عهدي کان به رٽنڪون هيٺ نوڪري ٿا ڏين. يعني سيڪنڊ انجنيئر جو امتحان پاس ڪرڻ کان پوءِ مون کي فورٽ انجنيئر ٿا رکن ۽ پگهار به ايترو گهڻو نه آهي. اهو سو فائدو ضرور آهي. ۽ هڪ خيال کان وڏو فائدو آهي ته پنهنجي ملڪ جي جهاز ران ڪمپنيءَ کي نوان ۽ سٺا جهاز آهن. عملو گهڻو آهي ان ڪري ڪم جو آرام آهي. ان کان علاوه هر سفر (Voyage) بعد جهاز پنهنجي ملڪ اچي ٿو، سو هڪ ته ماڻهو مائٽن مٿن سان مليو تازو ٿيو وڃي ۽ ٻيو پنهنجي لاءِ پڻ ٿي وي، فرج، واشنگ مشين جهڙي ڳري خريداري ڪري سگهي ٿو. پر اٺون اڪيلو سراهيان، اهو سوچي ولاتي جهاز ران ڪمپني اختيار ڪئي اٿم تازو گوگل صاحب جي جهاز ران ڪمپنيءَ ”گلفايسٽ“ جي هڪ جهاز تي سيڪنڊ انجنيئر جي ضرورت هئي، سو اشتهار ڏسي مون اپلاءِ ڪيو ۽ هنن مون کي هوائي جهاز جي تڪيٽ ڏيئي سنگاپور موڪليو آهي. ڪالهه کان هتي هن ڪلب ۾ رهيل آهيان جنهن جو بندوبست ايئرپورٽ تي پهچڻ سان گوگل صاحب جي هتي جي آفيس وارن ڪرايو آهي. جنهن جهاز تي مون کي رڳو اٺن اهو پرينءَ يا ارينءَ بئناڪاڪ کان هتي پهچڻو آهي.

منهنجي خيال ۾ ته سنو ڪيئي، پنهنجي ملڪ جي ڪمپني به اهو ئي چاهي ٿي ته هن وقت پلي ڪجهه انجنيئر ۽ نيويگيٽر ٻاهر هليا وڃن، جيئن بار هلڪو رهي، ”مون چيو مانس.“

”پر سائين مون ٻڌو آهي ته جيڪو جهاز مون کي ملي رهيو آهي، اهو جهاز تمام پراڻو آهي. سندس انجن ۾ چڱا خاصا نقص آهن.“ خالد جميل اداسيءَ مان چيو. سندس اهو خوف ليا پائي رهيو هو جيڪو ننڍي نيتي ڪنوار جي چهري تي اڻ ڏٺل پوڙهي گهوت سان پرڻجي وڃڻ تي هوندو آهي. اهو خوف ڌارئين ملڪ جي جهاز تي نه ڇا، پر پنهنجي ملڪ جي هڪ جهاز کان ٻئي جهاز تي ويندي وقت به ٿيندو آهي ته خبر ناهي ٻئي جهاز جو ماحول ڪيئن هوندو، ماني ڪيئن هوندي، ڪهڙن ملڪن ۽ موسمن ۾ سفر ڪندو ويتر جي پراڻو جهاز آهي، ته انجنيئر لاءِ هيڪانڊو وڌيڪ خوف ته آيا ان جهاز جي انجن ۾ ٿورا نقص آهن يا گهڻا. اوزار گنل اٿس يا منجهس اڃا ڪڙ تيل آهي، ائين نه ٿئي ته سپان هلي ”پنهنجي مڙسيءَ سان نه“ پر ڪمپني اوڙو پاڙو چوي ته ڏوهه انجنيئر/ڪنوار جو وغيره وغيره.

وڏي ڀارت پنهنجا لچڻ آهن

”مڙيئي خير آهي يار. تو جهڙي محنتي ۽ نوجوان انجنيئر کي اهي ڳالهيو هرگز سوچڻ نه ڪين. ڏينهن رات محنت ڪري سندس نقص دور ڪري ڇڏجانئس. پوءِ آرام ئي آرام اٿئي.“ مون کيس دلداري ڏيندي چيو ”خبر اٿئي انجنيئر جڏهن جونيئر هجي ته هن کي گهڻي کان گهڻو

ڪم ڪرڻ ڪپي، جيئن هڪ ته هر قسم جو ڪم سڪي وٺي ۽ ٻيو ته هڏ پورهئي تي هري وڃيس. پوءِ آخر ۾ جهاز جو چيف انجنيئر ٿي جيڪو به جهاز مليو ته مزو آهي - جيڪڏهن نئون جهاز بنانقص جي مليو ته به آرام جي ننڊ، پر جيڪڏهن پراڻو جهاز گنل پينل مليو ته به هن لاءِ مڙيئي خيراھي. جو هن کي هر ڪم اچي ٿو. وچ سمنڊ تي اوچتو جهاز بيهي رهيو ته به هن جي دل بهادر آهي جو هر مسئلي کي منهن ڏيڻ سگهيو آهي. وچ سمنڊ تي ڪوبه ڪناري جو مستري يا انجنيئر مدد لاءِ نه ايندو. جهاز جي انجنيئرن کي ئي هر خرابي دور ڪرڻي پوي ٿي. ۽ جڏهن ڪنهن به انجنيئر کان انجڻ صحيح نه ٿي ٿئي ته آخر ۾ چيف انجنيئر وٽ پهچن ٿا ته هاڻ ڪم زور آهي، تون سڀ کان پراڻو ۽ وڏو انجنيئر (مستري) آهين مٽرڪو پانو کڻي هلي انجڻ کي منهن ڏي ته جهاز سامونڊي ڪن مان نڪري، نه ته سڀ ٿا مروڻ. پوءِ جيڪڏهن چيف انجنيئر جو ننڍي هوندي کان ڪم ٿيل آهي ته ڪتابي علم ۽ تجربو جي آڌار تي وڏي اعتماد ۽ رعب سان اتي انجڻ جو اهو پرزو ٺاهي عزت ماڻي ٿو ٻي صورت ۾ گلا ڪڍائي ٿو. منهنجيون اهي ڳالهيون ٻڌي خالد جميل مرڪڻ لڳو. اتي سندس ڀر ۾ ٿي جڻا پيا به اچي بيٺا جن جو پاڻ تعارف ڪرايائين ته هي به ساڳي جهاز لاءِ آيل آهن. ٻه جڻا رحيم يار خان جا هئا ۽ ۽ خلاصي طور جهاز ڀرتي ڪرڻ آيا هئا ۽ هڪ مدراس (هندستان) جو چيف آفيسر هو.

”گوگل صاحب جا هي جهاز هانگ ڪانگ ۾ رجسٽر ٿيل آهن،“ خالد جميل ٻڌايو، ۽ ”اسٽاف گهڻي ڀاڱي انڊيا، پاڪستان، فلپين، مالديپ، ٻيٽ سريلنڪا ۽ بنگلاديش جو اٿس.“

”هامونڪي خبر آهي.“ مون ٻڌايو مانس.

”منهنجا پڻ ٿي چار ڪلاسي دوست ڪافي عرصي کان گوگل ڪمپنيءَ ۾ آهن ۽ خوش آهن. هڪ ته توهان جي جهاز جي مرمت مٿان سپرنٽينڊنٽ انجنيئر راشد ڪاظمي آهي. جتي به جهاز خراب ٿيندو آهي ته هانگ ڪانگ کان اوڏانهن هوائي جهاز رستي پهچي ويندو آهي، جيئن ان جي مرمت بابت فيصلو ڪري سگهجي. ٻيو ڪلاسي قيصر اصغر هانگ ڪانگ آفيس ۾ چيف انجنيئر آهي. ۽ هڪ چيف انجنيئر اڄڪلهه ڏکڻ ڪوريا ۾ آهي، جتي توهان جي شپنگ ڪمپنيءَ جا نوان جهاز ٺهي رهيا آهن ۽ هو انهن جي نظر سان ئي مقرر ٿيل آهي.“

”سائين انهن کي منهنجي ڀارت ڪرڻ جي ضرورت سمجهو ٿا يا نه؟“ جميل چيو.

”جهازن جي نوڪريءَ ۾ ته خبر اٿئي ته وڏي ڀارت پنهنجا لڇڻ ۽ محنت آهي، ڪو ماڻهو ذاتي زندگيءَ ۾ ڪٿي دشمن هجي، پر جهاز جي ڊيوٽيءَ ۾ جي هو گهڻو محنتي آهي ته اهو سڀ کان گهڻو پيو وٺندو.“

”واقعي اها ڳالهه ته آهي ۽ اهو ئي سر منهنجو اصول آهي، اميد ته توهان جا دوست جڏهن توهان سان ملندا ته منهنجي ڪم جي ضرورت تعريف ڪندا.“ خالد جميل چيو.

”اهائي تو جهڙي سٺي ماڻهوءَ ۽ لائق انجنيئر مان اميد رکي سگهجي ٿي.“ مون کلي کانئس موڪلايو ۽ سڀ الڳ لفظن ۾ چڙهي پنهنجن ڪمرن وارين ماڙين ڏانهن روانا ٿي ويا.

سنگاپور - ڪارڪردگيءَ ۾ سٺو بندرگاهه آهي

ڪمري ۾ اچي ڪپڙا بدلائي سمهڻ جي تياري ڪيم، مرٽينگ ايئرڪنڊيشنر، ڪمري کي نه جهڙو ٿڌو ڪري رهيو هو. اتي دريون کولڻ جو سوچيم. ڀرڌو ريڙهي ڏنم ته سامهون ڪيپل شپ يارڊ ۽ بندرگاهه جي زرد رنگ جي تيز سوڊيم لائينن اڪيو ٿي ڪڍيون ۽ ساڳئي وقت خط استوائِي ملڪن ۾ ڪمري جون دريون کولڻ معيٰ مچرن ۽ جيتن جڻين کي گهر ۾ گهرائڻ. پر مٿاهين ماڙ هجڻ ڪري لانگهائو جيتن به اندر جو رخ نه ٿي ڪيو. بهر حال ٻاهر جي تڪي روشني ۽ رڪي رڪي ڦڙين جي چات اندر اچڻ ڪري وري دري بند ڪرڻي پئي. ٻئي نمبر نسخي موجب قميص لاهي فقط ڪچي ۾ سمهڻو پيو ۽ ننڊ کي اٽڻ لاءِ رڍون يا هاڻي ڳڻڻ بدران سنگاپور شهر جو سوچڻ لڳس جتي گذريل ڏهن سالن کان ڪيترائي دفعا آيو هوندس. هن دفعي وقت نه هجڻ جي ڪري ڪيڏانهن به وڃڻ نه ٿي سگهيو، نه ته سنگاپور جي حڪومت

سنگاپور کي ڏينهن ڏينهن اهڙو بنائيندي وڃي جو ٻار کان وٺي وڏي عمر جو ماڻهو هتي وندريل رهي ٿو - گهمڻ ڦرڻ ۾، خريداري ۾، راندين راندين، ۽ فلمن ڊرامن ۾، مذهبي توڙي دنياوي مشغولي ۾.

سنگاپور ملڪ، ٻيٽ، شهر، يا بندرگاهه جيڪي ڪجهه به سمجهيو وڃي - ان جي بنيادي اهميت بندرگاهه جي ڪري آهي ۽ جاگرافيائي طور اهڙي بيهڪ اٿس جو سندس ڀرسان جهازن جو تمام گهڻو لنگهه ٿئي ٿو ۽ اهڙي بيهڪ جيتوڻيڪ سلون (سريلنڪا)، عدن، پورٽ توفيق، پورٽ سعيد، لاس پاماس، ڪيپ وردي ٻيٽن جي بندرگاهن جي پٺ ۾ آهي، پر سنگاپور جي حڪومت ايڏي ته ملڪ ۽ ماڻهن سان وفادار، گهڻي حد تائين ايماندار، هڏ ڏوڪي ۽ محنتي آهي، جو هنن سنگاپور کي اهڙو ته ٺاهي ڇڏيو آهي، جو اڄڪلهه سنگاپور تمام گهڻو سهڻو مشهور ۽ امير ملڪ ٿي ويو آهي. جيتوڻيڪ ڪنهن زماني ۾ سلون، عدن جهڙن هنڌن تي وڏي لئه هوندي هئي - گهمڻ ڦرڻ کان وٺي واپار وڙي ۽ سونهن سوڀيا تائين، پر پوءِ حڪومتون ۽ انهن جا نمونا ڪجهه اهڙا ٿيندا ويا جو ان قسم جا بندرگاهه ور ي اڀري نه سگهيا آهن. سنگاپور جيتوڻيڪ اڄ کان ويهه سال کن اڳ تائين عدن، ڪولمبو جهڙن بندرگاهن کان گهٽ مشهور هو پر هاڻي ڏسندي ئي ڏسندي دنيا جو ٻيو نمبر مشغول ترين بندرگاهه ٿي ويو آهي. اڄ کان فقط ڏهه ٻارنهن سال کن اڳ سنگاپور ۾ چوري چڪاري ايتري ته هوندي هئي جو سرڪاري بسن تي به چئني قومي زبانن؛ چيني، انگريزي، ملئي، تامل ۾ لکيل هوندو هو ته ڪيسو ڪٽڻ وارن کان خبردار ٿجو - جنهن جو ذڪر مون پنهنجن پهرين سفرنامن ۾ پڻ ڪيو آهي. پر هاڻي حڪومت ڏينهن ڏينهن سنگاپور کي هر لحاظ سان اهڙو ته بنائي ڇڏيو آهي جو ڌاريان ماڻهو هتي ئي سلامتي محسوس ڪن ٿا ۽ گهمڻ لاءِ اچن ٿا. ڌاريان جهاز پڻ هتان ئي سوڌو سامان وٺڻ اچن ٿا. مثال طور اسان جي ملڪ جي جهازن جو لنگهه ته ايشيا جي ٻين به ڪيترن ئي ٻيٽن ۽ بندرگاهن وٽان ٿئي ٿو، پر ڪسٽم ۽ اميگريشن جو ڊگهو طريقو، واپارن ۽ ايجنٽن جي سستي ۽ بدامنيءَ ڪري ٻين ٻيٽن تان سڀو سامان وٺڻ کان لٺوڻو پوي ٿو، يا وري گهريل پنجن شين مان به ملنديون ته تي غائب! مصر هيڏو سارو ملڪ آهي ۽ پر ۾ ڪيترائي تيل پيدا ڪندڙ ملڪ اٿس، پر شل نه ڪنهن شيءِ جي ضرورت پوي. تيل وٺڻ لاءِ به پريشان ٿيڻو پوندو آهي، سلون، جبوتي، ممباسا، ويندي ڪراچي ۽ جهڙن بندرگاهن ۾ پاڻيءَ جا به ايڏائي هزار تن خريد ڪرڻ لاءِ جاگوڙ ڪرڻي پوي ٿي ۽ جهاز کي ترسائي ايتري دير ڪرائي وڃي ٿي جو ماڳهين پيڻو نقصان، يا ڪڏهن جهاز جا خلاصي پيمار هجڻ يا بدلي ڪرڻ لاءِ هوائي جهاز رستي ٻئي ملڪ موڪلڻو هوندو آهي ته هفتو هفتو اڏام جو بندو بست نه ٿيندو آهي ۽ اهو عرصو ترسڻ لاءِ ڪنهن چڱي هوندي ۾ ڪمرو ئي نه ملندو آهي. ياکمرو ملي ويو ته هفتي اندر چوري، ڪيسو ڪٽڻ يا کاڌي ۾ زهريات ڪري بيماريءَ جهڙن وارداتن جو انديشو هوندو آهي. پر سنگاپور حڪومت ۽ عوام هر ڪم سليقي، سنائي ۽ اڇتائيءَ سان اڪلائڻ جو اهڙو ته سهڻو بندوبست ڪري ڇڏيو آهي جو روزانو سوين جهازن جي اچ وڃ ٿئي ٿي. ۽ سنگاپور دنيا جو ٻيو نمبر مشغول بندرگاهه هجڻ جي باوجود به هر جهاز جي مالڪ کي ائين لڳندو جڏهن سندس جهاز ڏي خاص ڌيان ڏنو پيو وڃي ۽ جهاز جي عملي زبان تان ڪنهن ڳالهه، ڪم، مسئلي جو نالو کنيو ناهي ته ان جو تدارڪ ٿيو ناهي. جهاز تان سنگاپور پهچڻ کان به ڏينهن اڳ سنگاپور جي ايجنٽن کي جيئن ئي تار ڪبي آهي ته فلاڻي ڏينهن شام جو چئين بجي اسان جو جهاز سنگاپور جي پاڻيءَ ۾ پهچي رهيو آهي ته جواب ملندو: ”موسٽ ويلڪم پائليٽ پوئين چئين کان توهان جو منتظر هوندو.“

”چارسو ٽن ڪچو تيل، سو ٽن ڊيزل آئل، هزار گئلين ليوب آئل ۽ ٽي سو ٽن تازو پاڻي ڪپي.“ جواب ملندو: ”بلڪل تيار ملندو.“

”هڪ جهازي سخت بيمار آهي، ان کي اسپتال ۾ داخل ڪرڻو آهي ۽ مڙني جهازين کي سندن اڌ مهيني جي پگهار هتي جي سڪي ۾ ڪپي، ان لاءِ هيترا هزار ڊالر گهرجن، پر انهن ۾ هيترا سؤ جا نوٽ هيترا پنجاهه جا هيترا ڏهين، پنجين، ۽ هڪ هڪ جا هجڻ ڪپن.“ جواب ملندو: ”بلڪل صحيح آهي اهو به ڪم ٿي ويندو. بي فڪر ٿي هليا اچو.“

پوءِ بندرگاهه ۾ شام جو پهچڻ ڪري جيتوڻيڪ آفيسون بند هونديون پر آفيس جو ايجنٽ ڪنهن به نموني سان بئنڪ کان اسپتال تائين، جهاز جي مرمت کان اسپيئر پارٽ خريد ڪرڻ تائين جي ڪم جو بندوبست ۽ اڪلاءُ ڪرائي وٺندو. بلڪه ڪيتريون شيون ۽ مسئلا بندرگاهه ۾ پهچڻ بعد ياد ايندا يا رونما ٿيندا ته انهن جو به اڪلاءُ سنگاپوري ايجنٽ ڪرائي وٺندو.

سنگاپور ۾ گهڻن جي دلچسپي رهي ٿي

سنگاپور هڪ شهر جيڏو ٻيٽ ۽ ملڪ آهي، پر منجهس ڏهاڪو ڪن ته رڳو شپ يارڊ آهن. جتي ننڍا وڏا جهاز ٺهڻ ۽ مرمت ٿين ٿا. موڪل واري ڏينهن تي به جهاز ۾ خرابي ٿئي ته وقت ضايع ڪرڻ بنا ڪم ضرور ڪري ڏيندا، نه ته دنيا ۾ ڪيترا ملڪ آهن جن ۾ سنگاپور جي شپ يارڊن کان وڏا ۽ پراڻا شپ يارڊ آهن، پر الله نه ڪري جي اتي جهاز خراب ٿي پوي پهرين ته وارو نه ملندو پر جي وارو ملي به ويو ته هڪ ڏينهن جي ڪم کي انگهائي ٿي ڏينهن ڪندا ۽ پوءِ اڌو اڌو چانس هوندو ته سمند تي هلي ويلڊ ٿيل پليٽ وري تڙڪي نه پوي يا مرمت ڪيل بيرنگ وري نه گرم ٿي پوي يا وائينڊنگ ڪيل موٽر وري نه سڙي پوي. پر سنگاپور جي حڪومت ۽ ماڻهن ملڪ ۾ ايندڙ جهازين ۽ ٽورسٽن کي ڏيان ۾ رکي، ۽ ٻين بندرگاهن جي ڪمزورين مان سبق ۽ فائدو حاصل ڪري پاڻ کي ايڏو ماڊرن ڪري ڇڏيو آهي جو پاڻ به پئسو ڪمائي سگهيا ستابا پيا ٿين ته ايندڙ ويندڙ جهازي ۽ ٽورسٽ به منجهائن خوش آهن. مثال طور: جهاز سان واسطو رکندڙ هر هڪ ماڻهو. مالڪ کان وٺي جهاز جي ڪيپٽن ۽ چيف انجنيئر تائين اهو چاهيندو ته سندس جهاز جي مرمت سنگاپور ۾ ٿئي، جهاز جو سيدو سامان ۽ تيل پاڻي سنگاپور ۾ ورتو وڃي ان ڪري ڪڏهن ٻئي ملڪ وٽان لنگهندي جهاز کي ڪو مسئلو درپيش ايندو ته، جهازران ڪمپنيءَ جي هيڊ آفيس وارا يڪدم ٽيليڪس ذريعي جهاز وارن کان اهو پڇندا ته اڳيان سنگاپور تائين ڏکيو سگهيو پهچي سگهيو ته اتان وڃي مرمت ڪرايو ۽ تيل پاڻي به اتان ئي کڻو.

جهاز کان علاوه جهازين ۽ ٻين مسافرن لاءِ به سنگاپور ۾ مزو آهي جو سنگاپور ۾ هر هڪ جي پسند جي هر هڪ شيءِ ملي ٿي ۽ گهٽ ڊيوٽيءَ ڪري چڱي سستي آهي. اها ٻي ڳالهه آهي ته گهڻي ڪپٽ ڪري دڪاندار ساڳيو فائدو بلڪه وڌيڪ حاصل ڪيو وڃي. پر خريدار لاءِ مزو ٿيو جو هن کي سنگاپور ۾ هر شيءِ سستي پوي ٿي.

ڪو خريداريءَ ۾ دلچسپي نٿو رکي ته هن جي وندر لاءِ سنگاپور ۾ ٻيون ڪيتريون ئي شيون آهن. مندر مسجدن کان وٺي لئبرريون، جماعت خانا (ڪميونٽي سينٽر) آهن. شراب خانا، بار ۽ ٻين کان وٺي مساج گهر، ناچ گاني جا گهر ۽ ٻيا عياشيءَ جا آڏا آهن. وڏن وڏن اميرن، شهزادن ۽ عرب پتي عربن جي سڪون ۽ خاموشيءَ ۾ ننڊون ڪرڻ لاءِ شهر جي گوڙ گمسان اندر مانيٽيون هونئون آهن. جن جي ڪمري جي روزانا سواڙ هزارين روپيا آهي. جيئن ته ڊائنسٽي هوٽل، مينگ ڪورٽ هوٽل، فونڪس، رئفلس، حيات ريجنسي، پينشولا هوٽل وغيره.

ان کان علاوه هتي جي حڪومت ٻارن توڙي وڏن لاءِ صحتمند وندر ۽ سٺو وقت گذارڻ لاءِ چڙيا گهر، پڪين جا پارڪ، مانگرميچن جا تالاب ۽ ڪيبل ڪار جهڙيون شيون اهڙي ته سهڻي نموني سان ٺاهي ڇڏيون آهن، جو سنگاپور ۾ جنهن کي به وقت ملي ٿو، اهو اوڏانهن پڇي ٿو. انهن مان ڪجهه شيون هتي مختصر طور بيان ڪرڻ بي مقصد نه ٿيندو، جيئن هيڏانهن ايندڙ يا نه ايندڙ کي ٿوري ڄاڻ رهي.

هونء ته سنگاپور جو سڄو ٻيٽ هالا يا ميهڙ تعلقي جيترو مس ٿيندو ۽ سڄو ٻيٽ هڪ ئي شهر سنگاپور آهي. پر حڪومت سنگاپور جي شهر ٻيٽ جي مختلف هنڌن کي سڃاڻڻ جي خيال کان کيس ننڍن ننڍن حصن ۾ ورهايو آهي ۽ هر حصي ۾ چڱا خاصا شاپنگ سينٽر، ماڻهن جي رهائش لاءِ تمام گهڻا ”گهڻ ماڙ“ فليٽ، گميو ٽي سينٽر، اسڪول، اسپتالون، راندين جا ميدان ۽ پارڪ ٺهرائي ڇڏيا آهن. جيئن هر هڪ جون گهرجون پنهنجي ئي رهائش واري حصي ۾ پوريون ٿي سگهن. اهڙيءَ طرح ملڪ جي آدم شماري سڄي ملڪ ۾ ٽڙيل پڪڙيل رهي ۽ سڀ هڪ هنڌ رئفلس اسڪوائر، ڪلفرڊ پيٽر، واري علائقي ۾ گهٽ ٿي نه رهي. مثال طور: ڪراچيءَ ۾ ڪورٽن کان وٺي بئنڪن، انشورنس ڪمپنين ۽ پوليس جي هيڊ آفيس، ميونسپالٽي، بندرگاهه، جنرل پوسٽ آفيس، وڌاڪاليج، جنرل ٽيليفونون، ۽ تار گهر وغيره هڪ ئي هنڌ هجڻ ڪري، ڪراچيءَ جي سڄي شهر جو لوڊ فقط بندرگاهه ميڪلو روڊ وارن حصن تي آهي.

سنگاپور جا مختلف علائقا

هاڻ مڙيني جيڪي نوان علائقا، گلشن اقبال، نارٿ ناظم آباد، ڊفينس سوسائٽي ٿيا آهن، انهن ۾ ڪجهه ڪجهه سهولتون ۽ رهندڙ جي گهرج مطابق ڪجهه شيون ٺاهيون ويون آهن. سو هتي سنگاپور کي مختلف حصن ۾ ورهائي هر حصي ۾ نئين ڪالوني ۽ ان جي ضرورت پٽاندر شيون ٺاهيون ويون آهن. سنگاپور جي سرڪار آهي نوان علائقا يا بستيون ڪجهه اهڙي اسٽائل ۾ ٺهرايون آهن، جيئن ڪراچيءَ جي شهر ۾ آغاخان (اسماعيلين) جا فليٽس، ڪريم آباد، نظاري، حسين آباد وغيره ۾ آهن. اهي هميشه شهر کان پري جتي اڃا آبادي نه هجي اڏاوت ڪري رهڻ شروع ڪندا آهن. پهرين ڪراچي جڏهن ناظم آباد ۽ لالو کيت تائين هئي ان وقت اڄ جو نارٿ ناظم آباد ۽ ڪريم آباد وارو علائقو ويران هو. آغاخانين اتي پٽ وٺي پنهنجن ماڻهن لاءِ ڪئين فليٽن واريون عمارتون ۽ دڪان ٺهرائي رهڻ شروع ڪيو، هڪ جماعت خانو، اسپتال ۽ ڪميونٽي سينٽر پڻ، نتيجي ۾ اهي هنڌ هڪدم آباد ٿي ويا ۽ پوءِ انهن کي ڏسي ان علائقي ۾ ٻيا ماڻهو به رهڻ لڳا ۽ ڏسندي ئي ڏسندي ڪراچي شهر اندر اهي علائقا هاڻ ننڍا شهر ٿي ويا آهن ۽ ڪراچي جيڪا شروع ۾ فقط ڪياماڙي، چاڪيوڙه، گارادر، مينادر، ۽ بولٽن مارڪيٽ هئي، سا هاڻ وڃي سڀر هاءِ وي سان لڳي آهي. يعني وڃي ٿي حيدرآباد جي ويجهو ٿيندي. اهڙي طرح اصل سنگاپور شهر فقط ڏکڻ وارو سمنڊ جو پاسو آهي جنهن ۾ آرچرڊ روڊ کان وٺي هاءِ اسٽريٽ، رئفلس اسڪائر، سُرنگون روڊ جو ڪجهه ڏاکڻو حصو، شينٽن وي ڪلفرڊپيٽر وغيره اچن ٿا. باقي ٻيٽ جو اترهون حصو جيڪو اڳيان وڃي ملائيشيا جي سرزمين پل (Cause - Way) ذريعي ملي ٿو سو جهنگل، ٽڪرين ۽ دلڊل سان ڀريل هو. هاڻ ويجهڙائيءَ وارن سالن ۾ حڪومت هن ٻيٽ جي هڪ هڪ ٽڪر کي صحيح ڪرائي ان تي پنهنجي (سرڪاري) خرچ سان هزارين فليٽ ٺهرائي هر بي گهر سنگاپوريءَ کي تمام گهٽ قسطن تي رهائش لاءِ اڄ ڪئي آهي. اها قسط جڻ مساوا وانگر ٿي ۽ فليٽ جي قيمت جيترا پئسا پورا ٿيڻ تي اهو فليٽ ان حوالي. فليٽن جي هيٺ يا پر ۾ دڪان، اسڪول، اسپتالون، ڪميونٽي سينٽر، وغيره پڻ سرڪار ٺهرائي ڇڏيا آهن جيئن اتي جا رهاڪو ضروري ۽ روزمره جي گهرجن لاءِ پري وڃڻ بدران اتي ئي پوريون ڪري وٺن. ساڳي وقت پراڻي شهر ۾ يا ڪٿي چئجي ته شروعاتي شهر واري حصي سان ڳنڍڻ لاءِ رستن جوڙڻ ڄار وڃائي ڇڏيو آهي جيئن ڪنهن کي اصلي شهر واري حصي ۾ وڃڻو به پوي ته وقت ضايع نه ٿئي، جو سنگاپورين جو اهو Moto آهي ته وقت پئسو آهي، سو پئسي وانگر وقت کي هر گز اجايو نه وڃائجي.

سنگاپور جي حڪومت پنهنجن ماڻهن لاءِ جتي ٻيون سهولتون مهيا ڪيون آهن، اتي هر علائقي جي ماڻهن جي مذهب ۽ زبان جو پڻ خيال رکيو آهي ايتري قدر جو هر علائقي ۾ جتي مسلمان گهڻا آهن، اتي خوبصورت مسجد ٺهرائي وئي آهي. ۽ جتي چيني يا هندو گهڻا آهن ته

اتي انهن جو عبادت گهر _ مندر، پگوڊا وغيره نهرائي ڏنو آهي. نتيجي ۾ اهي نيون اپريل بستيون ايتريون ئي ماڊرن ۽ سهولت واريون آهن جيترو شهر جو پهريون / اصلوڪو علائقو آهي.

بهرحال انگ موكيو، ووڊلٽنڊس، تمپين، جورونگ ٽائون، بڪٽ بانوڪ، ٽوئا پايوه، تي سون وغيره سنگاپور جون نيو بستيون /علائقا /ڪالونيون /شهر Town آهن _ جتي هاڻ هر ڪو سهولت آهر شاپنگ ڪرڻ ۽ گهمڻ ڦرڻ لاءِ وڃي ٿو. ووڊلٽنڊس وارو حصو بلڪل ملائيشيا جي ڀر وارو آهي جتي بيهي ملائيشيا جي سرزمين ۽ آخري شهر جوهورباروه جون ڊگهيون عمارتون ڏسي سگهجن ٿيون. اتي (ووڊلٽنڊس ۾) ملائيشيا جا ماڻهو به اچن ٿا. هوائي جهاز رستي سنگاپور ۾ ايل مسافر گهڻو ڪري آرچرڊ روڊ، هاءِ اسٽريٽ، پيپلس پارڪ وارن پاسن ۾ شاپنگ ڪن ٿا. انڊيا، پاڪستان، يايورپ پاسي کان ايل پاڻيءَ جا جهاز ويست ڪوسٽ پاسي بيهڻ ڪري جورونگ وارو حصو کين ويجهو پوي ٿو ۽ جپان، چين، ڪوريا کان ايندڙ پاڻيءَ جا جهاز گهڻو ڪري سنگاپور ۾ ايسٽ ڪوسٽ پاسي لنگر انداز ٿين ۽ انهن کي چانگي ٽائون ۽ ڪيبل وارو علائقو ويجهو ٿئي.

اڄ کان ڏهه ٻارهن سال کن اڳ چانگي هڪ ننڍڙو ڳوٺڙو هو ۽ هاڻ نه فقط چانگيءَ ۾ پر سنگاپور جي هر علائقي ۾ جديد پڻو نظر اچي ٿو. سنگاپور ۾ پهرين ٽرئفڪ جام ٿيڻ جو وڏو مسئلو رهندو هو، ٻيٽ جي اوڀر پاسي کان اولهه ڏي ايندي ويندي وچ شهر /اصلوڪي شهر مان لنگهڻو پوندو هو، جتي ٽرئفڪ جي ڪري وقت ٿي لڳو. ان مسئلي کي منهن ڏيڻ جي لاءِ سنگاپور وارن گهڻن ئي ملڪن جا عالم انجنيئر گهرايا. آخر چپانين صلاح ڏني ته سمنڊ جو ڪجهه حصو مٽيءَ سان ڀري ان مٿان سپر هاءِ وي (ايڪسپريس وي) ٺاهيا وڃن. جيئن ٽرئفڪ شهر بدران تيز رفتاريءَ سان سمنڊ مٿان ٺهيل رستي تان هلي وڃي. لکت ۾ ته اهو آسان هو پر سمنڊ کي ڪيئن پرڇي. ان لاءِ پرپاسي ۾ هڪ ٻه جبل هئا جن کي ڏاهي ان جي مٽيءَ سان سمنڊ کي پرڻو هو، پر سمنڊ کان پري هجڻ ڪري اهو ڪم ٽرڪن ذريعي ته سالن جا سال کائي ها. ان ڪري سمنڊ پرڻ جي اها ترڪيب سوچي وئي ته مٽيءَ کي ٽرڪن بدران ربڙ جي ڊگهن بيلٽن ذريعي جبل کان سمنڊ تائين آڻجي. اهو جيتوڻيڪ وڏو پروجيڪٽ هو، پر حڪومت ڏنو ته ان مان فائدو ئي فائدو آهي سو ڪروڙها ڊالرن جي خرچ سان اهو ڪم چپانين کان مڪمل ڪرايو ويو. جتي جبل هئا اتي هاڻ لسو پٽ ڪري رهائش لاءِ وڌيڪ نوان علائقا ٺاهيا ويا آهن. ووڊلٽنڊس جهڙن علائقن ۾ ته گهاتو جهنگل هو جنهن کي ڪٽرائي کيس ماڊرن شهر جو روپ ڏنو ويو آهي. ڪن ڪن هنڌن تي سمنڊ اندر تائين آيو ٿي. اهڙن هنڌن کي ٻاهران بند ڪرائي خوبصورت ڍنڍون ٺاهيون ويون آهن جن ۾ اڄ ڪلهه مينهن جو منو پاڻي گڏ ٿئي ٿو.

سنگاپور ۾ پکين جو پارڪ

سنگاپور ۾ ٻارن ۽ وڏن لاءِ ڪجهه ڏسڻ جون جايون هن ريت آهن: جورانگ برڊپارڪ (Jurong Bird Park)؛ پچرن ۾ بند ٿيل مختلف قسمن جا جانور ۽ پکي ته هر هڪ ملڪ جي چڙيا گهر ۾ جام آهن. پر سنگاپور جي جورانگ برڊپارڪ ۾ فقط پکي ئي پکي آهن. ڪي پچرن ۾ بند ته ڪي آزاد، دنيا جي چند سهڻن پارڪن مان هڪ، هي پارڪ، جورانگ ۾ احمد ابراهيم روڊ تي آهي. جورانگ سنگاپور ٻيٽ جو الهندو حصو آهي. آرچرڊ روڊ کان پارڪ تائين ٽئڪسي ڇهه ست ڊالر کن وٺي ٿي. پارڪ ۾ پکين جو تعداد ٽي هزار کن چيو وڃي ٿو جيڪي چار سو کن مختلف نمونن جا آهن. پارڪ جي پکيڙ ويهه کن هيڪٽر ٿيندي. پارڪ جو پٽ سڌو هجڻ بدران جبل ۽ ماڻرين وارو آهي ۽ نهايت خوبصورت وڻن، چپرن ۽ گلڪارين سان جهنجهيو پيو آهي. منجهس ڪي پکي وڏن پچرن ۾ آهن ته ڪي ذاتيرا طوطن جهڙا ڳرا ۽ گهٽ اڏام وارا ائين ئي وڻن جي تارين تي چڙيا ويا آهن. پينگوين جهڙن ڪيترن ئي ناياب پکين کي هن پارڪ ۾ ڏسڻ جو موقعو ملي ٿو ته اهڙا پکي فقط ”نئشنل جاگرافڪ“ رسالي جي صفحن

تي ڏسي سگهجن ٿا يا خواب ۾ . اهڙا رنگين وڌاڻا - چهچ گاڙهي، اچي، ڪارسري، رنن جا يا وري قسمن قسمن جيئرا جاگندا عقاب، باز ۽ ٻيا پهاري پکي گهٽ ۾ گهٽ ڪڏهن آسمان ۾ يا باغن ۾ اڏامندي مون ته نه ڏنا آهن. (ڪنهن اهڙي پکيءَ مونکي وات ويندي ڏنو هجي ته اها ٻي ڳالهه آهي.) هي پارڪ ٻارن لاءِ نهايت ئي دلچسپ آهي ۽ ڪو ٻارن سان گڏ سنگاپور اچي ته ان کي هي پارڪ ضرور ڏسڻ کپي، پوءِ جي سندس دل پکي ڏسڻ تي نه چوي ته ڀلي نه ڏسي ۽ ٻارن ٻچن کي ڇڏي ڏئي ته اڏامندڙ پکي پيا ڏسن پاڻ اسڪرٽن ۽ گوڏين ۾ چيني ۽ ملئي چوڪريون وينو ڏسي. هونءِ باتني ۽ زولاجي جي شاگردن کي هن پارڪ جا جهونا ۽ ناياب وڻ ٻوٽا پڻ پسند ايندا. پارڪ ۾ هڪ اهم شيءِ اها به آهي جو هن ۾ رات وارا پکي پڻ آهن. يعني اهي پکي جيڪي ڏينهن جو ته ڊنل جاين، اونداهين چرن ۽ پراڻن وڻن جي ڌارن ۾ لڪي نندون ڪن ٿا، پر سج لٿي کان پوءِ اوندهه ٿيڻ تي سندن چرپر شروع ٿئي ٿي.

مثال طور: چبرا، چڪور، چمڙا وغيره. انهن پکين جا ڪيترائي نمونا هلڪي ميرانجهڙي روشنيءَ ۾ پچرن ۾ رکيا ويا آهن ۽ ڏسندڙن واري پاسي انهن پچرن اڳيان تلهو شيشو ڏنل آهي. جيئن ڳالهائڻ جو آواز به هنن تائين نه پهچي. هنن پکين جو قوتو ڪيڏن تي بندش آهي جو جو ڪئمرا جي فليش تي هو دسترپ تي سگهن ٿا. سج لٿي کان پوءِ جيئن ئي پارڪ بند ٿئي ٿو ته انهن پکين جي پچرن جو بتيون ٻاري ڏينهن ڪري ڇڏين ٿا. جيئن جو پچرن ۾ اڏا مڻ بدران هڪ هنڌ ڪنڊ پاسي ۾ سمهي رهن.

پارڪ کي بين الاقوامي تڇ ڏيڻ لاءِ (Asean) ملڪن جي پکين کان علاوه ٻين ملڪن جا پکي پڻ رکيا ويا آهن. جيئن ته اچي ڪلنگيءَ وارو ڪلٿو پکي، آسٽريلين EMU، تائيوان جو مئگپائي پکي، پيڪنگي (چيني) اباييل، برازيلِي رابن، جپاني بنتام، نيو گني جا مختلف ڪاسووري پکي، ملئي عقاب ۽ چبرا ۽ ڏکڻ جا پنگئن پکي، وغيره وغيره. هڪ هنڌ ڳيرا به چڱي رهيا هئا، جن کي پاڻ بختيارپور يا بوبڪن جا ڳيرا چئي سگهون ٿا.

مون هي پارڪ گهڻو اڳ ڏنو هو جڏهن هڪ دفعي مرمت لاءِ جهاز کي سنگاپور آندو ويو هو. تڏهن هن پارڪ جي شايد تڪيٽ نه هئي، پر هاڻ بدجي پيو ته وڏي ماڻهوءَ جي تڪيٽ ساڍا ٽي ڊالر ۽ ننڍي ٻار جي ڏيڍ ڊالر کن رڪن ويئي آهي. فوٽوءَ لاءِ ڪئميرا کڻي وڃڻ جي ڊالر يا اڌ کن پي آهي.

سنگاپوري طوطا سڪرات ۾ هئا

ڪئميرا تان ياد آيو ته هن پارڪ جو هڪ هنڌ سڄو جاريءَ سان ڍڪي هڪ وڏو پجرو Walk in Aviary ۾ ناهيو ويو آهي جنهن ۾ ڪئين سوين وڻ پڻ اچي وڃن ٿا ۽ ماڻهن جي هلڻ لاءِ رستا ۽ پليون پڻ ناهيون ويون آهن. جاري به سو کن فوت مٿي لڳل آهي انڪري پکي آزاديءَ سان هن وڏي پجري منجهه اڏامي وڻن تي ويهن، بيضا لاهين ۽ ٻچا ڪن. هڪ وڏو هٿرادو هٿرادو آبشار، پاڻيءَ جو واٽر ڪورس ۽ ڍنڍ پڻ ان پجري اندر ناهي ويئي آهي جيئن پاڻيءَ جا پکي پڻ آزادي سان ان محدود ٽڪري ۾ هلي چلي سگهن. چوڌاري وڏو گاهه ۽ گهاٽا ٻوٽا ۽ ٻوڙا پڻ آهن، جن ۾ تترن جهڙا پکي پنهنجائي محسوس ڪري سگهن. هن وڏي پجري Walk in Aviary ۾ پکين جو ايدو ته وڏو تعداد آهي (رڳو مور ڊيلون ئي سو کن آهن) جو جتان لنگهه رستي جي ڪپرن تي، وڻن تي، گاهن مٿان هڪ ئي وقت ڪيترن ئي قسمن جا پکي لاتيون لوندي نظر ايندا. سندن کاڌو خوراڪ ماڻهن جي لنگهڻ واري رستي ڀرسان ئي رکن ٿا، سو لنگهندڙ انهن پکين کي بلڪل ويجهڙائيءَ کان ڏسي سگهن ٿا. پکي به هري ويا آهن ۽ ماڻهن کي ڏسي اڏامن ٿا. سو اتي ان پکين جي پجري Aviary ۾ ڏنم ته هڪ آمريڪن ڪئميرا تي وڏا وڏا لينس هڻي هڪ ڊگهي اسٽينڊ تي ڪئميرا بيهاري تمام سنجيدگي ۽ غور سان هڪ هڪ پکيءَ جو فوٽو ڪڍي رهيو هو. مون کي اوچتو ڏيان اچي ويو ته نه ڄاڻ هي ڪنهن رسالي جو فوٽو گرافر نه هجي. نيٺ هڪ هنڌ پارڪ جي هوٽل ۾ چانهه تي گڏ ويهڻ وقت پچيومانس ته کلي هائوڪار

ڪيائين ۽ ان آمريڪن رسالي جو نالو ٻڌائي چيائين ته هن کي ان رسالي وارن نيويارڪ کان هيڏانهن خاص ڪري ان لاءِ موڪليو آهي ته وڃي ملائيشيا، برما، انڊونيشيا ۽ ڀاڻڻيوگني جي جهنگلن ۾ اتي جي پکين جا فوتو ڪڍي اچي. سو اتي جي جهنگلن ۾ پتڪڻ بدران هن اتي جي پکين جو هتي فوتو ڪڍڻ جو هي آسان طريقو ڪڍيو آهي. ”باقي ڏينهن آئون هتي هون ۽ رات ۾ آرام ڪندس. رسالي جي ايڊيٽر يا پڙهندڙن کي ڪهڙي خبر ته هي فوتا پڇرن ۾ رهندڙ پکين جا آهن يا برما جي جهنگلن جا.“ هن ٻڌايو.

پکين جو هي پارڪ ايڏو وڏو آهي جو جيڪو صبح جو جاگنگ نه ڪري آيو هجي، اهوئي وينو کڙيون هڻي. سڄي پارڪ کي ڏسڻ لاءِ پارڪ طرفان ٽرام ڪارون پڻ هلن. جن کي ٽريڪٽر چڪين. اهي ”ٽرام ڪارون“ ڊالر جي تڪيٽ تي سڄي پارڪ جو سير ڪرائين.

روزانو پارڪ ۾ شام جو ٽي بجي ڌاري پکين جو شو. کليل تماشو مفت ڏيکارين، جنهن ۾ گرا گرا پکي هارن بل Horn - Bill جهڙا ۽ گڙهن اچن پوڙهن طوطن جهڙا ”اڪٽر پکي“ ڪرتب ڪري ڏيکارين. مثال طور طوطن ۾ ڪو باسڪٽ بال ڪيڏي، ڪو توب هلائي، ڪو سائيڪل جي سواري ڪري، ڪو جهنڊو چاڙهي، ڪو راکٽ ذريعي چنڊ تي مٿي وڃي واپس ڏوڀ چٽيءَ ذريعي موٽي، ڪو ڪيبل ڪار ۾ چڙهي ڏيکاري. ٿي سگهي ٿو ته اڄڪلهه اڃا به گهڻا ۽ نوان نوان ڪرتب ڏيکاريندا هجن جو به چار سال اڳ جڏهن مون اهو شو ڏٺو هو ته ڪرتب ڪندڙ طوطن مان به چار ذري گهٽ سڪرات جي ويجهو هئا ۽ ايڏو وڏو ۽ پوڙها ٿي چڪا هئا، جو کائن هنن کان اڏامڻ ته ڪونه ٿي پڳو پر هلڻ کان به هلاڪ هئا.

ڪرتب ڏيکاريندڙ همراهه جي پهرين سڌ تي مجال آهي ڪو طوطن پڇري يا چڪي مان لهي اچي. پوءِ ٻئي يا ٽئي سڌ تي ”جائي“ (نر طوطي جو نالو) ۽ ”ملاڪا“ (مادي طوطيءَ جو نالو) هڪ ٻراڻو رکيل تڙ جي ٻر مان نڪري پهرين ٽپ ڏيئي تيل تي ٿي لٿا. پوءِ ڪرتب ڪندڙ همراهه وٽ پهچڻ لاءِ اڏامڻ بدران ٻرانگون پري ”واڪ“ ڪري ٿي ويا. سو ظاهر آهي ٽي چار سال اڳ جا اهي پوڙها جاني ۽ ملاڪائون ته هيئنر تائين مرحوم ۽ مرحياتون ٿي چڪيون هونديون.

هي پارڪ صبح جو نائين کان ڇهين تائين کليل رهي ٿي ۽ سنگاپور جي بس نمبر 250 شهر کان پارڪ تائين وڃي ٿي.

سنگاپور ۾ ڪيبل ڪار جو ڪرڻ

ڪيبل ڪار منهنجي خيال ۾ اهڙي تفريح آهي، جنهن ۾ نه فقط ايشيائي ملڪن جا پر يورپ، آمريڪا، آسٽريليا جا ٽورسٽ پڻ چڙهن ٿا. ڇو ته گذريل سال انهن ڪيبل ڪارن جو رسو (Cable) ٽٽڻ ڪري، ڪيبل ڪار جا جيڪي مسافر مري ويا هئا، تن ۾ اڌ کان وڌيڪ آمريڪن ۽ آسٽريلين هئا.

ڪيبل ڪار هڪ ننڍڙي ڏولي ڇهه کن ماڻهن جي ويهڻ جيتري ٿئي ٿي، جيڪا تمام مٿي بلنديءَ تي چڪيل لوهي رسي تي هڪ هنڌ کان ٻئي هنڌ تائين گهرڪي هلي. جن ملڪن ۾ جبل ٿين ٿا اتي هڪ جبل جي چوٽيءَ کان ٻئي جبل جي چوٽيءَ تائين اهي ڪيبل ڪارون هلن. جيئن جپان ۽ سئٽزلينڊ پاسي. پاڻ وٽ اسلام آباد ايوبيه ۾ آهي. هتي سنگاپور ۾ ڪيبل ڪار سنگاپور جي وڏي ٻيٽ کان مسافرڪڙي سمند ٽپائي ٻئي پاسي سينٽو سا نالي هڪ ننڍڙي ٻيٽ تي وڃي لاهي ٿي. سنگاپور پاسي هيءَ ڪيبل ڪار مائونٽ فيبر - فيبر جبل تان شروع ٿئي ٿي. جيڪا سندس پهرين اسٽيشن سڏجي ٿي. اها فيبر روڊ تي آهي. شهر کان ڏهه پنڊرهن منٽن جو مفاصلو آهي ۽ ٽئڪسي جو پاڙو پنج ڇهه ڊالر ٿئي ٿو. هونءَ شهر کان ڪيتريون ئي بسون پڻ وڃن ٿيون. جيئن ته ڏهون، ويهون، ٽيهون، ايڪٽيهون ۽ هڪ سؤ پنجويهون نمبر بس. فيبر جبل جي چوٽيءَ تي فقط بيهي سڄي سنگاپور ٻيٽ ۽ ٻي پاسي سمند جو نظارو ڪرڻ ئي هڪ دل لپائيندڙ شيءِ آهي. پر ڪيبل ڪار ۾ ويهي سنٽوسا ٻيٽ تائين وڃڻ ۾ اوسي پاسي جو ٻين ننڍڙن ٻيٽن ۽ چوڌاري سمند جو نظارو غور سان ڪرڻ جو موقعو ملي ٿو. هونءَ ته سنگاپور

پاڻ به هڪ ننڍڙو ٻيٽ آهي. پر سندس اوسي پاسي ان کان به ننڍا ننڍا ڪي ته ڪٿ جيڏا به، چوونجاهه ٻيٽارا آهن. ان کان علاوه ڪيبل هڪ اهڙي هنڌان به لنگهي ٿي، جنهن هيٺان سمنڊ جو اونهو چئنل آهي ۽ پاڻيءَ جا وڏا جهاز سنگاپور ڏي ايندا ويندا نظر اچن ٿا. ڪيبل ڪار وارو رسو جهازن جي کوهن کان گهڻو مٿي چڪيل آهي ۽ جيڪڏهن ڪنهن جهاز جا کوها وڏا آهن ته ان کي هن پاسي کان لنگهڻ جي اجازت نه آهي. پر گذريل سال هڪ دردناڪ حادثو ٿيو. مرمت لاءِ هڪ جهاز (Antiwetok نالي) جنهن جا پنهنجا کوها (Masts) هتان لنگهڻ وقت اتاهان نه هئا، سو ڪيبل ڪار جي رسن هيٺان 1981ع ۾ لنگهي سنگاپور جي ڪيبل شپ يارڊ ۾ ويو. مرمت کان علاوه پروگرام موجب هن جهاز ۾ ڪيتريون ئي وڏيون رٽوبڊليون Conversion پڻ ٿيون، جيئن ئي هو ٻئي ڪارگو کان علاوه ڊرلنگ مشينون (سمنڊ تي تيل کوٽڻ جا اوزار ۽ Rigs) پڻ کڻي سگهي بهرحال اهو ڪم ائين هو جيئن گهر جو ڪجهه حصو ڏاهي، پٽيون ۽ چٽيون مضبوط ڪري ماڙ اڏائجي. اهو ڪم ٻه سال کن هلندو رهيو ان بعد جڏهن جهاز شپ يارڊ (ورڪشاپ) مان نڪتو ته هڪ ته ان جي اوچائي توري وڌيل هئي، جيڪا لهندڙ وير (Ebb) ۾ ڪيبل ڪار جي رسن کي بلڪل نه چڙهي سگهي ها، پر جهاز جنهن وقت لنگهي رهيو هو ان وقت High _ Tide وڏي وير چڙهيل هئي جنهن ڪري جهاز ڪجهه مٿي ويو ۽ سندس کوها ڪيبل ڪار جي رسيءَ ۾ وڇڙي پيا، جهاز جيئن جيئن اڳيان رڙهندو ويو تيئن تيئن رسو چڪبو ويو ۽ آخر گهڻو سينجڻ ڪري وڊجي پيو ۽ ست کن ڪيبل ڪارون جيڪي ان وقت هلي رهيون هيون هيٺ ڪري پيون. ڪي سمنڊ ۾ ڪريون ته ڪي سنگاپور جي رسن ۽ گهاتن وٽن ۾ تڙي پڪڙي ويون. جيتوڻيڪ مدد لاءِ هڪدم فائبرگيڊ، هيلڪاپٽر، ۽ اسپيڊ لانچون پهچي ويون، پر ان هوندي به ست ماڻهون اڻ مري ويا ۽ تيرهن سخت زخمي ٿي پيا. هڪ ننڍو ٻار جيتوڻيڪ سمنڊ ۾ اچي ڪريو پر هيلڪاپٽر ذريعي ان کي ٻڏڻ کان بچايو ويو.

ڪيبل ڪار جي تواربخ

جهاز جي ان غلطيءَ ۾ ڪنهن جو ڏوهه ٿي سگهي ٿو، ڪجهه چئي نه ٿو سگهجي. هڪ ماڻهوءَ يا اداري جو به ڏوهه چئي سگهجي ٿو، ته گهڻن جو به مثال طور مٿان کان وٺي ڏسجي ته پهرين ڳالهه ڪيبل ڪار جا رسا اتان لنگهائڻ ئي نه گهربا هئا. جڏهن جهاز هيٺان لنگهن ٿا. پر ساڳئي وقت ان اداري جو به ڏوهه نه ٿو چئي سگهجي، جو آخرڪار اها ڪيبل گذريل ڏهن سالن کان پئي هلي ۽ هيٺان لنگهندڙ جهاز به خيال سان هليا پئي. ته پوءِ ڏوهه ان جهاز جي ڪيپٽن جو چئي سگهجي ٿو، جنهن کي گهٽ ۾ گهٽ پنهنجي جهاز جي عضون جي ته چڱيءَ ريت پروڙ هجڻ گهرجي ته ڪهڙو ننڍو ٿي ويو آهي ۽ ڪهڙو وڏو! ساڳئي وقت پائليٽ جو ڏوهه به چئي سگهجي ٿو جيڪو ان وقت جهاز کي شپ يارڊ (ورڪشاپ) کان ٻاهر ڪڍي رهيو هو. قاعدي موجب پرائي جهاز کي هلائڻ کان اڳ پائليٽ کي ان جهاز جي ڊيگهه، ويڪر، اونهائي، بلندي، تور ۽ انجن جي رفتار وغيره پڇڻ کپي ۽ پوءِ جهاز ٽپائڻ لاءِ هائوڪار ڪرڻ کپي. بندرگاهه وارن جو به ڏوهه چئي سگهجي ٿو، جنهن اهڙي جهاز کي وڏيءَ وير ۾ لنگهڻ کان منع نه ڪئي، جهاز کي چڪڻ وارن تگ _ بوت Tig _ Boats جو به ڏوهه چئي سگهجي ٿو. وغيره

بهرحال ان بعد سنگاپور وارن آئيندي جي حفاظت لاءِ جهازين توڙي بندرگاهه وارن لاءِ قاعدا قانون سخت ڪري ڇڏيا آهن. ۽ هاڻ پائليٽ اڃا به وڌيڪ پڙهيل لکيل ۽ قابل ڪٿڻ لڳا آهن، جن جو دنيا جي مختلف سمنڊن تي ڪيپٽن جي عهدي تي جهاز هلائڻ جو گهڻو تجربو هجي. ان مان اسان جي هڪ ڪليگ ڪيپٽن هرڊاس کي فائدو ٿيو جو سنگاپور بندرگاهه جي چونڊ ۾ هو به ڪڇي ويو ۽ ملائيشيا مان اسان وٽان نوڪري ڇڏي ڏنائين، اڄڪلهه هو سنگاپور ۾ رهي ٿو جتي رهڻ جو اسان مان ڪنهن کي شوق هجي يانه پر هن کي ۽ سندس زال کي تمام گهڻو هو. سنگاپور ۾ ڪيبل ڪار سسٽم جو ڪم سٽرلنڊ جي هڪ انجنيئر مسٽر وان رال (Von _

(Roll) جي سپردگيءَ ۾ سنگاپور جي حڪومت 1973ع ۾ شروع ڪرايو ۽ پندرهن فيبروري 1974ع کان ڪيبل ڪارون هلڻ شروع ٿيون، هي رسو سنگاپور ٻيٽ کان سينتوسا ٻيٽ تائين اٽڪل ٻه ڪلو ميٽر ٿيندو. جنهن تي اٽڪل چاليهه کن ڪيبل ڪارون اچن وڃن ٿيون. سندن رفتار ٽي ميٽر في سيڪنڊ آهي. ۽ ايندڙ ويندڙ رسيون (Cables) هڪ ٻئي کان ساڍا پنج ميٽر پري آهن. ڪيبل ڪارون (ڏوليون) اليڪٽرڪ ذريعي چڪرن ٿيون ۽ هر هڪ ڪار ساڍا چار سو ڪلو وزن کڻي سگهي ٿي. يعني ڇهن ماڻهن کان علاوه منجهس هڪ ٻه ٻار به ويهي سگهن ٿا. هونءَ ان حفاظت جو پهلو (Factor) تمام وڏو رکيو ويو آهي. ان ڪري هڪ ته انهن جي رفتار مقرر حد کان نه ٿي وڌي، نه پاڻهي رسا ٿي سگهن ٿا ۽ نه ئي وري ڪو ڏولي اڌ رستي تي تنگجي بيهي سگهي ٿي.

سينتوسا ٻيٽ گهمڻ

سينتوسا ٻيٽ ۽ سنگاپور جي وچ ۾ اڌ ڪلو ميٽر کن جو سامونڊي مفاصلو آهي ۽ فيري، بيٽي، لانچ ۽ ڪيبل ڪار ذريعي اتي ويهي وڃي سگهي ٿو. سينتو ملٽي لفظ آهي، جنهن جي معنيٰ آهي ”سڪون“ يعني آرام ۽ سڪون جو ٻيٽ. هونءَ ته هن ٻه ميل کن ڊگهي ۽ ميل کن ويڪري ٻيٽ جي ڪا به اهميت نه هئڻ ڪپي. خاص ڪري هن علائقي ۾ جتي ميلن تائين ان کان به ننڍا وڏا هزارين ٻيٽ انڊونيشيا، ملائيشيا، ۽ فلپائين تائين پکڙيا پيا آهن. پر سنگاپور وارن گهمڻ لاءِ ايل ٿورسٽن ۽ سياحن جي وندر لاءِ هن ٻيٽ تي پڻ ڪجهه شيون ٺاهي ڇڏيون آهن، جيئن هو پنهنجي وطن وڃي ڪجهه ته پنهنجي دوستن يارن کي چئي سگهن ته اسان هي به ڏٺو هو به ڏٺو. هر شيءِ وانگر هن ٻيٽ تي گهمڻ جي به ڪافي ٽڪيٽ رکيل آهي. ۽ ايل مسافرن مان هن ملڪ جي خوب ڪمائي ٿئي ٿي. ان کان علاوه ٻيٽ تي پهچڻ لاءِ ٽئڪسيءَ جو ڪرايو يا ڪيبل ٽار جي ٽڪيٽ تي خرچ ڌار ته هوٽل ۾ کائڻ پيئڻ تي ڌار. ڪڏهن ڪڏهن ههڙن ملڪن ۾ پئسي ڪمائڻ جا هي نمونادسي دل چاهيندي آهي ته اسان جي ملڪ ۾ خبر ناهي ڇا ڇا ڏسڻ لاءِ پيو آهي، رڳو ڪنهن نموني سان هر شيءِ ناهي، جوڙي، سڌاري صحيح طرح اشتهار بازي ڪئي وڃي ۽ ايل مسافرن جو امن امان جو بندوبست رکيو وڃي (جيڪا ڳالهه سڀ ۾ اهم آهي) ته اسان جو ملڪ ٿورسٽ _ انڊسٽريءَ مان ڪافي ڪمائي سگهي ٿو. سينتوسا ٻيٽ تي ننڍن ۽ وڏن جي وندر لاءِ جيڪي شيون آهن. انهن مان هڪ ته مونوريل (Rail_Mono) آهي. مونوريل عام ريل گاڏيءَ جهڙي ٿئي ٿي. فرق رڳو اهو آهي ته اها ٻن پٽن (Rails) بدران هڪ ئي پٽيءَ تي هلي ٿي. هن ريل ذريعي سڄي سنٽوسا ٻيٽ جو سير ڪري سگهجي ٿو. ان کان علاوه هڪ گولف گرائونڊ جيڪو اسان جهڙن غريب ملڪن جي غريب ماڻهن لاءِ گهڻي اهميت نه ٿو رکي، پر يورپ جي گتيل ملڪ جي امير ماڻهن لاءِ وڏي عياشي سمجهيو وڃي ٿو ۽ گولف راند ڪيڏن جا شوقين پنهنجن ملڪن ۾ پٽ (زمين) جي کوٽ سبب يا گهڻي سيءَ جي ڪري چپر جي نه ٿيڻ ڪري هن پاسي ڪهيو اچن. ويندي برونائي ملڪ جي آزاديءَ واري موقعي تي جڏهن انگلينڊ جو شهزادو چارلس برونائيءَ ۾ آيو ته پاڻ سان گولف راند جو سامان به کڻي آيو. چوٽه گهڻي بارش ۽ ڪيڏن جي وڏي ميدان جي ڪري هي علائقا تمام گهڻو سرسبز ۽ گولف ڪيڏن جي لائق آهن. ٻارن يا وڏن لاءِ سائيڪلون هلائڻ يا اسڪيٽنگ ڪرڻ لاءِ تمام ڊگها پڪا رستا ٺهيل آهن، جيئن سائيڪلنگ جا شوقين پنهنجو شوق پورو ڪري سگهن. ان کان علاوه چوڌاري سمند جا تانگها ڪنارا هجڻ ڪري ٽرڻ، بيٽي هلائڻ يا سرفنگ جهڙا شوق پورا ڪري سگهجن ٿا. سينتوسا ٻيٽ تي Wax_Museum ميڻ جا ٺهيل ٻوٽا پڻ رکيل آهن. جيئن لنڊن ۾ ميڊم ٽشو جو عجائب گهر آهي. هي ان جيڏو ته نه آهي، پر مڙئي جن اهو نه ڏٺو هجي آهي هي ڏسي سڌ پوري ڪري سگهن ٿا. منجهس ٻي وڏي لڙائيءَ جون اهم شخصيتون _ خاص ڪري جپاني هوبهو ساڳين شڪلين ۽ قد بت ۾ ميڻ جا ڏيکاريل آهن. 15 مئي 1942ع تي انگريزن جپانين جي آڻ مڃي ۽ لکت پڙهت ۾ انگريزن سنگاپور جو ٻيٽ جپانين حوالي ڪيو

هو. ان معاهدي وقت جيڪي شخصيتون ٻنهي ملڪن جون موجود هيون اهي هو بهو ان ئي حالت ۾ شڪلين ۽ ڪپڙن ۾ تيبيل جي چوڌاري ڏيکاريل آهن. ان بعد هيروشيما ۽ ناگاساڪي تي بم ڪرڻ بعد حالتن پيو رخ رکيو ۽ هاڻ جپانين کي اڻ مچڻي پئي ۽ سنگاپور جي ٻيٽ مان هٽ ڪڍڻا پيا. سنگاپور وري واپس ڪرڻ ۽ اڻ مچڻ جواهو معاهدو 12 سيپٽمبر 1945ع ۾ سنگاپور جي سٽي هال ۾ ٿيو. ان وقت جيڪي جپاني يا اميريڪن انگريز انڊين ۽ ملئي موجود هئا، اهي هوبهو انهن شڪلين ۽ ان وقت جي ڪپڙن ۾ ڏيکاريل آهن. جڻ سچا پچا ماڻهو هجن ۽ ائين لڳي ٿو ته اڄ اها ئي تاريخ ۽ سال 1945ع هجي. پورا چاليهه سال اڳ جو نظارو اڄ به ڏسي سگهجي ٿو. مونوريل جي چوٿون نمبر اسٽيشن تي اهو ميڻ جو عجائب گهر آهي. ۽ اتي ئي جيت جڻين جو گهر World - Inspectarium آهي جنهن اوسي پاسي جي ايشيائي ۽ ٻين گنڊن جا ڪيترائي قسمن قسمن جا جيت جڻا رکيل آهن. خاص ڪري پوپٽ گڏ ڪندڙن جي شوقينن لاءِ هتي گهڻو ڪجهه آهي.

اسان وٽ جتي ڪٿي ماتر آهي

مونوريل جي پنجين اسٽيشن وٽ فورت سيلوسو نالي انگريزن جي ڏينهن جو قلعو آهي، جيڪو انگريزن جوهورنار جي بچاءَ ۽ چڪاس لاءِ 1974ع ۾ ٺهرايو هو. ڏٺو وڃي ته هي شيون تواريخ جي شاگردن کي ئي مزو ڏئي سگهن ٿيون ۽ تواريخي اهميت کان منهنجي خيال ۾ ته هن کان وڌيڪ اهميت واري شيءِ ته هالا جو منزل گاهه آهي. جتي 1943ع ۾ سرچارلس نيپئر جي لشڪر نوشهري فيروز کان حيدرآباد ويندي وقت منزل ڪئي هئي ۽ پوءِ ٻئي ڏينهن حيدرآباد کان ويجهو مياڻي پيلي وٽ ميرن جي لشڪر سان مقابلو ڪيو هئائين، جنهن ۾ هوشوءَ جهڙا پهلوڻ مرويسون پر سنڌ نه ڏيسون جهڙا نعرا هڻي شهيد ٿي ويا ۽ سنڌ سو سالن کن لاءِ انگريزن جي ور چڙهي ويئي.

ٻاهر ايندڙ هر پاڪستانيءَ کي افسوس ٿئي ٿو ته ههڙن ملڪن جي مقابلي ۾ اسان وٽ ڪيتريون ئي تواريخي شيون ۽ جايون آهن؛ مونهن جي ڌڙي کان وٺي ڪوٽڏيجيءَ جي قلعي تائين، هڙاپا ۽ لاهور کان وٺي اروڙهه ۽ آمريءَ تائين، پنيور ۽ ڪاهوءَ جي ڌڙن کان وٺي سيوهڻ ۽ نٿي جي مقبرن ۽ مسجدن تائين، پر انهن کي ايتري اهميت نه ٿي ڏني وڃي جيتري ڏيڻ ڪپي. خير اهڙيون ٻيون به ننڍيون وڏيون شيون سينتوساپيٽ - بلڪه ٻيٽاري تي نظر اينديون آهن. جن جي ڏسڻ تي چڱي خاصي تڪيٽ رکيل آهي. هڪ ميوزڪ وارو قوهارو به آهي جنهن جو ذڪر ڪرڻ وسري ٿو وڃيم. ان مان رات جي وقت ميوزڪ سان گڏ پاڻي اچي ٿو ۽ رنگين بتيون به ڀرن ٿيون ڪجهه پاڪستاني نوجوان، هڪ دفعي، اهو ميوزڪ وارو قوهارو وڏي غور سان ڏسي سنگاپور جي سونهن، ترقي ۽ ماڊرن هجڻ جي واکاڻ ڪري رهيا هئا، اهو ڏسي افسوس ۽ تعجب ٿيو ته هن ويهه ٻاويهه سالن جي نوجوانن کي ڪهڙي خبر ته اڄ کان پنجويهه سال اڳ جڏهن هو اڃا جاوا به نه هئا ته ڪراچي ان کان به وڌيڪ صاف سترو ۽ سهڻو شهر هو ۽ ان کان به وڌيڪ سهڻو ميوزيڪل قوهارو ميٽروپول هوٽل جي ڀر واري چؤنڪ ۾ لڳل هو جنهن مان ميوزڪ ۽ پاڻيءَ سان گڏ مختلف رنگن جي روشني پڻ نڪتي ٿي. ان وقت سنگاپور جي ماڻهن جي ته ڇا مجال جو سنگاپور ته اڃا به Lime - Light ۾ نه آيو هو، پر چڱا خاصا مشرقي يورپي ۽ عرب رياست جا ماڻهو اهو قوهارو ڏسي / ٻڌي واٽڙا ٿي ويا ٿي. پر افسوس جو ان جي نه سرڪار پر گهور لهي سگهي ۽ نه اسين عوام قوهارو ته ڇا پر سڄو ڪراچي ڏينهن ڏينهن ماڊرن ٿيڻ بدران ڏاهه ڏوهه ۽ مسئلن جو شهر ٿيندو وڃي. اڄ ان چوڪ تي ان کان ڪا به وڏي ۽ جديد شيءِ هجڻ بدران پراڻي ڊنل ميوزيڪل فائونٽين (قوهاري) جون بچيل ڪٽ لڳل به شيخون ماتر ڪري رهيون آهن. اسان وٽ جتي ڪٿي خوشي ۽ سونهن بدران ماتر آهي.

سنگاپور جو زولاجيڪل گارڊن

سنگاپور ۾ چڙيا گهر پڻ گهمڻ وٽان شيءِ آهي ۽ نه فقط سنگاپور ۾ پر ملائيشيا ۾ پڻ ان چڙيا گهر جي هاڪ آهي. سنگاپور جي پرواري ملائيشي علائقن مان ماڻهو خاص چڙيا گهر ڏسڻ لاءِ سنگاپور ۾ اچن ٿا. کيس سڄي ايشيا جو سهڻو چڙيا گهر ته چئي نه ٿو سگهجي پر ائين ڪولمبو وارو هن کان زور آهي. پر تڏهن به ڏٺو وڃي ته هي به گهٽ ناهي ۽ اٽڪل ٽيهه هيڪٽرن (باهتر ايڪڙن) ۾ پکڙيل آهي. جنهن ۾ ڪيترن ئي قسمن جا جانور آهن. روزانو جانورن جو شو پڻ ڏيکاريو وڃي ٿو جنهن ۾ اورانگ اتان (ماڻهوءَ سان تمام گهڻو ملندڙ پولٽرا) هاتي، نانگ ۽ لڏڙا اهم ڪردار ادا ڪن ٿا. سنگاپور جو هي چڙيا گهر مندائي روڊ تي آهي ۽ شهر کان بسون ۽ ٽئڪسيون جام وڃن ٿيون منجهس چوڏهن سؤ کن جانور چيا وڃن ٿا. صبح جو ائين بجلي کان شام جي ڇهين بجي تائين ڏسندڙن لاءِ کليل رهي ٿو. پکين جي پارڪ وانگر هن جي به ساڍا ٽي ڊالر ٽڪيٽ آهي. هڪ ڳالهه آهي ته سنگاپور جي چڙيا گهر توڙي پکين جي پارڪ ۾ يا ويندي ملاڪا، ڪوآلا لمپور، جي چڙيا گهرن ۾ صفائيءَ جو ڏاڍو خيال رکيل آهي، ۽ جانورن جي پرگهور ۽ کاڌي خوراڪ جو پڻ تمام سنو بندوبست آهي. خيرسنگاپور ۾ ته وڏي ٽڪيٽ هجڻ ڪري ايڏي ڪمائي ٿيندي هوندي جو جانورن کي روزانو هڪ ويلو ڪنهن فائيو اسٽار هوٽل ۾ به ڪارائي سگهن ٿا. پر ملاڪا واري زو ۾ جتي ٽڪيٽ بنهه ناهي، اتي به جانورن کي سندن قد بت ۽ خوراڪ مطابق کاڌو ڏنو وڃي ٿو. ان ڪري چڙيا گهر جي رگوالي / نيڪيڊار سان گڏ جانور به صحتمند ۽ تندرست نظر اچن ٿا.

سنگاپور ۾ چيني ۽ جپاني باغيچا

سنگاپور جي پکين جي پارڪ ۾ هڪ ننڍڙو چيني ۽ هڪ جپاني اسٽائل جو باغيچو آهي. هنن باغيچن کي ڏسي چين ۽ جپان جي عام باغيچن جي آئيڊيا ٿي سگهي ٿي. چيني باغيچن جو نالو يو - هو - آيٿان آهي ۽ جورانگ ڍنڍ جي هڪ تيرهن هيڪٽرن جيڏيءَ بيشاريءَ تي آهي. هن باغيچي جو نمونو چين جي سنگ گهراڻي جي ٺهرايل پيڪنگ جي محلات جهڙو آهي. منجهس نون قبن وارو پڪوڊا (ٻڌن جو عبادت گهر)، چيني نموني جون اوڻاڻون ۽ اوتارا، ڳاڙهين ڪمانن واريون پليون ٺهيل آهن.

جپاني باغيچي جو نالو ”سيئي وائن“ آهي. جيڪو چيني باغيچي کان سڌ پند پري آهي. هن باغيچي جو نمونو ۽ نقشو بلڪل جپان جي روايتي باغيچي جهڙو آهي. پٿر جا ٽڪيل لائين، پاڻيءَ جي وهڪري ۾ ٿيل لسا پٿر، ڪاٺ جون پليون ۽ ڍنڍون باغيچي ۾ نظر اينديون.

مانگر مچن جو فارم

سنگاپور اچڻ سان هوٽل، ايئر پورٽ يا وڏن دڪانن تي ڪيترائي اشتهاري پنا ۽ ڪتابچا ملن ٿا جن ۾ سنگاپور جي هوٽلن، دڪانن ۽ مختلف گهمڻ جي جڳهين جي اشتهاري بازي هوندي آهي. انهن ۾ ٻين شين کان علاوه (جن مان ڪجهه جو مٿي ذڪر ڪري آيو آهيان.) مانگر مچن جي فارم جي پڻ واکاڻ ٿيل آهي مون پاڻ اهو ڪڏهن نه ڏٺو آهي پر هڪ دفعي منهنجا ڪجهه واقف ڪار حيدرآباد ۽ نواب شاهه کان سنگاپور گهمڻ آيا هئا. تن ڏينهن ۾ منهنجو جهاز سنگاپور ۾ هو سو ساڻن ملڻ لاءِ وڪٽوريا اسٽريٽ تي سندن رهائش واري هوٽل تائي پان Tai - pan تي پهتس، خبر پئي ته هو صبح ساڻن اڀر سرنگون روڊ تي مانگر مچن جو فارم ڏسڻ ويا آهن. ٿوري ئي دير ڪا لائونچ ۾ انتظار ڪيو هوندو ته هي اچي نڪتا. ڪانئن مانگر مچن جي فارم جو احوال ورتو، سخت بيزاريءَ مان ورائيائون. ”ته اها اجائي تعريف! اها اهڙي ته ڪا ڳالهه آهي ئي ڪونه جنهن لاءِ ماڻهو هلي وڃي رڳو چند واڳون پاڻيءَ ۾ تڙڳي رهيا هئا. اهڙا واڳون ته منگهو پير تي به پيا ڏوڙ پائين ۽ بنا ٽڪيٽ جي ڏسي سگهجن ٿا. هتي ته انهن جي ڏسڻ جي به ڳري ٽڪيٽ رکي اٿن. اڌ ڏينهن هڪ طرف ضايع ٿيو ته ٽئڪسيءَ جو پاڙو وغيره ٻئي طرف.“

گاله مون کي به دل سان لڳي ته واقعي کي کي شيون اهڙيون آهن جن ۾ پنهنجي ڪوشش يا نواڻ ناهي، جيتري ان ملڪ جي حڪومت طرفان ان جي ڏسڻ لاءِ ڪيل آهي. پر بهرحال تڏهن به ماڻهو وڃيو نڪري ۽ حقيقت تائين پهچڻ کان اڳ هر ڪوئي سوچيندو ته الائي مانگر مڇن جو فارم ڇاهونڊو. اهوئي ساڳيو حال مختلف ملڪن ۽ شهرن گهمڻ جو آهي. ڏهه پنڌرهن ملڪ ڏسڻ بعد هر هڪ کي اهوئي احساس ٿئي ٿو ته منجهن ڪا به نواڻ ناهي سڀ ملڪ ۽ شهر ڌري گهٽ هڪ جهڙا آهن. هر شهر ۾ ساڳا ريدين، واچن، ڪيمرائن ۽ ٽي وين جا دڪان آهن. اهي ئي چڙيا گهر ۽ سينما ٿيٽرن جا اڏا، اهي ئي ايئرپورٽن ۽ هوٽلن جا نمونا، اهي ئي تڪلف ۽ رڪ رڪاءُ جا طريقا. سنگاپور جهڙن ملڪن مڙيئي ٻين کان ڪجهه شيون اهڙيون مختلف رکي ڇڏيون آهن، جن کي ڏسي پئسا خرچ ڪرڻ وارو ٿو ترست پنهنجي ملڪ پهچي شرم کي پرڇاڻڻ لاءِ پنهنجن دوستن عزيزن کي سکائڻ ۽ هرڪائڻ لاءِ چئي سگهي ته بيلي ولايت ۾ واھ جو مزو هو. مون هي به ڏٺو ته هو به ڏٺو. سستائي به ڏاڍي هئي. واھ جا شاپنگ جا مزا هئا. سنگاپور ۾ چڙيا گهر به ڏٺم ته مانگر مڇن جو فارم به وغيره وغيره. (بيو پلاچا چوي ته هوٽلن ۽ ٽئڪسين جي اجائي خرچ ماري رکيو، اجايو ويس). پر يارو هن تي ويءُ، ويو ڪارڊ، سفرنامن جي دور ۾ سنگاپور توڙي هانگ ڪانگ يا دنيا جو ڪو ٻيو ملڪ اڄڪلهه گهمڻ ڪا اهم گالهه ناهي. گهر ويني تي وي، تان ملڪ ملڪ جا نظارا ڏسڻ ۾ وڌيڪ تفصيلي معلومات ملي ٿي. اهو ائين جيئن ڪو خرچ ڪري اس ۾ سڙي اسٽيڊيم ۾ ڪرڪيٽ مئچ ڏسڻ کان گهر ويني آرام سان تي وي تي ڏسي.

واپاري ترپ تي، يا نوڪري يا ڊيوٽيءَ جي سلسلي ۾ ڪو ولايتي ملڪ ۾ اچو ٿو نڪري، ته ضرور هيڏانهن هوڏانهن تنگون هڻي وقت گذاري، نه ته پنهنجي خرچ تي، پنهنجو وقت وڃائي پگ ٻڏي گهران نڪرڻ نسورو ٿي بيوقوفي آهي. ان کان بهتر اهو ئي مٿيون طريقو آهي - يعني گهر ويني ٿڌي چانو ۾ ولايت جا نظارا ٿي ويءَ تي، يا ڦوٽو ڪارڊن ۽ رسالن ۾ ڏسي دل خوش ڪري ڇڏي. يا وري ڪو سفر نامي جو ڪوڙو سچو ڪتاب پڙهي ڇڏي. باقي جيڪڏهن ڪو توهان کي ولايت گهمڻ جي صلاح ٿو ڏئي ته اهو پڪ توهان جو همدرد يا سچو ناهي. هو پنهنجو وقت ۽ ٽڪا ته وڃائي آيو آهي ۽ هاڻ چاهي ٿو ته توهان جو به خرچ ٿئي. توهان به پراين ملڪن جي ايئرپورٽ لائونچن ۾ وڃي ڏکا کائو ۽ تنهن اس يا سخت سرديءَ ۾ پڪن رستن تي ٽئڪسيءَ لاءِ رڙيون ڪريو.

ڪئپٽن رشيد ابڙي سان ملاقات

بهرحال هي سڀ سنگاپور جا ڪيل تماشا - يعني گهمڻ ڦرڻ جون جايون ۽ گهات گهات هيٺس هن سفر نامي ۾ لکي چڪو آهيان. نه ته ان مهل ننڍا اٿڻ لاءِ سنگاپور جي شهر بابت ٿوري دير ضرور سوچيو هوم. خاص ڪري سندس ماضي قريب ۽ ان سان گڏ پنهنجي ماضي قريب بابت پڻ، جنهن جو ڪجهه حصو سنگاپور ۾ گذاري چڪو هوس. پوءِ خبر ناهي ڪنهن وقت اک لڳي وئي ۽ سڄي ڏينهن جي ٿڪ ڪري يڪدم اهڙي گهاتي ننڊ وٺي ويئي جو درتي ڪنهن جي پرپور مڪن جي آواز تي هوش نه پئي آيو. در تي مڪن لڳڻ ۾ جڏهن بنهه ناپر نه آئي، ته پهرين ننڊ ۾ پوءِ اڌ سجاڳ ۽ اڌ ننڊ ۾ اهو محسوس ڪيم ته ڪو منهنجو در زور سان کڙڪائي رهيو آهي. اڪيون ڪولڻ ۽ هنڌ مان اٿڻ تي دل ٿي نه پئي چيو. ائين پئي لڳو جڏهن ننڊ صفا نه ٿي هجي. گهڻي اوجاڳي وانگيان اڪيون سڙي رهيون هيون. سمجهه ۾ نه پئي آيو ته واقعي ايترو جلد صبح ٿي ويو آهي يا ڪنهن آڏيءَ رات جو اچي اٿاريو آهي. پر اهو سڀ ڪجهه سوچڻ جو موقعو ڪٿي جو ٻاهران ڪو در کي اصل ٿڌڻ سان پيچڻ جي موڊ ۾ هو. جلدي بتي ٻاري اٿڻ سان وقت ڏٺم ته اڃا هڪ ٿيو هو - معنيٰ اڌ منو ڪلاڪ ڪو مس ستو هوس. Who کون؟ Saipa - ؟“ انگريزيءَ سان گڏ ملئيءَ ۽ اڙڏو ۾ ٻاهران واري کان پڇيم ته ڪير آهي.

”ٽيليفون“ (تنهنجو فون) ٻاهران جواب آيو. تيسين ڪنڊي لاهي در کولي چڪو هوس. سامهون ماٿوزي تنگ کان اڳ واري دور جو چين جو چرسي مهاندي وارو اڌڙوٽ چيني بينوهو. چڙ مان چيائين؛
 ”هيٺ هل ٽيليفون آيو آهي.“

”دل ۾ چيم ته چاچا ڪاوڙ ته نه ڪر. هڪ ته آئيندي هتي رهڻ جي غلطي هن جنم ۾ ته نه ڪبي. ٻيو ته اهو فون هن ويلي، هن ٿاڻي مون کي ڪير ڪندو. گهڻوشڪ ڪڻپتن ظهور ۾ هو. يا وري آصف ۽ ذوالفقار ۾ هو جيڪي ماني ڪاڻي ۽ ڊنر سيٽ وٺڻ لاءِ رات جو دير سان تنجم پگار وڃي رهيا هئا. ٿي سگهي ٿو انهن سان ڪو مسئلو ٿيو هجي. باقي ٻئي ڪنهن کي ڪهڙي خبر ته ائون سنگاپور ۾ آيل آهيان ۽ هتي رهيل آهيان. ريسپيشن تي رکيل فون ڪڍي هيلو ڪيم ته ٻئي طرف کان ظهور عالم يا آصف جو انگريزي يا اڙدوءَ ۾ آواز اچڻ بدران سنڌيءَ ۾ ڪڻپتن رشيد ڳالهائي رهيو هو.“

اسان جي ڳوٺ جو رشيد ابڙو جنهن جهاز جو ڪڻپتن آهي ان جي اڄڪلهه هيءَ روت آهي. يعني ڪراچيءَ کان جپان واري. رستي تي ايندي ويندي ڪولمبو، پينانگ، سنگاپور ۽ هانگ ڪانگ جي بندرگاهن تي پڻ ترسن. هيٺس سندس جهاز جپان کان واپس ڪراچيءَ ڏي موٽي رهيو هو. سنگاپور مان ڪجهه سامان ڪڍڻ ۽ ڪجهه مرمت ڪارڻ گذريل هفتي کان هو هتي ترسيل هئا. مونکي ان جي اوچتي خبر شام جو پيپلس پارڪ ۾ پيئي هئي. جتي ان جهاز جو سيڪنڊ انجنيئر ۽ چيف آفيسر شاپنگ ڪري رهيو هو. انهن ٻنهي چئن ڪنهن زماني ۾ مون سان گڏ پڻ Sail ڪيو هو. کين خبر هئي ته رشيد منهنجو ڳوٺاڻي آهي، سو انهن مونکي يڪدم ٻڌايو ته هن دفعي موڪلن تان جيئن ئي ڪڻپتن رشيد موٽيو ته کيس انگلينڊ واري روت ڏيڻ بدران هن جهاز تي رکيو اٿن.

ٻه ٽي مهينا اڳ جڏهن ائون هيڏانهن ملائيشيا اچڻ کان اڳ ڳوٺ موڪلائڻ ويو هوس ته رشيد موڪل تي هجڻ جي ڪري اتي مليو هو. پاڻ به ڏهاڪو ڪن سال جهازن تي Sail ڪري چڪو هو ۽ هر جهازيءَ وانگر هن جو به هاڻ پروگرام هو ته ٻارن ٻچن سان گڏ جهاز ۾ هيڏانهن هوڏانهن سڄي دنيا کي اورانگهڻ بدران هڪ هنڌ ڪناري جي نوڪري Shore job وٺي هڪ منو ٿي ويهجي. جيتوڻيڪ ڪناري جي نوڪريءَ ۾ تڪليف يا جوکو نه هجڻ ڪري پگهار سامونڊي نوڪريءَ جي چوٿين حصي جيترو به نه ٿو ملي، پر هڪ اهڙي عمر، حد يا حالت اچي ٿي جڏهن هر هڪ جهازي Settled زندگيءَ جي لاءِ ٻارن جي پڙهائيءَ جي لاءِ هيڏانهن هوڏانهن آفريڪا جي ٽينڊڙ ۽ اتر قطب جي يخ نما سرد بندرگاهن ۾ پٽڪڻ بدران هڪ هنڌ رهڻ چاهي ٿو. هڪ اهو به سبب آهي ته مون کي جيئن ئي ملائيشيا ۾ يڪا ٿي سال رهڻ جي آفر ٿي ته هليو آيس هيڏانهن اچڻ لاءِ رشيد پڻ خيال ظاهر ڪيو هو. پر هو ٿورو ٻڌ تر ۾ هو ته ملائيشيا ملڪ، ماحول، نوڪري ۽ ماڻهو ڪيئن هوندا ۽ ان وقت مونکي به ملائيشيا جي هن نوڪريءَ جي چڱي طرح پروڙ نه هئي ته ايا ڪيتري قدر اسان لاءِ صحيح ثابت ٿي سگهي ٿي ۽ ڪنهن حد تائين نٻاهي سگهجي ٿو. پر کيس چيو هوم ته اتي پهچي ڪجهه عرصي ۾ اتي جي حالتن جو جائزو وٺي توکي ان بابت سٺا ۽ خراب نقطا لکندس، جيئن انهن جي روشنيءَ ۾ پنهنجين حالتن سان پيٽ ڪري هيڏانهن اچڻ يا جهاز تي ئي Sail ڪرڻ بابت فيصلو ڪري سگهين. ملائيشيا پهچي جيڪو مون جائزو لڳايو سو منجهائيندڙ هو ۽ پلين ۽ ڪسين ڳالهين کي ساهميءَ جي مختلف پڙن ۾ وجهڻ سان ڪڏهن هي پڙ ڳرو ٿي ٿيو ته ڪڏهن هو پڙ. بهرحال اهي سموريون ڳالهيون رشيد کي لکڻ کان اڳ سندس جهاز جي نالي جي ڳولا ۾ هوس ته ڪراچي هيڊافيس يا هانگ ڪانگ، لنڊن، ترڪي، نيويارڪ جي ريجنل آفيسن کي لکي معلوم ڪجي ته رشيد ڪهڙي جهاز ۽ روت تي آهي. اڄ اوچتو اهو معلوم ڪري خوشي ٿي ته سندس جهاز فقط هن ڏور اوڀر جي روت تي آهي. پر بلڪل هن ئي بندرگاهه سنگاپور ۾ آهي. جتان

ٽي سگهي ٿو ته ملائيشيا جي بندرگاهه پينانگ ۾ به اچي. پينانگ فاصلي ۾ ملاڪا کان 320 ميل کن ٿيندو، سنگاپور وري به ويجهو آهي ۽ ملاڪا کان 200 ميل کن مس آهي. سو پيپلس پارڪ ۾ مليل جهازين کي مون اتي جو اتي دڪاندار کان پني پور وٺي ڪٽين رشيد لاءِ به ٽي سٽون لکي موڪليون ته اٽون فلاٽي هنڌ رهيل آهيان منهنجو هي فون نمبر آهي. مون سان فون تي ڳالهائڻ يا ٻئي ڏينهن سڌو ملاڪا پهچي وڃ جيئن توکي هتي جي واسطيدار عملدارن سان به ملائي سگهان.

سو اهي جهاز جا آفيسر گهمندا ڦرندا رات جو ٻارهين بجي جڏهن جهاز تي موٽي پهتا ۽ موٽڻ وقت رشيد جي حوالي منهنجي چئي ڪيائون. رشيد ان ئي وقت مون سان ڳالهائڻ چاهيو.

هن پاسي نوڪريءَ بابت ڪجهه ڳالهيون

سائس خوش خيبر عافيت ڪرڻ بعد ٻڌايو مانس ته هن ملڪ (ملائيشيا) جي هن نوڪريءَ جون هي هي ڳالهيون آهن؛

➤ جنهن اداري سان واسطو آهي اهو تمام وڏو ادارو آهي ۽ ان ۾ نوڪري ڪرڻ جو تجربو اڳتي هلي ڪم اچي سگهي ٿو ۽ ان بعد پنهنجي ملڪ يا ڌارين ملڪن ۾ سٺي پوزيشن حاصل ڪري سگهجي ٿي.

➤ پگهار سعودي عرب ڪويت يا ٻين عرب يا يورپين ملڪن جهڙو گهڻو نٿا ڏين پر ايترو آهي ته هن ولايت ۾ سٺو گذارو ٿي سگهي ٿو باقي بچت ڪجهه به نه.

➤ ملٽري ڪنٽونمينٽ ٽائپ زندگي آهي. يعني جتي نوڪري ۽ رهائش آهي اها جڳهه ملاڪا شهر کان ڀر ڀرو آهي. هڪ پنهنجي ننڍڙي دنيا آهي جتي سخت سڪيورٽي آهي. نوڪري ڪندڙ ۽ سندن فئملي لاءِ انڊر ڪلب، ڪئٽينون، راندين جا ميدان، لئبرريون، سٽنگ پول، پارڪ، جمناسٽڪ هال ۽ هوٽلون آهن. شهر جي گوڙ گهمسان کان پري هجڻ ڪري ڪن کي هيءَ سانت واري زندگي وڻي ٿي ۽ ٽن سالن جو هڪڙو مدو پورو ڪرڻ بعد ٻيو به ڪرڻ جي خواهش رکن ٿا. ڪن کي ته بنهه نٿي وڻي. هو سنگاپور يا آسٽريليا ۾ نوڪرين لاءِ واجهائي رهيا آهن. سو اهڙين ڳالهين لاءِ تون پاڻ ئي فيصلو ڪري سگهين ٿو.

➤ هتي ملائيشيا ۾ ڪجهه سالن کان جيتوڻيڪ سڀ اسڪول ۽ ڪاليج ملٽي زبان جا ڪري ڇڏيا آهن، پر ملاڪا شهر ۾ جيئن ته بين الاقوامي هوٽلن، ڪارخانن ۽ هن قسم جي ادارن ۾ فارينر ڪم ڪن ٿا سو انهن لاءِ هڪ انگريزي اسڪول جو پڻ بندوبست آهي.

➤ اسڪول جي في جيتوڻيڪ قاعدي موجب اڌ ٻارن جي مائٽن کي ۽ اڌ اداري کي پرڻي آهي. پر اڃا تائين سڄي في ادارو ئي پري پيو. ويندي اسڪول تائين ٻار ڇڏي اچڻ ۽ وٺي وڃڻ لاءِ بس رکي آهي.

➤ ملائيشيا جا ماڻهو محبتي ۽ سادا سباجهڙا آهن. ان ڪري هتي رهڻ ۾ اهو سڪون آهي. جيڪو اڄڪلهه دنيا جي فقط ايڪڙ ٻيڪڙ ملڪن، جپان، سئيدن، ناروي، چين ۽ ڪجهه سوشلسٽ ملڪن ۾ وڃي رهيو آهي.

➤ ملائيشيا مسلمانن جو ملڪ آهي ۽ هر هنڌ حلال شي ملي ٿي، سو هتي اهي ڏکيائون نه آهن جيڪي آمريڪا، جپان يا روس جهڙن ملڪن ۾ نوڪري ڪندي درپيش اچن ٿيون. يعني حلال گوشت به ڪجهه شهرن جي ڪن خاص دڪانن تان ملي يا وري ملڪي ايمبسيءَ جي معرفت.

➤ ملائيشيا ۾ نماز روزي ويندي ٻارن کي قرآن شريف سيکارڻ ۽ پڙهائڻ جو ڳوٺ ڳوٺ / ڪمپونگ ڪمپونگ ۾ بندوبست آهي.

➤ ملائيشيا ۾ پاڪستانين جي چڱي گهڻي عزت آهي، جو اڃا تائين هتي ڪنهن ورلي پاڪستانيءَ چوري چڪاري، چرس، جهڳڙي، ڦڏي يا بناويزا پاسپورٽ جي اچڻ جهڙو جدو ڪم ڪيو هوندو. جنهن کان انگلينڊ آمريڪا يا عرب ملڪن ۾ اسان لاءِ دانهن آهي ۽ اتي

- جو ماڻهو اسان مان هر هڪ کي شڪي نگاهه سان ڏسي ٿو. ان ڪري اهڙن ملڪن ۾ هڪ حساس ماڻهوءَ لاءِ رهڻ ڏکيو ٿيو پوي.
- ملائيشيا ۾ موڪلون هر سال نه ٿيون ملن، پر ٽن ٽن سالن بعد ڏين ٿا. اهو مدو پورو ڪرڻ تي پگهار سان گڏ ٽن مينهنن جي موڪل ڏين ٿا ۽ سڄي فيمليءَ جي اوت موت جي ٽڪيٽ پڻ.
- انهن موڪلن کان سواءِ سال ۾ پندرهن ڏينهن آرام ڪرڻ يا ملائيشيا گهمڻ ڪرڻ لاءِ موڪل ڏين ٿا. اهو دستور هن پاسي جي سڀني ملڪن؛ سنگاپور، برونائي، پاپنيوگني ۽ انڊونيشيا وغيره ۾ ساڳيو آهي. هن پاسي هر سال موڪل ان ڪري نه ٿا ڏين جو هڪ ته هي ملڪ پاڪستان کان پري آهي ۽ پاڙو ڳرو آهي. (ڪراچيءَ کان جدو فقط ٻه ڪلاڪ هوائي سفر آهي پر ڪراچيءَ کان ڪوالالمپور ڇهه ڪلاڪ آهي.) ۽ ٻيو ته هتي جي زندگي عرب ملڪن وانگر پور ۽ بندش واري ناهي. ان ڪري هتي وقت جلدي گذري ٿو. هتي گهمڻ ڪرڻ ۽ چر ڀر جي کليل آزادي آهي. موڊ ٿئي ته ڪوالالمپور هليو وڃي يا ڪيڊاح پينانگ هليو وڃي يا پيراق. ويندي جنهن وقت دل چوي ته پر وارن ڌارين ملڪن؛ سنگاپور، يا ٿائيلينڊ، انڊونيشيا يا فلپين بس، ٽئڪسي، يا هوائي جهاز ۾ اچي وڃي سگهجي ٿو.
- ملائيشيا دنيا جي بهترين Touroist _ Resorts مان هڪ آهي. جنهنجو چيو چيو نرالو ۽ گهمڻ وٽان آهي. خوشنصيب ماڻهو ويندي يورپ ۽ آمريڪا جي ڏورانهن هنڌن تان ڪهي ڏينهن ٻن جي جهلڪ لاءِ هتي اچن ٿا. ان خيال کان پاڻ ته چڻ وينائي هتي آهيون.
- پر ساڳئي وقت اها ڳالهه به آهي ته ٽي سال چڱو ڏوڏو عرصو آهي. پنهنجو اباڻو گهر، ڳوٺ ۽ وطن - ڪهڙو به هجي، ڪٿي به هجي ته هر انسان کي ياد اچي ٿو. نوڪريءَ جي نوعيت به ڪجهه اهڙي آهي، جو پنهنجي خرچ تي وڃڻ لاءِ به موڪل جي اميد نه برابر سمجهڻ کپي، جو جهجهي جوابداريءَ جي ڪري هڪ ماڻهوءَ جي غير حاضري به اداري کي ڪافي نقصان رسائي ٿي ۽ سڄو ڪم درهر برهر ٿيو وڃي. ان ڪري ٽن سالن جي اندر ڪنهن کي سخت مجبوريءَ جي حالت ۾ شايد موڪل ملي ته ٻي ڳالهه آهي ۽ اهو ٽن سالن جو عرصو گذارڻ ڪنهن لاءِ سولو آهي ته ڪنهن لاءِ ڏکيو.
- اداري طرفان سڄي فيمليءَ جي لاءِ فري ميڊيڪل ۽ انشورنس پڻ آهي.
- ٽن سالن بعد هر ڪو آزاد آهي. وڌيڪ ٽي سال نوڪريءَ جي لاءِ ٻنهي ڌرين جي گڏيل رضامندي لازمي آهي - يعني نوڪري ڪندڙ ۽ هتي جي حڪومت. جي نه ته نه. چو جو هونءَ ملائيشيا جي حڪومت جي قاعدو قانون به پاڻ جهڙن ملڪن جيان آهي ته جيسين پنهنجو ماڻهو ناهي تيسين ڌارئين کي رکجي. جيئن ئي پنهنجا ماڻهو تيار / Train ٿي وڃن ته ڌارئين جي نوڪري ختم. سو هنن وٽ جيئن ئي پنهنجا ڪنهن، چيف انجنيئر، ۽ پائيلٽ ٿيندا ته پنهنجي موڪل، سو هنن نوڪريءَ ۾ اهو خوف ۽ خطرو هر وقت رهي ٿو ته ٽي سگهي ٿو ته وڌيڪ ٽي ڇهه يا ٽو سال کن نوڪري ڪرڻ جو موقعو ملي سگهي يا پهرين ئي ٽن سالن بعد هتي جي به نوڪري ختم ته پنهنجي ملڪ جي نوڪريءَ تان به هٿ ڌوڻا پون.
- ٻهر حال پهرين ٽي سال هتي نوڪري ڪرڻ ۽ پاڪستان جي نوڪري قائم رکڻ جو هڪ اهو ئي طريقو آهي ته پاڪستاني نوڪريءَ مان ٽن سالن جي موڪل N.O.C وٺي اچجي. جيئن وري واپس ساڳي نوڪريءَ ۾ لڳي سگهجي.
- هونءَ ملڪ جي فائدي ۾ اهو آهي ته گهڻي کان گهڻا پاڪستاني هتي اچي نوڪري ڪن ته جيئن پنهنجي ملڪ جي هنن ملڪن ۾ نمائندگي رهي ۽ ساڳي وقت آسانجي ڇڏيل جاين تي ٻيا جونيئر پرموشن حاصل ڪري سگهن. آخر انڊين، بنگلاديشي، فلپيني ۽ سائوٿ ڪورين ان کان گهٽ پگهار ۽ ڏکين حالتن ۾ به ٻاهر نوڪري ڪن پيا.

مٿي جي سُر لاءِ سنگاپور ۾ دوا

”سو هاڻ دل ۾ سوچ ۽ پنهنجي گهر وارن سان به صلاح ڪر، جي بهتر سمجهين ته سڀاڻي پرينءَ هتان سنگاپور کان ٽئڪسي ذريعي ملاڪا هليو وڃ. ڇو جو ملاڪا پهچي نوڪريءَ لاءِ واسطيدار عملدارن سان آمهون سامهون ملندين ته نوڪري اتي جو اتي ملي ويندي، نه ته پوءِ انتظار ڪرڻو پوندئي، جيسين هتي جي حڪومت پنهنجا نمائندا ايترويو وٺڻ لاءِ پاڪستان موڪلي. جيئن اسان کي ان ڪري سال کن انتظار ڪرڻو پيو هو.“

”اسان جو دراصل پرينءَ هتان جهاز Sail پيو ڪري.“ ڪئپٽن رشيد ٻڌايو ۽ ان مونجهاري ڪري في الحال ڪو به فيصلو ڪري نه سگهيو.

”جهاز کي ڏينهن ٻن لاءِ ترسائي نه سگهندين؟“ مون پڇيو مانس. ”سوال ئي پيدا نه ٿو ٿئي. ڪلاڪ ٻه به لپت ڪرائي نه ٿو سگهان جو شيڊول ايڏو تائيت آهي. جو سنگاپور بندرگاهه واراڻي ڏکا ڏئي ٻاهر ڪيندا ۽ هوڏانهن ڪراچيءَ به پوري وقت تي پهچڻو آهي.“ ڪئپٽن رشيد ٻڌايو.

”پوءِ ملائيشيا جي بندرگاهه پينانگ يا پورٽ ڪلانگ ۾ اچين ته اتان ملاڪا ڪار ذريعي هليو اچجانءِ.“ مون صلاح ڏني مانس.

”اهو ته سڀ صحيح آهي پر بدقسمتيءَ سان هينئر موٽندي وقت اتي ترسڻو ناهي.“ ڪئپٽن رشيد ٻڌايو. ”بس رڳو ڪولمبو ۾ ٻارنهن ڪلاڪ کن ترسي پوءِ ڪراچيءَ پهچڻو آهي.“

”پوءِ!_“ مون کي پڻ سمجهه ۾ ڪجهه نه ٿي آيو. ”اٿون سڀاڻي صبح جو واندو آهيان سو ٽئڪسي ڪري ملاڪا هليو ٿو وڃان ۽ نوڪريءَ لاءِ رضامندي ڏيکاري اچان ٿو.“ رشيد پروگرام رٿيو.

”اهو ته پاڻ سٺو اٿون هتان سنگاپور کان شام ڌاري نڪرندس سو ملاڪا پهچندي رات تي ويندي. تون اسان جي گهر وڃي آرام ڪجانءِ. گهر جي ڪنجي گارڊ روم مان منهنجي نالي وٺجانءِ. اٿون کين فون ڪري ڇڏيندس. باقي ڪمرن جون چاٻيون در مٿان ملندءِ. کائڻ پيئڻ جو ڪجهه نه ڪجهه سامان ڪچن مان ملندءِ. نوڪريءَ لاءِ ضمانت گهرن ته منهنجو ۽ آصف جو نالو ڏجانءِ.“ مون سمجهايو مانس ۽ وڌيڪ خبرون روبرو يا خط ۾ لکڻ جو پروگرام رٿي موڪلايو سين.

ٽيليفون ڪري بس ڪيم ته ان وقت سامهون ڪئپٽن ذوالفقار ۽ آصف تي نظر پئي.

”ڪريو خبر هاڻ پيا موٽو ڇا؟“ مون پڇيو مان. ”بس يار دير ٿي ويئي، تنجمر پگار ۾ ننڍيون وڏيون هوتلون بند ٿي ويون هيون. پوءِ اهو شينتن وي ڏيئي ڪلفرڊ پيٽر تان وڃي نڪتاسين، تون ڪر خير؟“

”مون توهان جي ڳولا ۾ پوليس اسٽيشن فون پئي ڪيو،“ مون ورائيو مان ۽ پوءِ ڪئپٽن رشيد ابڙي جي فون جي خبر ٻڌايم ته هو ملائيشيا اچڻ ۾ دلچسپي رکي ٿو. اهو ٻڌي هو به خوش ٿيا ۽ وڌيڪ خبرون ٻئي ڏينهن لاءِ رکي رات جا باقي بچيل پهر سمهڻ لاءِ لفتن ڏي وڌيا سين.

ننڍ ته ايندي ايندي اکين مان وري هلي وئي هئي. ڪمري ۾ پهچي اهو محسوس ڪيم ته شام کان پيل مٿي ۾ سو ر اڃا جان نه ڇڏي هئي. سو وري پويان پير ڪري مٿي جي سو ر جي ڪا گوري وٺڻ جي لاءِ هيٺ چيني ڪلارڪ وٽ آيس جنهن هڪ ننڍڙو هٿڙو ڪتابن، چاڪليٽن ۽ سگريٽن جو پڻ هلايو پئي. ان وقت پاڻ مشغول هو. ڪنهن جهاز جا فليپينو جهازي سنگاپور جي ڪنهن سستي پب (شراب خاني) مان ٿرندا ٿاٻڙندا دخل تي پنهنجن ڪمرن جون چاٻيون وٺي رهيا هئا. ان وقت آفريڪي ملڪ جا ٻه شيدي جهازي ٽئڪسي مان لٿا. هو سنگاپور ۾ ڪنهن بينل يا ڏينهن ٻن ۾ پهچڻ واري جهاز تي نوڪريءَ لاءِ پهتاهئا. ڪمرا سڀ پريل هئا سو پوڙهي چيني ڪلارڪ کين واءِ. ايم. سي. اي ۽ ٻين اهڙين رهائشي جڳهين ۽ هوتلن جا نالا پئي ٻڌايا، جتي دنيا جي جهازين کي گهٽ اگهه تي رهائش ملي ٿي.

انهن کان واندو ٿيو ته مون مٿي جي سور لاءِ ڪنهن گوريءَ جي گهر ڪئيمانس، اسٽيرو، ڊسپرو، پئراسٽال، ساريدان، انجلين، پئناڊال، - مون تي ويءَ تان وقت به وقت ٻڌل اشتهاري گورين جا نالا ياد ڪري پڇيو مانس. پر پوڙهي وٽ ڪا به اهڙي شيءِ نه هئي! اهي گوريون ته آسٽريليا کان آمريڪا جي شهرن تائين، وچ آفريڪا کان ڏور اوڀر جي ملڪن تائين جتي ڪٿي ملن ٿيون. ڪنڊو، ڪپرو، ڪوسن جي ڳوٺن کان وٺي مڪي، ميامي، ۽ مدراس شهر جي دڪانن تي به ملن ٿيون. اچي اچي هتي نه. نيٺ چيو مانس: ”ڪجهه ته هوندءِ جنهن سان مٿي جو سُور لهي - ڪا سٽي ڦڪي يا ڪو پورو چورو. ڪو خاڪو خمير يا ڪو بام ترياق؟“

ان تي هن هڪ ننڍڙي بام جي شيشي ميز جي هيٺئين خاني مان ڪيڊي منهنجي حوالي ڪئي. شيشي جي مٿان واڳهه Tiger جي شڪل ٺهيل هئي ۽ مٿانئس ٽائيگر بام لکيل هو. بس بس مهرباني! ”ڪائٽس جگ مشهور“ ٽائيگر بام وٺي پنهنجي ڪمري ڏي موٽيس.

ٽائيگر بام ۽ گارڊن

ٽائيگر بام لاءِ مشهور آهي ته اهو ڪيترن ئي مرضن لاءِ يڪ ٽڪ علاج آهي. مٿي جي سور کان وڇونءَ جي ڏنگ تائين، سندن جي سور ۽ رهنڊ رانيوٽي کان وٺي ٽڏيل چاتي ۽ بند ٿيل نڪ جي علاج لاءِ ورهين کان هي بام هلندو اچي. جنهن جا اشتهار ڪيترن ئي ملڪن جي اخبارن، رسالن، ٽي وي، فلمن ۽ پٽين تي نظر ايندا. گڏيل هندستان تائين - بلڪه ان کان پوءِ به ڪيترن ئي سالن تائين اهو بام ۽ ڪمپنيءَ جون پيون به ڪجهه دوائون پاڪستان ۾ هلنديون رهيون. اڄ به ٽائيگر بام ۽ ان ڪمپنيءَ جون پيون به ڪجهه دوائون پاڪستان ۾ هلنديون رهيون. اڄ به ٽائيگر بام جا ڪجهه پراڻا اشتهار ريل لنڪهندي وقت ڪراچي ۽ حيدرآباد جي پٽين تي نظر اچن ٿا. سنڌي هندن جي گهرن ۾ اهو تمام گهڻو استعمال ٿيندو هو جو هندو واپاري ولايتن مان موٽڻ وقت سنگاپور، هانگ ڪانگ، ملايا، انڊونيشيا، برما جهڙن ملڪن مان اهو ننڍڙي ڊبئيءَ وارو، اچي رنگ جو تڪي خوشبوءِ/بدبوءِ وارو بام گهرو علاج لاءِ وٺي ايندا هئا. اڃا جڏهن ته انگريزي دوائن ايتري ترقي نه ڪئي هئي ۽ نه وري اهي اڃا عام ٿيون هيون ته هي بام ئي گهر جي اهم ضرورتن مان هڪ سمجهيو ويندو هو. اڄ جڏهن ته انگريزي دوائون اوج تي پهتل آهن تڏهن به هي بام - ملڪن مان سڀ کان گهڻو سنگاپور ۾ ۽ قومن مان سڀ کان گهڻو چين ۾ ۽ ٻئي نمبر تي ملئي ۽ تامل ماڻهن ۾ گهڻو مشهور آهي ۽ هن صديءَ جو وڏو حصو، هن دوا، مريضن کي آرام پهچايو هجي يا نه، پر هن بام ملڪن کي چڱو ٺاڻو ڪمائي ڏنو آهي. هي بام ماڻهن جي ڏانن جي سور، مٿي جي سور، ڪنگهه، سي سڪنيس جو علاج ڪري سگهيو هجي يا نه پر بام جي ايجاد ڪندڙ/ناهيندڙ ملڪن جي غربت جو علاج ضرور ڪيو آهي.

لونگن ۽ جوهر جي تڪي خوشبوءِ جهڙي هن بام (ٽائيگر بام) جي نالي سان سنگاپور ۽ هانگ ڪانگ ۾ هڪ باغيچو - ٽائيگر بام گارڊن - پڻ دنيا ۾ مشهور آهي. جنهن کي ڏسڻ لاءِ ماڻهو هلي سنگاپور ۾ اچن ٿا. هن باغ ۾ وڻ ٿڻ ۽ سهڻن ٻوٽن کان علاوه چيني، ديومالائين، Mythology جا هوبهو ساڳي قد ڪاٺ جا جانور ٺهيل آهن. باغ ۾ گهڙڻ سان ئي هڪ واڳهه Tiger وڏي بلا (اجگر) کي ڪاٺڻ لاءِ تيار نظر ايندو - جيڪا غمن، مشڪلاتن ۽ ڏڪن جي علامت آهي. هڪ حوض ۾ ماڻهو چار سان جل - پريون ڦاسائيندو نظر ايندو ۽ ٻيا به ڪيترائي پرين جي قصن جا پٿر ۽ سيمنٽ جا ٺهيل جانور نظر ايندا.

سنگاپور وارو ”ٽائيگر بام گارڊن“ پاسر پنجانگ روڊ تي آهي ۽ وچ شهر کان ڏهين، ٽيهين، هڪ سؤ ٽيٽاليهه، هڪ سؤ پنجيتاليهه ۽ ٻه سؤ نمبر جون بسون چائنا ٽائون ۽ ويسٽ ڪوسٽ واري رستي کان ٿينديون اتي پهچن ٿيون. باغ ۾ داخلا لاءِ ڪابه في، ٽڪيٽ رکيل ناهي ۽ صبح جونائين کان شام جو چهين تائين پبلڪ جي ڏسڻ لاءِ کليل رهي ٿو.

ڏور اوڀر جي ملڪن جي هيءَ عومي دوا ۽ باغيچي جو ايجاد ڪندڙ ۽ ٺاهيندڙ ”آ_ بون_ ها“ (Aw Boon Haw) نالي هڪ چيني هو جنهن پنهنجي اڏايل سلطنت جو پايو رنگون شهر کان وڌو. رنگون شهر برما جي گاديءَ جو هنڌ آهي. جتي آخري مغل شهنشاهه، بهادر شاهه ظفر پٽ دفنايل آهي. ”ٽائيگر بام سلطنت“ جي مالڪ ”آ_ بون_ ها“ جو پيءُ اصل چين جي فوجيان Fujian علائقي کان لڏي برما 1870ع ۾ آيو، جتي هن پيٽ قوت لاءِ چيني دوائن جو هڪ ننڍڙو دڪان کوليو. 1880ع ۾ هن House of Tiger جي نالي سان مختلف قسمن جون دوائون هلائڻ شروع ڪيون. 1883ع ۾ هن کي پهريون پٽ ڄائو جنهن جو نالو Boon Haw (طاقتور واڳهه) رکيائين. واڳهه (ٽائيگر) هن پاسي ڏي، يعني ڏور اوڀر جي ملڪن ڏي، چينين جي عقيدتي موجب تمام اهم جانور سمجهيو وڃي ٿو. چئن سالن بعد کيس ٻيو پٽ Boon _ par (طاقتور چيتو) ڄائو. پوءِ هنن ٻن پائرن اڳتي هلي ٽائيگر بام جي نالي سان محل محلاتون ۽ ايتري کڻي ملڪيت ٺاهي جو سنگاپور جي تاريخ ۾ هي گهراڻو امير ترين سڏجڻ لڳو. سندس تڙيد مارڪ ٽائيگر کان ايشيا جي ڪروڙها ماڻهو واقف ٿي ويا. سندن پيءُ 1908ع ۾ ئي مري ويو، جڏهن هي پائر ايڪويهين ۽ پنجويهين سالن جا ٿيا هئا. سندس مري وڃڻ کان پوءِ جيڪو هلڪو ڦلڪو اباڻو ڏندو هو سو هنن پائرن جي هٿ ۾ آيو. ٻنهي پائرن جي شخصيت ڪجهه اهڙي آڌار پري هئي، جو هڪ ٻئي جي مدد سان ڏينهن ڏينهن ڏنڏي کي وڌائيندا ويا.

چيني ۽ مغربي طب جي اصولن ۾ ٻنهي جو گهڻو مطالعو ۽ مشاهدو هو ۽ ان کان علاوه ڪيترن ئي چيني ۽ برمي دوائن جي نسخن کان چڱي طرح ڄاڻو هئا سندن پهرين ايجاد ٽائيگر بام هو، جنهن کين ايترو ته ڪمائي ٺاڻو ڏنو جو سنگاپور ۽ باليءَ کان جاوا ۽ سماترا تائين، هندستان ۽ مالديپ پيٽن کان برما ۽ چين تائين ٺاڻي جون خرچيونون پرڻ لڳا.

ٽائيگر بام ۾ بنيادي شيون جوهر Menthol، چندن، ڪافور Camphor ميٽ ۽ جيلي Vaseline آهن. باقي ٻيون اهم شيون گجهيون رکيون ويون آهن ۽ جيتوڻيڪ بام ٺاهيندڙن ڪڏهن به لکت ۾ يا زباني ان ڳالهه جو اقرار نه ڪيو، پر هن تر جا ماڻهو خاص ڪري چيني سمجهن ٿا ته هن بام ۾ ٽائيگر (شينهن) جي جسم جا ڪجهه پينل حصا پڻ پيل آهن ۽ چيني لوڪ ڪهاڻين مطابق ٽائيگر کي قدرت طرفان اها غير معمولي طاقت مليل آهي، جو هو پنهنجي شڪل بدلائي هر قسم جي دشمن کي مات ڏئي سگهي ٿو. سو جتي ”ٽائيگر“ جي نالي پٺيان ماڻهن جو ايدو اندو عقيدو هجي اتي ڊبلين ۾ ٺلهي خاڪ به مڪمل شفا نه ته مريضن کي گهڻو ڪجهه تسلي ۽ سکون ڏئي سگهي ٿي. ٽائيگر بام دوا مان اڻ ميو ٺاڻو ڪمائڻ بعد هنن پائرن ٻيون به ڪيتريون ئي دوائون ٺاهي وڪڻڻ شروع ڪيون.

1926ع ۾ ٻئي پائر رنگون چڙي سنگاپور لڏي آيا، جتان سندن دوائون سولائيءَ سان ڏورانهن هنڌن تي پهچڻ لڳيون. پاڻ دوائن جي پهرين فئڪٽري اينگ_ اون_ ٽانگ (هميشه سکون وارو گهر) جي نالي سان ”چائنائون“ جي وچ ۾ نيڀ روڊ تي ٺهرايائون جتي ڪارخاني ۾ ڪم ڪرڻ لاءِ سستي اگهه تي چيني مزور مليا ٿي. چين ۾ غربت ڪري اتان ٿورا ٿورا ٿي چيني ماڻهو سنگاپور ۽ ٻين اوسي پاسي وارن ملڪن ۾ پورهئي خاطر اچي رهيا هئا ۽ جيئن ته جهازراني ۽ واپار وڌي ڪري سنگاپور ڏينهن ڏينهن ترقي ڪري رهيو هو، سو هي پائر سولائيءَ سان پنهنجون دوائون هند، سنڌ، بنگال، بهار کان وٺي سريلنڪا، جاوا، سماترا، فلپين، سيليبس، بورنيو، برونائي، ۽ هانگ ڪانگ چين تائين موڪلڻ لڳا. ۽ پوءِ ويندي ڏکڻ آفريڪا جي ملڪن ڏي ۽ اڳتي هلي يورپ ۾ به هنن جون دوائون مشهور ٿي ويون.

۽ هاڻ جيئن ئي سندن واپار دوائن جي سامان ۾ پڪو ۽ ٻڌڻي ويو ته هي پائر ان کان علاوه ٻين ڌنڌن ۾ به گهڙڻ لڳا. انهن ڏينهن ۾ هڪ چيني اخبار Sin _ Poh (استار نيوز) نالي تمام مشهور هئي ۽ چوٽيءَ جي تيرهن اخبارن مان هڪ سمجهي ويندي هئي. ٽائيگر بام جي مالڪ ”آ_ بون_ ها“ ان اخبار ۾ گهڻي کان گهڻو پئسو لڳايو ۽ آخر ۾ اها سڄي اخبار پنهنجي

نالي خريد ڪئي. اخبار کان علاوه هنن انشورنس ۽ زمين جي خريداري جو ڪم پڻ شروع ڪيو. جيئن جيئن هنن جو پئسو وڌندو ويو تيئن تيئن گهر جايون، باغ، زمينون ۽ سندن مان مرتبو پڻ وڌيو. هر هڪ پاءُ چار چار زالون رکيون ”بون ها کي اٺ ٻار ٿيا ۽ بون پار کي چار. هنن ايشيا جي هر وڏي شهر ۾ محل نما گهر ٺهرايا. وڏي ۾ وڏو گهر هانگ ڪانگ ۾ ٺهرايائون جنهن جي اڳيان پنڊرهن ايڪڙن جو تہ فقط باغيچو هو. هانگ ڪانگ ۽ سنگاپور جهڙا بيت نما ملڪ جتي زمين ايڏي مهنگي آهي جو ٻن ڪتن جيڏن ٻن ڪمرن واري فليٽ جي ئي لکها ڊالر قيمت آهي. سو اتي ايڏا وڏا محل نما گهر راجا يا انهن جي برابريءَ جا ماڻهو ئي ڌاري سگهن ٿا.

هائوس آف جيبڊ

اهڙيءَ طرح سنگاپور ۾ به سندن ٻه محل نما گهر هئا. هڪ جيبڊ پٿر جو گهر House of Jade - جيڪو نسيم روڊ تي آهي ۽ ٻيو ها - پار - ولا يعني ٽائيگر بام گارڊن - جيڪو پاسر پنجنگ روڊ تي آهي. سنگاپور ۾ ايندڙ ماڻهو پنهي کان چڱي طرح واقف آهن. ٽائيگر بام گارڊن جو تہ مٿي ذڪر ٿي چڪو آهي. باقي جيبڊ پٿر جيڪو سائي رنگ جو ٿئي ٿو، هن پاسي قيمتي ۽ اهم شين مان سمجهيو وڃي ٿو. هانگ ڪانگ، ٽائينڊ ۽ سنگاپور، وغيره ۾ ان پٿر مان گوتم ٻڌ جا ٺهيل مجسما ۽ سينگار جون شيون تمام گري اڳهه تي ملن ٿيون. هائوس آف جيبڊ ۾ ان قسم جون شيون نمائش لاءِ رکيل آهن جيڪي ٽائيگر بام جي مالڪ پنهنجي شوق لاءِ گڏ ڪيون هيون. پاڻ سنگاپور جو هي گهر 1927ع ۾ ٺهرايائين ۽ سندس ڊيزائن ۽ نمونو هو بهو آمريڪا جي وائيت هائوس جهڙو رکيائين. ان جي ٺاهڻ جو ڪم پڻ هڪ آمريڪن آرڪيٽڪ انجنيئر جي سپرڊ ڪيو هئائين. ان ڪري هن گهر کي مقامي ماڻهو وائيت هائوس ئي سڏين ٿا. پر ڌارين ولايت ۾ هي گهر جيبڊ - پٿر جي شين جو گهر سڏيو وڃي ٿو. جيئن ته ٽائيگر بام گهر اڻڻي جي هنن پائرن کي واپار خاطر ڪيترن ئي ولايتن ۾ وڃڻو پوندو هو سو اتان هو ڪيتريون ئي جيبڊ، هيرن ۽ پٿرن جون سوکڙيون وٺي ايندا هئا. بون - ها جڏهن 1932ع ۾ ٽائيگر بام مرهم جو وڪرو پهريون دفعو شنگهائيءَ ۾ شروع ڪيو، تڏهن کان هن چين مان جيبڊ پٿر جي ڪم جون شيون اٿڻ شروع ڪيون. هي ان جي خريداري ۾ ايڏو ته مشهور ٿي ويو جو چيني ماڻهو ان قسم جون قيمتي شيون ۽ هٿ جا هنر ”بون ها“ وٺ ٿي وڪري لاءِ گڏي ايندا هئا. اهڙي طرح هن وٽ ان قسم جون شيون ايتريون ته گڏ ٿي ويون جو 1945ع ۾ هائوس آف جيبڊ جڏهن پهريون دفعو عام پبلڪ جي ڏسڻ لاءِ کوليو ويو ته کين خبر پيئي - سڄي دنيا ۾ ڪنهن اڪيلي ماڻهوءَ جو وڏي ۾ وڏو نمائش گهر هو.

هن گهر ۾ رکيل جيبڊ پٿر جي ناياب شين کي تازو 1949ع ۾ اتان ڪٺائي سنگاپور جي قومي عجائب گهر National Museum ۾ رکرايون ويون آهن. جيئن اتي اڃا به گهڻي کان گهڻا ماڻهو ڏسي سگهن تواريخ ۾ هن کان اڳ جيبڊ پٿر جون اهي شيون فقط هڪ دفعو اڳ ان گهر مان نڪتيون هيون جڏهن جپانين سنگاپور تي قبضو ڪيو هو. نوڪرن چاڪرن جلدي جلدي ان نازڪ ۽ قيمتي سامان کي اخبارن ۾ ويڙهي کوڪن ۽ ڊبڻ ۾ بند ڪري گهر جي هيٺان ٺهيل Basement (بهری) ۾ رکي ڇڏيو هو. جنگ پوري ٿيڻ بعد جڏهن ٽائيگر بام جا مالڪ سنگاپور موٽيا ته هنن کي اهو مڙڻي سامان کوڪن ۾ بند ٿيل بندرگاهه جي ڀر ۾ هڪ گدام ۾ صحيح سلامت نظر آيو. اهو هڪ اهڙو راز آهي جنهن جي اڄ ڏينهن تائين خبر پئجي نه سگهي آهي. هونءَ سنگاپور جو ”ٽائيگر بام گارڊن“ به ٻي وڏي لڙائيءَ ۾ جپانين ڪافي تباهه ڪري ڇڏيو هو. اڄ جو جيڪو اسان ڏسون ٿا اهو حڪومت مرامتون ڪرائيندي اچي ۽ کيس ذري گهٽ ان ساڳي شڪل ۽ رنگ روغن ۾ رکندي اچي.

ٽائيگر بام مرهم جي مالڪ مسٽر ”آ - بون - ها“ سنگاپور وانگر هانگ ڪانگ ۾ به ٽائيگر بام باغ ٺهرايو هو. جيڪو البت اڄ به ساڳي شڪل ۾ آهي. اهو باغ سنگاپور واري باغ

کان اڳ نهرائي پوءِ ساڳي چيني آرٽسٽ مسٽر ”ڪو ووڪ ون شان“ کان 1931ع ۾ سنگاپور جي باغ تي ڪم شروع ڪرايو ويو. دراصل اهو آرٽسٽ مسٽر ”آ - بون - ها“ جي چين واري شهر Swatow جي فئڪٽريءَ ۾ ڪم ڪندو هو.

ٻي وڏي جنگ ۾ جڏهن چيائين سنگاپور تي قبضو ڪيو هو ته ان کان اڳ ئي بين امير چيني واپارين وانگر هي ٻئي پاڻ پڻ سنگاپور ڇڏي پڄي ويا هئا. مسٽر بون پار (طاقتور چيتو) ته رنگون ۾ ئي پوءِ ٽڪي پيو ۽ 1944ع ۾ اتي ئي گذاري ويو. پر وڏو پاءُ ”بون - ها“ (طاقتور ٽائيگر) هانگ ڪانگ پڄي ويو. جتي جيتوڻيڪ جهلجي پيو هو، پر پنهنجي سني پاليسيءَ ڪري پڄي ويو. جنگ کان پوءِ ٽائيگر صاحب اڪيلي سر پنهنجي خانداني ملڪيت ۽ واپار کي وري سڌارڻ شروع ڪيو. جيتوڻيڪ ڪن ڪن نقصانن جي - جيڪي ڪين چين ۾ رسياءَ انهن جي ته وري تلافِي هر گز نه ٿي سگهي. سو مسٽر ”بون - ها“ چين کي پاسيرو ڪري پنهنجي واپار کي بين اوسي پاسي جي ملڪن ۾ وڌيڪ پکيڙيو.

هن پاسي ملائيشيا، سنگاپور، هانگ ڪانگ ڏي ”جنگ خيا“ Chung Khiaw نالي بئنڪ تمام مشهور آهي. اها پڻ مسٽر آ - بون - ها يعني (ٽائيگر صاحب) 1950ع ۾ هانگ ڪانگ ۾ کولي هئي، جنهن جون اڄڪلهه شاخون ڪيترن ئي هنڌن تي آهن. ساڳي وقت هن هانگ ڪانگ جي اخبار: هانگ ڪانگ اسٽينڊرڊ ۽ سنگاپور جي اخبار: ٽائيگر اسٽينڊرڊ ۾ پڻ پئسو لڳائي رکيو. (هانگ ڪانگ واري اخبار ته اڃا تائين هلي پئي پر سنگاپور واري بند ٿي وئي.) ان کان علاوه گهر نهرائڻ ۾ پڻ تمام گهڻو پئسو لڳائيندو آيو - جن کي محلات سڏيندو هو. مرڻ وقت سندس اهڙا چويهه محلات هئا.

مسٽر آ - بون - ها جي اها وڏي ڳالهه هئي ته هو خير خيرات ڏاڍا ڪندو هو. غريبن غريبن کي سنئون سڌو پئسا ڏيڻ کان علاوه اسڪولن، اسپتالن، ۽ پوڙهن ماڻهن جي گذر سفر لاءِ پنهنجي زندگيءَ ۾ ئي ڏهه ملين ڊالر کن خيرات طور ڏنائين ۽ نه فقط سنگاپور ۾ پر ڏکڻ اوڀر جي مڙني ملڪن ۾ سندن سخاوت مشهور هئي. سندس اهو مشهور قول هئو: ”انسان جيڪو ناڻو جنهن قوم مان ڪمائي ٿو، کيس ڪپي ته اهو ناڻو ان تي ئي خرچ ڪري.“

مسٽر بون دل جي دوري ڪري 1954ع ۾ هن جهان مان لاڏاڻو ڪري ويو. پر هزارين غريب ڪٽنبن کي سندس ٿورا ۽ مددون اڃا تائين ياد آهن. لکين ماڻهو سندس ڇڏيل اخبار پڙهن ٿا ۽ سندس بئنڪ مان فائدو وٺن ٿا. ان کان به گهڻا گهڻا سندس دوا ”ٽائيگر بام“ وغيره مان مٿي جو سور، هڏن جو سور، ٿڌ زڪام وغيره جو علاج ڪن ٿا. انهن مان هڪ شايد ائون به آهيان جنهن کي سنگاپور ۾ ان رات نفسياتي طرح يا واقعي سچ پچ نرڙ تي لڳايل ٽائيگر بام جي هڪ مگ فرحت بخشي ۽ وري گهاتي ننڊ ۾ سمهي رهيس. هينئر جڏهن ڳالهه نڪتي آهي ته ان بابت يڪي ڊگهي بڪ لکي پڙهندڙن کي مٿي ۾ سور وجهي وينو آهيان.

سنگاپور جو ڄاڻنا ٿاڻون

ٻئي ڏينهن صبح جو تيار ٿي نائين بجي ڌاري نيرن لاءِ هيٺ هٽل ۾ آيس. رات وارو پاڪستاني انجنيئر به پنهنجي نئين جهاز جي ٻين ساٿين سان گڏ هڪ ٽيبل تي ويٺو هو. منجهن هڪ انڊين چيف آفيسر فيمليءَ سان هو، هڪ انڊين ٿرڊ انجنيئر هو ۽ ڪجهه ٻيا به. سڀني سان مختصر طور ”هيلو، هيلو“ ڪري ڪنڊ ڪا هڪ ٽيبل تي اچي بيٺس. بئري کي چانهه ڊبل روٽيءَ جا ٻه ٽي سيڪيل پترا ۽ فراءِ بيضو آڻڻ لاءِ چئي انتظار ڪرڻ لڳس. ايتري ۾ اصف به اچي نڪتو ۽ پروگرام ٺاهيو سين ته نيرن بعد هرڪو الڳ الڳ پنهنجن ڪمن لاءِ نڪري وڃي. ڇو جو وقت تمام ٿورو آهي. پوري ٻين بجي پنهنجي ٽئڪسيءَ وارو ڊرائيور پاڻ کي وٺڻ لاءِ پهچي ويندو، ۽ ٻين بجي ڌاري جڏهن هتان نڪرنداسين تڏهن سنگاپور ۽ جوهور جي بارڊر واري پل (Cause - Way) تي ٽين بجي مس پهچندا سين ۽ پوءِ ملاڪا گهر تائين پهچڻ ۾ رات جا ٽو ٽي ويندا. جيتري سنگاپور کان نڪرڻ ۾ دير ڪنداسين اوتري ئي پهچڻ ۾ دير ٿيندي.

ٻئي ڏينهن صبح جو سویر آفيس پڻ هئي. آصف کي به اها اڪيلي اڪيلي نڪرڻ واري ڳالهه صحيح لڳي، جو سنگاپور شهر ۾ هاڻ رلڻ ۽ ڪم ڪاريون لاهڻ لاءِ ڪي پنج ڪلاڪ مس وڃي بچيا هئا. مونکي به ٻن ٽن هنڌن تي ڪم هو. هڪ ته سيشل اسٽريٽ تي پنهنجي پراڻي جهاز ران ڪمپنيءَ ۾ ڪم هو.

ملائيشيا ايندي وقت هوائي جهاز تي آيو هوس سو پاڻ سا گهڻو سامان نه کڻي سگهيو هوس. ان ڪري وڌيڪ ڪتاب ۽ ڪپڙا پنهنجي جهاز ران ڪمپنيءَ جي ڪنپٽن کي ڏئي آيو هوس ته يار سنگاپور کان لنڪهين ته هي منهنجون هڙون سنگاپور لاهيندو وڃانءِ اهو ويچارو ڪڏهوڪو اهو سامان سنگاپور واري آفيس ۾ ڇڏي ويو هو ۽ آفيس جي چيني مئنيجر فون ذريعي مون کي اطلاع ڪيو هو. سو پهرين ان آفيس مان اهو سامان کڻي پنهنجي هڪ ٻئي پراڻي بنگالي ڪلاس ميٽ؛ شهاب الدين جي گهر موڪليو، جيڪو پڻ مون وانگر جهاز تي ڳڀل حصو چيف انجنيئر رهڻ بعد هاڻ سنگاپور جي پوليتيڪنڪ ۾ گذريل ٽن سان کان ”اليڪٽرو ٽيڪنالاجي“ سبجيڪٽ پڙهائي ٿو. پاڻ موڪلون گذارڻ لاءِ مون وٽ ملاڪا اچي رهيو هو ۽ جيئن ته اسان واري ٽئڪسيءَ ۾ ٽن ڄڻن جو سامان هجڻ ڪري جاءِ نه هئي سو مون ان سامان لاءِ کيس ملاڪا کڻي اچڻ لاءِ آڱ ٿي چئي ڇڏيو هو.

سيشل اسٽريٽ جي سڌائيءَ ۾ اوڀر کان رابن سن روڊ وهي ٿو ۽ اولهه ۾ سائوٿ برج روڊ ۽ نيو برج روڊ آهي ۽ انهن رستن کي وري سنهيون گهٽيون؛ ماسق (مسجد) اسٽريٽ، ٽيمپل (مندر) اسٽريٽ، پگودا (ٻڌن جو مندر) اسٽريٽ، هوڪين اسٽريٽ، ڪراس اسٽريٽ وغيره ڳنڍين ٿيون. هي علائقو سنگاپور جو ڇائنا ٿائون سڏجي ٿو. جيڪو علائقو تمام آڳاٽو آهي. هونءَ ته سنگاپور ۾ انڊين، ملئي ۽ ٻين قومن جا ماڻهو به آهن. پر هن علائقي ۾ گهڻي کان گهڻا دڪان چينين جا آهن ۽ تمام گهڻو گتيل آهي. گهڙو سان دڪانن جي درن، پتڻن ۽ پتڻن کي ٽيڪ ڏيڻ وارن ٿلهن ٿنڀن تي وڏا وڏا چيني اکر نظر ايندا. دڪانن ۽ گهرن اڳيان ٻريل اگريٽين جون بچيل ڪاٺين جون ٽڪريون ۽ ديوتائن لاءِ اڇيل نارنگيون ڪيلا يا انناس نظر ايندا. گهرن جي درن ۽ بالڪنين مان نڪتل بانس جي لڙهن تي سڪڻ لاءِ رکيل ڪپڙا جهنڊن وانگر ڦڙڪندا ڏسڻ ۾ ايندا. ڪي ڪي ته سو سوا سو ڪن به ماڙ ۽ تماڙ پراڻا گهر اڃا تائين نظر اچن ٿا. جن جون ڪاٺ جون ڏاڪڻيون اڏوهي کاڌل ۽ در درين تي پردن بدران ڪوڪن سان لڳل پراڻيون چادرون هونديون. انهن چادرن جا هيٺاهان حصا گر، مٽي ۽ ٻارن جي سنگهن سان ٿڌيل نظر ايندا. گهڻي سامان ۽ ننڍي گهر ڪري هر شيءِ اڌگيري گهر کان ٻاهر نظر ايندي. بوت، ڪوڪا، ڌوپ چٽيون، سائيڪلون وغيره ته در ٻاهران يا بالڪنين ۾ رکيل نظر اينديون. شام جي وقت گهرن جون زالون ڀرن ڪپڙن ۾ ٻاهر فت پات يا گهرن جي وچ واري سوڙهي گهٽيءَ ۾ ڪچهري به وينيون ڪنديون ته اڀرڻ، جوئون ڪڍڻ، هڪ ٻئي جا پنهنجا وار ٺاهڻ جهڙا ڪم به پيون ڪنديون، گهر جا پوڙها چيني مرد ڪنڊ تي ٺهيل اسٽالن تان چاليهن سينٽن واري چانهه جون چسڪيون پري سڄي ڏينهن جون خبرون وينا ڏيندا وٺندا.

اڄ جي سنگاپور کي ٺاهڻ وارو

بهرحال سنگاپور جو چيو چيو ايترو تيزيءَ سان ترقي ڪري رهيو آهي جو آئون نه ٿو سمجهان ته ٻن ٽن سالن بعد ڇائنا ٿائون جا بچيل ههڙا لقاءَ وري ڏسڻ لاءِ ملن. چو جو گذريل ڏهن سالن اندر بلڪه گذريل پنجن ڇهن سالن ۾ سنگاپور ۾ ايتري ته پيچ ڊاهه، نئين جوڙجڪ ۽ ٺاهه جوڙ اچي ويئي آهي جو چوڌاري چپي چپي تي اوچيون عمارتون ۽ پئسي دولت جي ريل پيل ٿي واسو ڪري وئي آهي. پئسي سان گذر رهڻ جو معيار، کاڌي پيئي ۽ پهڙڻ جا طور طريقا ۽ اسٽائيل، دڪان هٽل ۽ گهر گهٽن جي بناوت جو رنگ روپ سڀ اعليٰ کان اعليٰ ٿيندو

وڃي. ڪيتريون ئي اهڙيون ڳالهيون جيڪي هتي ڏهه سال اڳ عام هونديون هيون ۽ جيڪي جيتوڻيڪ هينئر به اڪين اڳيان ڦري رهيون آهن، پر هاڻ سامهون مور نه آهن. انهن شين ۽ ڳالهين بابت فقط انهن سان ياد آوري سگهجي ٿي، جيڪي هتي جا جهونا رهاڪو آهن. يا انهن ڌارين سان جن مون وانگر سنگاپور جا مڙئي روپ ڏنا آهن. باقي اڄڪلهه جا ايندڙ سياح ۽ ٽورسٽ سنگاپور کي يورپ، آمريڪا ۽ جپان جهڙو سهڻو سڪيو ستابو ڏسي ڪڏهن به اعتبار نه ڪندا ته ڪجهه سال اڳ سنگاپور ڇاهو. سنگاپور ڇڏڻ انگريز گورنر رٽلس لٽو ۽ ناهيو ته سنگاپور کي اڄ جي مادرن حالت ۾ هتي جي چيني پرائيم منسٽر مسٽر ”لي - ڪئان - يو“ آندو. مون جهڙن ماڻهن جن لي ڪئان يو جهڙي ملڪ سان وفادار حاڪم جي حڪومت ۾ سنگاپور کي هيڏي ترقي ڪندي ڏٺو هوندو، اهي پڪ سڌون ڪندا هوندا ته اهڙا حاڪم جيڪڏهن اسان جهڙن تين دنيا جي ملڪن کي ملي وڃن ته الائي ڇا ٿي پوي. جڏهن سنگاپور جهڙا پينگيا ملڪ اهڙن سياستدانن ۽ عوامي ليڊرن کي ايڏي ترقي ڪري سگهن ٿا ته اسان جا ملڪ ته ان کان به وڌيڪ ترقي ڪري سگهن ٿا. اسان جهڙا ملڪ جن کي قدرت طرفان نه فقط پوک لاءِ وصال ڏرتي، نديون نارا ۽ معدني ذخيرا مليل آهن پر محنتي ماڻهو ۽ ذات پڻ موجود آهي. هڪ چيني چوڻي پڙهيم ته ”ڳالهائڻ جا ڪي لفظ سلطنتون ناهي سگهن ٿا ۽ ڪي لفظ سلطنتون ڏاهي سگهن ٿا.“ ساڳي طرح منهنجي خيال ۾ ڪي سياسي ليڊر، حاڪم، رهنما هن مهانگائيءَ ۽ مسعلن جي دور ۾ به ملڪ کي ناهي سگهن ٿا ته ڪي نهيل ملڪ کي ڏاهي سگهن ٿا.

سنگاپور جو پرائم منسٽر مسٽر لي - ڪئان - يو Lee - kuan - yew سنگاپور جي هڪ امير چيني گهراڻي ۾ 1923ع ۾ ڄائو. سندس وڏا اڻويهين صديءَ ۾ چين کان لڏي سنگاپور آيا هئا. وڏو ٿي انگريزي پڙهيو ۽ ذوالفقار علي ڀٽي وانگر پاڻ به سڀ کان پهريائين انگريزي زبان تي عبور حاصل ڪيائين. پر پوءِ سياست ۾ گهڙڻ بعد پنهنجي مادري زبان، چيني ۽ ٻيون زبانون ملئي ۽ تامل ڳالهائڻ لڳو.

ننڍپڻ جي تعليم سنگاپور جي اسڪول ۾ ئي حاصل ڪيائين. پاڻ ننڍي هوندي کان تمام هوشيار ۽ ذهين هو. اسڪول ختم ڪرڻ تي کيس سنگاپور جي رٽلس ڪاليج ۾ پڙهڻ لاءِ اسڪالر شپ ملي ان بعد انگلينڊ جي ڪئمبرج يونيورسٽيءَ ۾ داخلا ورتائين، جتي هن کي قانون (Law) ۾ ڊبل فرسٽ ڪلاس مليو - معنيٰ ٻن سبجيڪٽن ۾ فرسٽ ڪلاس آنرز مليو. 1950ع ۾ کيس انگلينڊ جي بار ۾ داخلا ملي ان ئي سال هن هڪ ملايا جي چيني چوڪريءَ مس ڪوا - گيوڪ - چو سان شادي ڪئي، جيڪا پڻ ڪئمبرج جي شاگرد هئي.

انگلينڊ ۾ بئريسٽر ٿي رهڻ بدران لي سنگاپور موٽي آيو. هن جتي پوسٽل يونين جو قانوني صلاحڪار (Legal Adviser) ٿي ڪم ڪيو ۽ کين انگريز سرڪار کان سنا پهگار وٺرائي ڏيڻ ۾ مدد ڪئي. ساڳي وقت هو ٻين ترين يونين لاءِ پڻ ساڳيا ڪم ڪرڻ لڳو. لي ساڳي وقت پنهنجي هڪ سياسي پارٽي - پيپلس ائڪشن پارٽي PAP پڻ ناهي، جنهن جو پاڻ سيڪريٽري جنرل ٿي ڪم هلائڻ لڳو.

1955ع ۾ ڪائونسل ۾ وڌيڪ سیتون رکڻ لاءِ اليڪشن ٿي جنهن ۾ لي جي پارٽيءَ کي سیتون مليون. هڪ سیت ته سنگاپور جي ان علائقي مان مليس جتي سڀ کان غريب چيني رهيا ٿي. ساڳي سال کان لي سنگاپور ۾ ڌارين جي حڪومت خلاف آواز اٿاريو. 1959ع جي اليڪشن ۾ ليءَ جي پارٽيءَ کي 51 مان 43 سیتون مليون. پاڻ ڪئبينٽ ناهيائين ۽ ان سان گڏ پهرين پنج سال رٽائڻ - جنهن ۾ تعليم، ڪارخانن ۽ عورتن جي آزاديءَ تي گهڻو زور ڏنائين. سندس پارٽي هر اليڪشن ۾ کٽيندي اچي ۽ پاڻ دنيا ۾ سڀ کان گهڻو پسند ايندڙ پرائم منسٽر ليکيو وڃي ٿو. هيڏي ڏن دولت مان مرتبي هوندي به چيو وڃي ٿو ته سندس ذاتي زندگي تمام سادي سودي آهي.

ترقيء جو راز انگريزي زبان

سريلنڪا، انڊيا يا برما جي ڪنهن سودائي Sailor چيو ته سنگاپور جي ترقيءَ جو راز ان ۾ آهي ته سنگاپور کي اسان جي ملڪن جهڙا مسعلا نه آهن. سندس اشارو ٻولين، مذهبن، ذات نيات جي اوج نيچ ڏي هو. پر ڏٺو وڃي ته اها ڳالهه ناهي. سنگاپور ۾ اڄ به ڪيتريون ئي زبانون ڳالهائون وڃن ٿيون. بدين ضلعي کان به ننڍي سنگاپور ملڪ ۾ خبر ناهي ڪيترين زبانن جا ماڻهو رهن ٿا. ۽ چار زبانون: ملٽي، تامل، چيني ۽ انگريزي ته فقط قومي زبانون آهن. ڪهڙو ملڪ آهي جنهن ۾ ايترا گهڻا مذهب آهن، جيترا سنگاپور ٻيٽ تي آهن. هڪ ئي گهٽيءَ ۾ مسجد آهي ته ساڳي يا ٻي واريءَ ۾ گرجا گهر ۽ ٽينءَ ۾ پگودا ۽ گردوارو آهي. فقط چائنا ٿاڻون ۾ ئي ڪيترا مختلف مندر ۽ مسجدون آهن. سنگاپور ۾ رهندڙ چيني جن لاءِ لڳي ٿو ته هڪ ئي زبان ۽ مذهب هوندو آهي، پر انهن جون به ڪئين زبانون ۽ مذهب آهن. عيسائي به فقط ڪئٿولڪ نه آهن. پر مئٿاڊسٽ، ائنگليڪس، پروٽيسٽنٽ، سيونٽ ڊي انڊويتسٽ وغيره آهن. مسلمانن ۾ به شيعن ۽ سنين کان علاوه ٻيا به ڪيترائي فرقا رهن ٿا. ملائيشيا ۾ ته ڪڍي سڀ شافعي آهن، پر هتي سنگاپور ۾ ته شافعي، حنفي، ويندي آفريڪا ۽ عرب ملڪن کان لڏي آيل مالڪي ۽ حنبلي پڻ رهن ٿا. ساڳي وقت وهابي، بوري، کوجا، بهائي، احمدي ۽ ٻيا مختلف مذهبن ۽ فلسفن جا ماڻهو پڻ سڀني کي هتي جي پرائيم منسٽر لي - ڪئان - يوءَ جي حڪومت اهڙو خوش ۽ سڌو ڪري رکيو آهي جو سنگاپورين ڏينهن دنيا جي Well Organized ۽ Disciplined قوم ٿيندي وڃي. سڀ ماڻهو هڪ ٻئي سان پيار محبت سان هلن ٿا. نه ته خاص ڪري چيني ماڻهو اهڙا ڏنگا آهن جو انهن لاءِ چوڻي مشهور آهي ته چينيءَ جو فقط مٿي جو وار سڌو ٿئي باقي تن من ڏنگو ئي ڏنگو. ۽ جن ماڻهن کي ماڻوزي تنگ جي مار موچڙي به ڪو گهڻو سڌو نه ڪيو. سي هتي سنوت ۾ رهن ٿا ۽ سنوت ۾ چيني يا ٻيا هجن به ڇو نه، جڏهن موجوده حڪومت هنن لاءِ بنيادي ضرورتون: گهر، تعليم، نوڪريون، اسپتالي گهرجون ۽ هر قسم جي مذهبي، توڙي سماجي آزادي مهيا ڪري ڏني آهي. سندن اولاد جون بنيادي گهرجون: تعليم صحت کان وٺي ريڊيو، ٽي وي پروگرامن تائين راندين ۽ ڪيل تماشن جهڙين وندرڻ کان اسڪائوٽنگ پکنڪ، ڪئمپنگ تائين مهيا ڪري ڏنيون آهن. چاهي هو ميجارٽيءَ واري قوم؛ چينيءَ جو ٻار هجي يا ملٽي مسلمان جو، پنجابي سک جو هجي يا هندو سنڌي واپاريءَ جو، اچي چمڙي واري انگريز جو هجي يا ڏکڻ هندستان جو هڪ اڇوت هندو جو. جنهن جو اولاد ذات پات ۽ مذهب زبان جي چڪرن مطابق پنهنجي اباڻي وطن انڊيا ۾ هجي ها ته اڇوت سمجهي ڪيس تعليم کان پري رڳي ڪيس ڪسيون ڏوٽ ۽ ڪونه ڪڻڻ جو جاب ڏنو وڃي ها ۽ سندس پاڇو پوڻ به پاپ سمجهيو وڃي ها، پر هتي اهو به آمريڪن اسڪول ۽ سينٽ لارينس اسڪول مان تعليم وٺي، محنت ۽ پورهئي اهر اعليٰ نوڪري ۽ ڌنڌو ڪري سگهي ٿو. نه فقط هر ماڻهوءَ جي اولاد کي نوڪريون ملن ٿيون، پر کين انهن نوڪرين جو حقدار بنائڻ لاءِ تعليم جو نظام پڻ برابر رکيو ويو آهي. ائين نه ته ڪي وڏن شهرن ۾ رهندڙ خاص ماڻهن جا ٻار خاص اسڪولن مان اچي ۽ انگريزي تعليم وٺي وڏيون نوڪريون ماڻين ۽ باقي غريب عوام کي لولن لنگڙن اسڪولن مان نعرن جي چانو ۽ ٽڌڪار ۾ فقط قومي، صوبائي يا مذهبي زبانن ۾ تعليم ڏني سڀني نوڪرين کان اڇوت بڻايو وڃي. اهو ئي سبب آهي جڏهن سنگاپور ۾ ملٽي ماڻهن گوڙ ڪيو ته هن ٻيٽ جا اصل رهاڪو ملٽي مهاڻا هئا ۽ هيءَ ڌرتي ملايا جي سرزمين جو حصو آهي ان ڪري اسڪولن ۾ فقط ملٽي پڙهائي وڃي، چينين چيو ته ائين نه ٿيندو سڀني کي اسان جي زبان سکڻ کپي جواسين چيني ميجارٽيءَ ۾ آهيون. انڊين چيو ته نه انهن سڀني زبانن کان اهم اسان جي تامل زبان آهي ۽ هي ٻيٽ سنگاپور انگريزن جي ڏينهن کان مدراس سان ڳنڍيل هو، ان ڪري تامل نادو صوبي جي زبان سڀني کي پڙهڻ کپي.

هتي جي پرائم منسٽر ماڻهن کي ٿڌو ڪندي سمجهايو: ”بابا پاشائون ته سڀ اهم آهن. ڪير پنهنجي مادري زبان چڙهندو. پر انگريزي جيتوڻيڪ ڌارين جي زبان آهي، پر بين الاقوامي زبان آهي. سائنس جي زبان آهي ۽ ان ۾ ايترا ته گهڻا ڪتاب لکيل آهن، جو ان جي اهميت عرب ۽ اسرائيلي به مڃين ٿا ته چيني ۽ جرمن به مڃين ٿا. بهرحال ٻين قومن کي ڌارئين زبان زوريءَ سيکارڻ بدران هرڪو پنهنجي زبان جي اسڪول ۾ پنهنجا ٻار موڪلي ۽ سڀني زبانن جا اسڪول کوليا ويندا: تامل، ملٽي ۽ چيني. ان سان گڏ انگريزي به کوليون ٿا جيئن ڪو چاهي ته ان ۾ پنهنجا ٻار موڪلي سگهي.“

نتيجو اهو نڪتو ته سڀني پنهنجا ٻار وڃي انگريزي اسڪولن ۾ داخل ڪرايا. جنهن کان ڪڍي پڇ ته بابا تون تامل آهين تو ته چيو پئي ته تامل اهم زبان آهي ٻيا به پڙهن. پر هاڻ ماڳهين تون پنهنجا ٻار به داخل نه ٿو ڪرائين! ته هن ڪو وڪو ٿي جواب ٿي ڏنو ته اها ته اسان جي مادري زبان آهي ۽ ٻار گهر به سکي ويندا ۽ هيٺين ڪلاسن ۾ به اعليٰ تعليم ۽ سکيا لاءِ انگريزي ضروري آهي. ڏسندي ئي ڏسندي سڀني زبانن جا اسڪول بند ٿي ويا. سواءِ انگريزيءَ جي. ڇو جو هر هڪ دل ئي دل اندر سمجهي ويو ته اڄ جي دور ۾ ڄاڻ حاصل ڪرڻ لاءِ يا ترقيءَ لاءِ انگريزي زبان ضروري آهي. بقول هڪ ايڪنامسٽ جي: سنگاپور جي ترقيءَ جي لاءِ وڏو راز اهو به آهي ته هنن برما، سريلنڪا يا ملائيشيا ۽ انڊونيشيا وانگر جوش ۾ اچي اسڪولن کاليجن مان انگريزي کي تڙي نه ڪڍيو.

سنگاپور جون نديون نالن جو ڪم ڏين

سنگاپور وارن انگريزيءَ سان گڏ هڪ ڪم سنو ڪيو آهي، ته هر هڪ سنگاپوريءَ کي انگريزيءَ کان علاوه هڪ سبجيڪٽ مادري زبان جو ضرور ڪٽڻو آهي، جيئن مادري زبان جنهن جي اهميت، ضرورت ۽ جذبو پڻ پنهنجي جاءِ تي اڻ مٽ آهي، ساسڪي سگهي. يعني اهوئي حساب جيڪو اڳ ۾ پاڪستان ۾ اسان وٽ هوندو هو. جتي هاڻ ظاهري طرح ته انگريزي تعليم بند ڪئي وئي آهي، پر اڃا بچيل چند مشنري - عيسائي اسڪولن اڳيان ملڪ جي اهم شخصيتن، ويندي سياستدانن ۽ وزيرن کي پنهنجن ٻارن جي داخلا لاءِ مٿون ڪندو ڏسي افسوس ٿو ٿئي ته اهي حقيقت پسند فقط ٻارن جو مستقبل سنوارڻ بدران سڄي قوم جي ٻارن جو پلو ڪرڻ خاطر سڀني لاءِ انگريزي اسڪولن جو نٿا رائج ڪرائين.

هڪ انڊونيشيءَ مون سان ڏک جو اظهار ڪندي چيو ته: ”توهان پاڳ وارا آهيو جو انگريزيءَ جي ڄاڻ ڪري توهان جا نه فقط ڊاڪٽر انجنيئر ولاتين ۾ نوڪري ڪري سگهن ٿا، پر هلڪين نوڪرين وارا پڻ. اسان جي ملڪ جا ته ڊاڪٽر انجنيئر به روزگار لاءِ ٻاهر هٿ پير نه ٿا هڻي سگهن جو اسڪولن کاليجن ۾ هو انڊونيشي زبان ۾ پڙهيا، پوءِ ڊاڪٽري يا انجنيئريءَ جا ڪتاب جيتوڻيڪ انگريزيءَ ۾ کين پڙهڻا پيا پر ڪچيءَ ۾ انگريزي نه سکڻ ڪري توهان پاڪستانين، هندستانين وانگر انگريزيءَ لاءِ نٿا ڳالهائي سگهن. نتيجي ۾ نوڪريءَ لاءِ جنهن انٽرويو ۾ ويهن ٿا فيل ٿيو پون.“

پر هاڻ ننڍي کنڊ جي تعليم جو معيار به ڇا ٿيندو وڃي - سنو يا خراب - اسان جي اکين اڳيان آهي. ۽ ان جو فائدو ڪنهن کي رسندو - سمجهه ۾ نه ٿو اچي! بهرحال هي هڪ سفر نامو آهي ۽ منهنجي خيال ۾ هتي سنگاپور بابت تعليم کان علاوه ٻه چار ٻيون ڳالهيون لکڻ پڻ بي مهل نه ٿينديون.

سنگاپور جو ٻيٽ فقط ٻه سؤ ڏهه چورس ميل آهي. سڄي سنڌ جي پکيڙ چوونجاهه هزار چار سؤ کن چورس ميل آهي - ان ما اندازو لڳائي سگهجي ٿو ته سنگاپور جو ٻيٽ ڪيترو ننڍڙو آهي. ان کان علاوه سنگاپور جو ٻيٽ ڪافي هيٺاهون آهي. يعني سمنڊ جي ڪناري کان ڪو گهڻو مٿي نه آهي. جيئن پاڻ وٽ ڪيترائي علائقا مٿاهان آهن. ڪوئيٽا، گوهر مري وغيره ته

تمام مٿاهان آهن. پر ويندي حيدرآباد به گنجي ٽڪر تي هجڻ ڪري سمنڊ جي ليول کان گهڻو مٿاهون آهي. ان کان علاوه اسان جي ملڪ ۾ ڪيتريون ئي ٽڪريون ۽ جبلن جون قطارون پڻ آهن. پر سنگاپور ٻيٽ ڪٿي به پنجاهه ڦٽن کان مٿي نه آهي. وڏي ۾ وڏي ٽڪري - بڪٽ - تيماح آهي سابه فقط ڇهه سو کن ڦٽ مس ٿيندي. يعني ٻارنهن تيرنهن ماڙ عمارت جيتري. هڪ به ٻيون به ننڍيون ننڍيون ڌڙن جيتريون ٽڪريون آهن. جهڙوڪ: بڪٽ، پنجانگ، بڪٽ منڊائي وغيره (بڪٽ ملئي لفظ آهي جنهن جي معنيٰ ٽڪري آهي). سڄي ٻيٽ تي ٽي چار ننڍيون پڻ آهن. جيڪي سنڌو نديءَ يا گنگا جمنا وانگر جبلن تي ڳرندڙ برف جو پاڻي ڪٿي بئراجن بندن وٽ واهن ۽ شاخن ۾ ورهائجي. گهڻي کان گهڻي ڌرتيءَ جي اڄ مٿان جو ڪم نه ٿيون ڪن. پر هتي جون ننڍيون ٻيٽ تي وسندڙ مينهن جو پاڻي ڪٿي سمنڊ ۾ ڦٽو ڪن ٿيون ۽ ڌرتيءَ کي ٻڌڻ کان بچائڻ ٿيون. يعني اسان وٽ ننڍو پوک لاءِ ڪارائتيون سمجهيون وڃن ٿيون، جو مصر وانگر اسان جي پوک جو مدار نديءَ تي آهي، پر هتي ٻنين ٻارن کي نديءَ جي پاڻيءَ جي ڪهڙي ضرورت جڏهن هروقت مينهن جي صورت ۾ آسمان مان پاڻي ٽمندو رهي ٿو. هتي جون ننڍيون به پوک لاءِ ڪارائتيون آهن، پر پوک کي پاڻي مهيا ڪرڻ بدران پوک ۾ بينل پاڻي ڪڍڻ ٿيون. هتي جون ننڍيون ڪٽرن ۽ نالن Drainage جو ڪم ڪن ٿيون. نه ته مينهن جي پاڻيءَ ۾ فصل ٻڏي وڃن.

سنگاپور ۾ پڪي گهڻا جانور گهٽ آهن

سنگاپور جون اهي هلڪيون ڦلڪيون ننڍيون آهن؛ جرانگ ندي، ڪلانگ ندي، ڪرانجي ندي، سيليتار ندي، سرنگون ندي ۽ سنگاپور ندي. هنن ندين ۾ مينهن پوڻ سان يڪدم چاڙهه اچيو وڃي ۽ مينهن مطابق ڏينهن ۾ ڪڏهن ڪڏهن به به ٿي ٿي دفعا تار ٿيو پيون وهنديون، هر هڪ ندي ڪا چند ميل مس ڊگهي آهي. سنگاپور ندي سڀ ۾ وڏي، مشهور ۽ تاريخي ندي آهي. جنهن ۾ ٻيڙيون ۽ بارجون به هلن، جيڪي جهاز کان ٻيٽ جي اندروني علائقن تائين ۽ اندروني علائقن کان بندرگاهه تائين سامان لاهڻ چاڙهڻ لاءِ ڍوئين.

سنگاپور جو ٻيٽ خط اسطوا جي ويجهو هجڻ ڪري ٻار هوڻي هڪ جهڙي اونھاري واري موسم رهي، سيارو ته بنهه نه ٿئي. سڄو سال گرميءَ جي ڊگري پنجويهه ۽ ستاويهه جي وچ تي رهي. هر وقت جهڙ ۽ مينهوگيءَ جي ڪري ان کان وڌيڪ گرمي ورلي ڪا ڪڏهن ڪڏهن ٿئي - سا به چند ڪلاڪن لاءِ. جيڪا گهٽ ۽ گرمي مينهن پوڻ کان اڳ اڪثر پاڻ وٽ به ٿيندي آهي. ٿوري دير بعد جهڪ يا هوا جي چر پر سان سخت مينهن يا بوندا باندي شروع ٿي ويندي آهي سئيٽر يا ڪوٽ جي ته سڄو سال ضرورت نه پوندي آهي. ڪوٽ جي ضرورت فقط ڪڏهن ڪڏهن پاسپورٽ سائيز ڦوٽو ڪڍرائڻ جي لاءِ پوندي آهي، سو ان لاءِ اڪثر هتي جي هر ڦوٽو گرافر وٽ به ٽي پراڻيون سرائيون سنگهون لڳل تائون، هڪ ڏندن پڳل مر لڳل ڦٽيءَ سان گڏ هڪ عدد ڪوٽ پڻ رکيل هوندو آهي. هتي ذري گهٽ ڏهاڙي مينهن وسي ٿو ۽ سال ۾ هڪ سو پنج (اڍائي ميٽر کن) مينهن وسي ٿو يعني هتي جي مينهن جي پاڻيءَ جو نيڪال پاڻ وانگر خراب هجي ته سال اندر سڄو ٻيٽ ٻڏي وڃي. سنگاپور جي سڄي ٻيٽ تي ماڻهن جي آبادي ۽ عمارتون وڌڻ ڪري گس پنڌ تي ڪو ورلي اڻ پاليل جانور ملي - سواءِ ڊگهي پيچ واري پولٽري (Macaque) جي - يا رات جي وقت ڪنهن ايڪٽر بيڪٽر گڏڙ يا گورپٽ جهڙي جانور جي باقي هتي پڪي جامر آهن - سي به طرح طرح جا. ٻهراڙي وارن بچيل ٽڪرن تي نانگ بلائون ۽ سانڍا چچيون پڻ موجود آهن.

هتي جي چينين جون مختلف زبانون

جيئن مٿي لکي آيو آهيان، ته سنگاپور ۾ ڪيتريون ئي قومون رهن ٿيون. جن ۾ پنجهتر سيڪڙو - يعني ٽي حصا چينين جا آهن پندرهن سيڪڙو ملئي ماڻهن جو، ست سيڪڙو انڊين جو ۽ باقي بچيل سيڪڙي ۾ يورپين اچن ٿا. هتي جا رهاڪو چيني اصل ۾ چين کان ئي

آيا. سنگاپور، ملائيشيا، فلپين، انڊونيشيا _ ويندي يورپ آمريڪا ۾ جيڪي اڄ چيني نظر اچن ٿا، تن جي ابن ڏاڏن يا تڙ ڏاڏن جو اصل ملڪ چين هو، جتان هنن ڌارين ولاتين ڏي لڏ پلاڻ شروع ڪئي _ پنهنجي ملڪ جي غربت کان بچڻ لاءِ، ٻاهر جي دنيا ۾ پورهيو ڳولڻ جي لاءِ يا جيڪي اڳهين سکيا ستابا هئا، سي پنهنجي اولاد کي وڌيڪ تعليم يا واپار وڙي جي سکيا ڏيڻ جي لاءِ اهڙي طرح سنگاپور جو بيت جيڪو چوڏهين صديءَ تائين چند ملئي ماڻهن جو ڳوٺ هو سو اڳتي هلي انگريزن جي حڪومت ۾ وڌڻ ويجهڻ لڳو ته انگريزن کي انهن ماڻهن جي ضرورت پئي، جيڪي بندرگاهه ۾ مزوريءَ جهڙي پورهئي کان وٺي ڪلارڪي، ڪيتي ٻاڙي، ۽ عمارت سازيءَ جهڙا ڪم ڪري سگهن. ان لاءِ چين ۽ هندستان اهڙا ملڪ هئا جتان غربت ڪري ضرورت موجب اڻ ڳڻيا ماڻهو اچي سگهيا ٿي. سو سنگاپور ۾ جيڪي هينئر چيني نظر اچن ٿا، سي اهي اصل چين جا آهن. پر چين پاڻ مرادو وڏو ملڪ آهي، جنهن ۾ ڪيترائي پرڳڻا/صوبا ۽ زبانون آهن. سو سنگاپور ۾ جيڪي چيني ڏسون ٿا اهي سڀئي چين جي ڪنهن هڪ صوبي مان لڏي نه آيا پر مختلف صوبن کان آيا آهن، ان ڪري سندن مختلف چيني زبانون ۽ مذهب آهن، جيئن ته منجهن چاليهه سيڪڙو چين جي فوڪيئن صوبي جا رهاڪو آهن ۽ گهر ۾ امويي (Amoy) بولي ڳالهائين، ويهه سيڪڙو سنگاپوري چينين جو ٽيچو (Teochew) بولي ڳالهائي ٿو ۽ انهن جو اصل چيني صوبو سواتو (Swatow) هو، ويهه سيڪڙو ڪن چيني چين جي ڪوانگ تنگ کان آيل آهن ۽ باقي ڪئتن، شنگهائي، ڊئرين ۽ ٻين هنڌن کان آيل ۽ هڪا، هڪوئين، مئڊئرين، ڪئٽوينز، جهڙيون چيني زبانون ڳالهائين ٿا. مذهب به ڪن جو ٻڌ ڌرم آهي، ته ڪن جو تائوزم، ڪنفيوشزم وغيره آهي. ڪي ته دهر يا به آهن، ڪن جو مذهب عيسائيت به آهي، ته ڪن ايڪڙ ٻيڪڙ چينين جو مذهب اسلام پڻ آهي. سنگاپور ۾ رهندڙ سڀني ملين جو مذهب جيتوڻيڪ اسلام آهي. پر اهي به هڪ ئي هنڌ جا نه آهن. ڪي اصل انڊو نيشي آهن ته ڪي جاواني، بٿاني، ۽ ٻيون زبانون ڳالهائيندڙ آهن. ڪي اصل اتر ملايا جا آهن، جيڪي ٿائيلينڊ جي بارڊر پاسي جا هجڻ ڪري ڪجهه ٿائي نموني جي زبان ڳالهائين ٿا. ڪي ملايا جي اوڀر واري ڪناري ۽ ترنگانو ۽ ڪئانتان جا آهن ۽ گهرن ۾ پنهنجيون بوليون ڳالهائين ٿا.

اهڙي طرح سنگاپور ۾ جيڪي انڊين رهن ٿا، انهن ۾ ته سڀ کان گهڻا مذهب ۽ زبانون آهن؛ هندو، سک، مسلمان، ڪرسچن، گجراتي، پنجابي، تامل، بنگالي، مليالم، سنڌي گورڪا، ويندي پاڪستاني، سلوني ۽ بنگاديشي به انهن ۾ اچيو وڃن ٿا.

سنگاپور جا مختلف نالا ۽ حڪومت

سنگاپور جو سرڪاري طرح چيني (منڊران) ۾ نالو Hsin _ Chia _ Po _ Kung _ Ho Kuo آهي، ملئيءَ ۾ ”ريپبلڪ سنگاپورا“ انگريزيءَ ۾ ”ريپبلڪ آف سنگاپور“ ۽ تامل ۾ ”سنگاپور ڪڏي“ يا راسو آهي ۽ اهي چارئي زبانون سنگاپور جون قومي زبانون آهن. اسڪول ۾ سڀ ڪجهه انگريزيءَ ۾ پڙهايو وڃي ٿو، پر ان کان علاوه مٿين مان ڪنهن به هڪ زبان جو سبجيڪٽ ڪٿڻ ضروري آهي.

سنگاپور جو هونءَ اصل نالو Temasek (سامونڊي شهر) هو. پر پراڻن قصن موجب سري وجايا سلطنت جو شهزادو سانگ نيلا اتاما، جڏهن تماسيڪ (پراڻي زماني جي سنگاپور) ۾ پهتو ته هن کي هڪ عجيب جانور نظر آيو جنهن کي هن شينهن سمجهي هن شهر جو نالو تيماسيڪ مان بدلائي سنگاپور رکيو. سنگا معنيٰ شينهن ۽ سنگاپورا معنيٰ شينهن جو شهر. ٻي وڏي جنگ جي ڏينهن ۾ چيائين جي قبضي دوران سنگاپور جو نالو سيونان _ تو (Syonan _ To) پڻ رکيو ويو هو.

سنگاپور ۾ پارليا ماني ڊيموڪريسي آهي، جيڪا ويسٽ منسٽر جي بنياد تي آهي. حڪومت اندر هيڊ آف اسٽيٽ (پرائم منسٽر) اچي ٿو ۽ پريزيڊنٽ (جنهن کي تمام ٿورا پاور

مليل آهن.) ۽ 58 ميمبرن جي چونڊيل يونيڪئميرل پارليامينٽ. ووت ڏيڻ ضروري آهي هر رجسٽرڊ شهريءَ کي ووت ڏيڻو پوندو آهي. پارلياماني مئجارجي پنهنجو پاڻ مان پرائم منسٽر ۽ ڪئبينٽ چونڊيندي آهي. 1959ع کان وٺي ساڳي پارٽي پي - اي - پي (پيپلس ائڪشن پارٽي) کڻيندي اچي. جنهن جو اڳواڻ مسٽر لي ڪئان يو Lee kuan Yew آهي. هن کي سنگاپور جو پرائم منسٽر رهندي هي پنجويهون سال آهي.

ملڪ جو نظام هلائڻ لاءِ وزير ۽ بورڊ (سيڪريٽريٽ) آهي. جنهن ۾ اٽڪل پنجهن هزار سول سرونٽ (سرڪاري ڪامورا) آهن. سول سروس لاءِ آفيسر چونڊڻ لاءِ پبلڪ سروس ڪميشن آهي. (جيڪو طريقو انگريزن پاڪستان، هندستان، برونائي، ملائيشيا، نيو گني ۽ ٻين ملڪن ۾ به رکيو آهي.) اهو خودمختيار ادارو آهي ۽ سرڪاري نوڪرين لاءِ چونڊيل ماڻهن جي معيار، کاتي ۽ ڊسپلن جو خيال رکي ٿو. ان طرح جو ٿي ادارو جوڊيشريءَ جي خودمختياريءَ جو نظام برقرار رکي ٿو. سپريم ڪورٽ ۽ ٻين ننڍين ڪورٽن ذريعي ماڻهن کي انصاف ملي ٿو. هيٺينءَ کان مٿينءَ ڪورٽن تائين اپيلون به ڪري سگهجن ٿيون. غريبن کي سرڪار طرفان قانوني مدد پڻ ڏني وڃي ٿي. اسلامي قانون لاءِ سنگاپور ۾ شريعت ڪورٽ پڻ آهي.

سنگاپور جي رستن جا نالا

مون وڃ ۾ وقت ڏنو، يارهن ٿي رهيا هئا. سنگاپور ۾ اڃا ٻن ٽن هنڌن تي هلڪو ڦلڪو ڪم هو. ماني به اڃا ڪاٺي هئي ۽ ٻين بجي کان پهرين مٿينرس ڪلب پهچڻو هو. جتان جنهن ٽئڪسيءَ ۾ آيا هئاسين، ان ۾ واپس ملائيشيا وڃڻو هو. سيشل اسٽريٽ مان ڪم لهڻ بعد جهٽ جهٽ سرنگون روڊ تي آيس. سنگاپور جي رستن ۽ گهٽين جا نالا سنگاپور جي شهر وانگر مغرب ۽ مشرق جو مرڪب آهن. سنگاپور شهر تاريخ سان هٿ چراند بنهه نه برابر ڪئي آهي، جو اڃا تائين پراڻا نالا ۽ پراڻيون شيون هو بهو ان صورت ۾ هلنديون اچن نوان نالا فقط انهن رستن جا رکيا ويا آهن، جيڪي نئينءَ سئينءَ نهيا ۽ سنگاپور ۾ هر ملڪ، مذهب ۽ ڪميونٽيءَ جي رهاڪن کي خوش ڪرڻ لاءِ انهن جي دل وٽان نالا رکيا ويا آهن. منهنجو هڪ دوست جيڪو نئين ٺهيل وسٽيءَ ۾ رهي ٿو اتي سڀ يونيورسٽيءَ ۽ مختلف ڪاليجن اسڪولن جا ماسٽر رهن ٿا. ان ڳالهه کي مد نظر رکي سنگاپور ان علائقي جي وڏن رستن، گهٽين، لنڪهن جا نالا مشرڪي شاعرن جي نالن تي رکيا آهن. جيئن ته ٽئگور روڊ، عمر خيام روڊ، اقبال روڊ، نذر الاسلام روڊ، منشي عبدالله (ملئي شاعر) روڊ وغيره. سنگاپور ۾ انگريزن جو راج هجڻ ڪري، ڪجهه رستا مشهور انگريزن سان پڻ منسوب آهن. ته ڪن رستن جا نالا نج ملئي نوعيت جا آهن. ڪي چينين سان واسطو رکندڙ آهن. اهڙيءَ طرح سنگاپور جي ڪجهه رستن ۽ گهٽين جا نالا مذهبي رهنمائن جي نالي آهن. ته ڪي مختلف ملڪن ۽ سندن شهرن تان کنيا ويا آهن. مثال طور انگريزن جي نالن وارا ڪجهه رستا: ائنڊرسن، ائنٿوني، ڊڪسن، ڪرافورڊ، ڪلايو، ڪچنر، مارگرٽ، ايلزبيٿ، مائونٽ بٽن، نيلسن، آٿوٽ رام، پرنس چارلس، پرنس ائڊورڊ، روڊ ۽ اسٽريٽ.

ملئر نالن وارا ڪجهه رستا ۽ گهٽيون هن ريت آهن: محمد سلطان روڊ، روماه ٽنگي، حطام مانيس، حاجي الياس، ائمپنگ، جالان بيسار، جالان بنگارايا، بڪٽ تيماء، بڪٽ ميرا، بڪٽ ايام، ڪمپونگ بارو روڊ، نورالدين لين، سنگائي روڊ سيد علوي روڊ وغيره. چين سان واسطو رکندڙ ڪجهه رستن جا نالا آهن: ڪم سينگ روڊ ڪم يام لينگ ڪي، مائي چن روڊ، تائي چن، تام ڪم چينگ ۽ يو نام روڊ وغيره انهن کان علاوه ڪجهه ٻيا مشهور روڊ ۽ گهٽيون: عرب اسٽريٽ، آدم اسٽريٽ، آرمين اسٽريٽ، سينٽ مائڪل روڊ، سينٽ اينڊريو، سينٽ لارنس فريزر، لنڪن ۽ ٽرفالگر اسٽريٽ

ڪجهه اهڙا رستا جن جا نالا مختلف ملڪن ۽ شهرن جي نالن سان آهن. اهي هي آهن: جوهور روڊ، قنڌار اسٽريٽ، برما روڊ، ڊنڊي روڊ، چائنا اسٽريٽ، هالينڊ روڊ، وغيره. هڪ رستي

جو نالو پاڪستان روڊ پڻ آهي. جتي انڊمرلٽي روڊ ۽ سمباوانگ روڊ ملن ٿا، انهن جي پاسي ۾ ۽ ڪئنڊا روڊ جي ڀر ۾ اڄڪلهه ان علائقي ۾ آسٽريليا ۽ نيوزيلينڊ جي هوائي فوج جا آفيسر رهن تاجيڪي سنگاپور جي بچاءَ ۽ سنگاپوري پائليٽن کي تربيت ڏيڻ لاءِ رهيل آهن. انهن نالن کان علاوه ٻيا به ڪجهه نالا جيڪي هن وقت ياد اچي رهيا آهن. سي آهن: حيدرآباد روڊ (دکن هندستان وارو) چو جو انگريزن جي دور ۾ سنگاپور حڪومت جو واسطو مدراس حيدرآباد سان گهڻو هو. رنگون روڊ، مدراس روڊ، مالا بار، شنگهائي، فرينچ، منڊالي، پارسي، ۽ اروادي روڊ وغيره. اروادي برما جي مشهو رندي آهي. سنڌو نديءَ جي نالي به سنگاپور ۾ نه فقط انڊس روڊ آهي، پر انڊس اسٽريٽ پڻ آهي.

سنگاپور شهر ۾ ننڍڙو هندستان

سو اهڙيءَ طرح هتي سرنگون روڊ آهي. هي رستو سنگاپور جي مشهور ترين رستن مان هڪ آهي سرنگون روڊ تان مون کي ملائيشيا ۾ منهنجي پاڙي ۾ رهندڙ هڪ انڊين ڪليگ لاءِ ڪجهه مسالو ۽ سڪو ميوو وٺڻو هو. تور ۾ ته ڪڙي اهو ڪجهه هجي. جو هر هڪ مسالو ٿورو ٿورو گرامن ۾ وٺڻو هو. ورلي ڪاشيءَ بادامن ڪاڇن جهڙي سبب ڏيڍ تور ۾ وٺي هئي، باقي نمونن ۾ تمام گهڻو هو. لونگ، ڪاريون مرچون، قوٽا (ننڍا ۽ وڏا)، جائفل جاوتري، جيرو (اچو ڪارو)، دال چيني، ڪمال پٽ، هنگ، هٽب، سونگ، گدامڙيءَ کان وٺي گاڙها پينل مرچ، ڪشش مش، سڪاڪائي، ڪاري ڏاک، ڪلونجي، سڪل ڏاٽا، ٻيا به خبر ناهي چاچا جن جا نالا مون ته ڇا پر ڪنهن هوٽل يا جهاز جي چيف بورچيءَ به نه ٻڌا هوندا، پر اهو ڪمال آهي سرنگون روڊ جو ته افغانستان، ايران، پاڪستان کان سريلنڪا تائين ۽ هندستان جي ته اوڀر ۽ ڏکڻ کان وٺي، اتر ۾ هماليا، جبل جي قدامن تائين پوکيل هر مسالو ۽ ڦڪي ستي هتان اچيو نڪري.

هونءَ به سرنگون روڊ اهڙو روڊ آهي جتي هندستان جي هر شيءِ ملي ٿي. مرچ مسالي کان وٺي پڪوڙي، ڪيچي، بجئي، ۽ منائي تائين. مٿي ۾ هڻڻ وارو سندور ۽ آرينا، ۽ نرڙ تي لڳائڻ لاءِ تلڪ کان وٺي گنگاگل (گنگا نديءَ جو پاڻي)، راڪي ۽ منگل سوترتائين، ڪتئين (رنگريزن) جي چر واري ساڙهين ۽ پورن کان وٺي آر جي ڪمن وارن اڳن ۽ ابوچڻين تائين، ڪاٺ جي ڏوٿين، نڪر جي ڏيئڻ ۽ جمنين کان وٺي رڪ جي ڊيڪڙين، ٽامي جي دلن ۽ پتل جي باردين تائين، مستي، گڙ، بيسٽ کان ميت، سوپاري، قنڪيءَ تائين هر شيءِ ملندي. اسان وٽ مخدوم کي ٻار ڄائو ته بوندي لڏون ورهائين. ابا ڪٿان آندءِ هي لڏون؟ ڇي سرنگون روڊ تان، ظهور جي پروموش ٿي ته بنگالي برفي ۽ چمر چمر ڏياري موڪليائين. پچيومانس ته ڇا ڪنهن بنگلاديش کان آندي آهي. وراڻيائين: ”سرنگون روڊ تان.“ هر اها شيءِ جيڪا هندستان جي ڪنڊ ڪڙڇ مان ملندي هجي، اها سنگاپور جي سرنگون روڊ تان ٿوري مهنگي اگهه تي پر نچ ۽ تازي ملي ويندي. سرنگون روڊ تي هندن جا مندر ۽ ڌرم شالا پڻ نظر ايندا. سڀ ۾ پراڻو مندر ڪالي امن جو مندر آهي، جيڪو 1904ع ۾ ائن پانهن واري ديوي ڪالي امن جي نالي تي ٺهرايو ويو هو ۽ ان کان به پراڻو سري نيوا سا پيرو مل مندر آهي. جيڪو 1855ع ۾ ٺهيو هو. ان کي نئين سنئينءَ جو ڙايو ويو آهي. ڏهه کن سالن بعد هڪ هندو امير واپاري پنج لک ڊالرن جي خرچ سان هڪ ڏکڻ هندستان جي عمارتن جي ڊزائن جو ٿاور ان مندر ۾ ٺهرايو. سنگاپور ۾ پهريون همراه جيڪو هندستان کان آيو. اهو ڏکڻ هندستان جو نارائنا پلائي هو، جيڪو انگريزن جي ايسٽ انڊيا ڪمپنيءَ ۾ جنرل ڪلارڪ طور ڀرتي ٿي آيو هو. پر پوءِ ڪجهه عرصي کان پوءِ هن اها نوڪري ڇڏي عمارت سازيءَ جي ڌنڌي ۾ حصو ورتو ۽ چڪو سڪيو ستابو ٿي ويو. هن کان پوءِ جيڪي انڊين اچڻ لڳا، اهي هن سرنگون روڊ واري علائقي ۾ واپار وڙو ڪرڻ لڳا ۽ 1850ع تائين سرنگون روڊ هندستان جو ئي ڏيک ڏيڻ لڳو. جيڪو اڃا

اهو ئي ڏيک ڏيندو رهي ٿو. شايد اهو ئي سبب آهي جو سنگاپور جي هن سرنگون روڊ کي شمال انڊيا Small - India سڏين ٿا.

سهڻيون ڪير؟ تامل، ملئي يا چيني:

سرنگون روڊ شين جي وڪري جي لحاظ کان ته ننڍو انڊيا سڏجي ٿو پر ان روڊ تي رهندڙ ماڻهو سڄي انڊيا جي ماڻهن جي رهاڪن جي نمائندگي نٿاڪن. ماڻهن جي لحاظ کان سرنگون روڊ کي ننڍڙو انڊيا نه پر ننڍڙو تامل نادو (ڏکڻ هندستان) سڏي سگهجي ٿو، جواتي رهندڙ هندستانين ۾ پنجابنوي سيڪڙو تامل آهن. هتي چوڌاري گوڏين ۾ ڪاري رنگ جا تامل مرد ۽ عورتون ئي نظر اينديون. جن جي شڪل وانگر رهڻي ڪهڻي، کائڻ پيئڻ ۽ پهريون پوڄاڪ ۾ هيڏا سال گذرڻ بعد به ڪو فرق نه آيو آهي. جيتوڻيڪ سنگاپور هڪ مهاڻن جي ڳوٺ کان ماڊرن ملڪ ٿي ويو آهي، پر هي آمريڪي شيدين وانگر ڪپڙي پوڄاڪ ۾ اهي ئي رهندا آهن. مثال طور هي تامل عورتون يونيورسٽيءَ جون نوجوان چوڪريون هجن يا پوڙهيون. هڪ ته کين قدرت طرفان ڪارو رنگ مليل آهي. ٻيو هتي جي ٽريڪل سڄ جي ساڙيندڙ اس، ان تي تڏي رنگ جا ڪپڙا پائڻ بدران واڳڻائي، لاکي، آسماني، هيڊو، ڪارو سليٽي، چاڪليٽي، ۽ ٻيا اهڙائي تڪي ۽ اونداهي رنگ جا بلائوز ۽ ساڙهيون پائي هلن.

هڪ دفعي چيان ۾ هڪ سڪ دڪاندار وٽ اهڙن رنگن جون ساڙهيون ڏسي اچرج مان پڇيو هو مانس ته هي رنگ ڪير ٿو وٺي پوءِ سنگاپور ۽ ملائيشيا جي هنن گهڻين ۾ اچي سمجهي ويس ته چياني کي اهڙا بيوقوف ناهن جو اجايو هر رنگ جو ڪپڙو بنا سوچ جي ناهين.

نرڙ تي بنديا (گاڙهو تلڪ) ضرور هڻنديون. بلڪ تڪو گاڙهو يا لاکي رنگ جو. جيڪو پري کان سندن جسم جي ڪاري بئڪ گرائونڊ ۾ نظر ئي نه ايندو. سنڌور ۽ بنديا کان علاوه هنن مان ڪي تامل چوڪريون هيڊائين رنگ جو ڪو ملر، مٽي، روغن يا پورو (يا ٿي سگهي ٿو پينل هيڊ ئي هجي) نرڙ ۽ ڳلن تي پڻ هڻن. جنهن سان ويتر عجيب لڳن ٿيون. پر اهو ڪمال آهي ته هي ڪاريون ۽ ڪوجهيون چوڪريون هتي سنگاپور ۾ توڙي سريلنڪا، ملائيشيا ۾ هلن يا ڳالهائين وري اهڙي ناز سان جو اسان جي ملڪ جون سهڻيون چوڪريون به ايڏو ناز ڪرڻ نه سگهيون هونديون.

هڪ دفعي آصف کي چيو هوم ته يار شاباس هجي، هنن تامل چوڪرين کي جو ههڙن ولايتن ۾. يعني هتي جي چيني گورين چوڪرين جي وچ ۾ رهي به ڪو احساس ڪمٽري محسوس نه ٿيون ڪن. جيڪا جتي آهي. چاهي دڪان تي نوڪرياڻي هجي، هوٽل يا آفيس ۾ ريسپشنسٽ هجي يا بهارو هٿ ۾ هجيس. يعني پنڳياڻي هجي، مجال آهي جو پاڻ کي ريڪا، سري ديوي، هيمامالني، ۽ جيا پرڊا (هندستاني فلمي دنيا جون تامل ائڪٽريس) کان گهٽ سمجهي. اها واقعي وڏي ڳالهه آهي نه ته يورپ آمريڪا توڙي پنهنجن ملڪن ڏي ان کان وڌيڪ سهڻيون چوڪريون به احساس ڪمٽريءَ ۾ نظر اينديون آهن ۽ ساڳيو حال ملئي چوڪرين جو آهي، جيڪي پڻ بيدوليون هجڻ جي باوجود به پرواهه به نٿيون ڪن ته هو ٻين کي ڪيئن لڳنديون هونديون يا سندس بي ڊولي پٽي، ٿلهي جسم ۽ ڊينڊي قد تان ٻيا چٿرون ڪندا هوندا.

آصف ٿوري دير سوچي ورائيو: ”هتي جيڪي ٽي قومون: چيني، ملئي ۽ تامل رهيل آهن، انهن کي احساس ڪمٽري ٿئي ته ڇو ٿئي. احساس ڪمٽري تڏهن ٿئي جڏهن منجهن ڪا قوم هيڪاندي سهڻي هجي. چيني رنگ ۾ ڪٿي اچا آهن، پر سندن چهره تاثرات کان خالي آهن. هن پاسي جي چيني چوڪرين مان جيڪڏهن ڪنهن ۾ سونهن ۽ ڪشش آهي ته اها فقط هڪ مقرر مدي تائين. به يا ٽي سال مس رهي ٿي، پوءِ يا ته بلڪل ڦيڦيون ٿيون وڃن يا اڻپوري خوراڪ، تمام گهڻي پورهئي ۽ محنت مزدوريءَ ڪري بنهه سڪل سڙيل نظر اچن ٿيون. ملئي يا تامل چوڪريون ڇو مرعوب ٿين. يا احساس ڪمٽريءَ ۾ پون.“

”ساڳي وقت سونهن ملئي چوڪرين ۾ به ڪا گهڻي نه آهي. سواءِ ڪنهن ايڪٽر بيڪٽر جي، پر انهن سان به ساڳيو حال آهي جو اها سونهن فقط هڪ مخصوص مدي لاءِ آهي. ان بعد مٺاڻ ۽ تيل، مڪڻ ۽ تريل شيون ڪاٽي ڪاٽي بي ڊوليون ۽ گريون ٿيو پون. قد ته اصل کان بندرو اٿن. چرپي چڙهڻ تي ويتر ڊينڊيون ٿيو پون.“

جنهن کي سونهن يا ليمڪ چئجي سو جيڪڏهن آهي، ته تامل چوڪرين ۾ آهي ۽ پنهنجي جسم کي وڏي عمر تائين ٺاهي رکڻ ٿيون، پر افسوس جو هي وري ڪاريون آهن. ۽ مٿان بي افعال رنگن جا ڪپڙا پايو هيڪانڊو چريون ٿيون لڳن. آصف جي ان ڳالهه ۾ گهڻو وزن لڳي ٿو.

گوڏ هيٺ مٿي ڪرڻ جو سبب

سنگاپور ۾ ڏکڻ هندستاني مرد سرنگون روڊ تي دڪان ۽ هوٽلون هلائين يا وري مختلف هنڌن تي ننڍيون پٽڊيون، بسڪٽ، چاڪليٽ، ڪٽمنڙن، سگرينٽن سگارن جون هلائين. يا چئنج اٽلي، هاءِ اسٽريٽ، پيپلس پارڪ، جهڙن هنڌن تي هلندڙ ڦرندڙ بئنڪن جو ڪم ڪن. يعني نوتن جي ڍڳي هٿن ۾ کڻي هر آئي وٺي کان سندس ملڪ جو ناٿو مٽائڻ لاءِ پڇندا رهندا. سندن ڊريس ڊگهين پانهن واري قميص ۽ هيٺ ڌرتيءَ نما گوڏ، جيڪا اڌ تان مٿي مڙيل هوندي آهي. جورابن ۽ بوتن جو استعمال تمام گهٽ ڪن. پير اگهاڙا يا وڏ ۾ وڏ اسپنجي چئمپل پائين. ڳپ ۽ مينهوڳي ۽ وارن رستن تي هلڻ ڪري سندن پير چيرائيل، قاتل يا قتييل هوندا. بند ٿيل ڌوپ چٽي ڪچ ۾ هوندا. (مينهن جي حالت ۾ هڪ هٿ کليل چٽيءَ جي ڳن ۾ ۽ ٻيو هٿ ململ جي گوڏ جي ورايل پانڊ ۾ ۽ ڪچ ۾ نوتن يا ڪاڳرن جو ٿيلهو.

ملاڪا شهر ۾ سينٽ فرانس گرجا گهر سامهون ڏکڻ هندستاني تاملن جا ٻه ٽي سيڊي جا دڪان آهن جن تي گهڻو ڪري سندن ئي ڪميونٽيءَ جا ماڻهو خريداري ڪندي نظر ايندا. مزور ۽ هيٺاهون طبقو ته ڇا، پر امير ۽ سڪين ستابن جي پوشاڪ به ساڳي هوندي. هڪ ڏينهن هندستان کان ايل اسان جي هڪ دوست پنجابي ڪليگ، مسٽر ببر سان بينو هوس ته گووندا سواميءَ جي دڪان تي هڪ سڪيو ستابو تامل. رئيس نموني جو چڙهيو. عمر ۾ سٺ سالن جو هوندو. مٿي ۾ ڏونگهيءَ جي تيل جو بڪ. جنهن جي مٿي، ۽ صندل صابڻ سان وهنجي سڌو اچڻ ڪري ان جي تڪي خوشبو پري پري تائين اٿي ٿي. وار سڌا لسا ۽ برل ڪريم جي اشتهاري همراه وانگر ڦٽي ڏنل. اکين ۾ ڪجل جي تيلي گهميل، ڳچيءَ ۾ سوني تند، اچي ڪلف ڏنل ململ، يا وائل جي وڏن ڪيسن واري قميص ۽ هيٺ تي به ساڳي ڪپڙي جي ڪلف ڏنل گوڏ. پر دستور موجب گوڏن وٽان مڙيل. ڪاري رنگ جو پيراشوت سان مقابلو ڪندڙ وڏي شاهي چٽي، وات ۾ گهڻي ڪاٽي وارو چابو پان، بين عام نظر ايندڙ ڏکڻ هندستانين کان وڌيڪ شان مان وارو ٿي لڳو. پڪ سندس ئي ڪو هلندڙ ڪاروبار هوندس يا وري پٽ ولاتين (آسٽريليا، نيوزيلينڊ وغيره) ۾ نوڪريون ڪندا هوندس. تڏهن ته سندس پوشاڪ بين کان صاف ستري ۽ اوچي هئي. پر جڏهن نظرون هن ڏي به هيٺ ٿي ويون ته همراه جا پير چئمپل يا بوت کان آزاد هئا ۽ گهروڙي ملائيشيا جي ڌرتيءَ کي بوجا ڏيئي رهيا هئا. ببر کي چيم ته يار ملئي ماڻهن کي ڏسي اسان به سڪي ويا آهيون ۽ سندن گهرن ۾ پير اگهاڙا ڪري گهڙون ٿا. جيئن گهر صاف ۽ پاڪ رهي. پر مون کي اها ڳالهه سمجهه ۾ اچائين نه آئي آهي ته هي تامل رستن روڊن تي به پير اگهاڙا ڇو پيا ڪنيو هلن ۽ هي گوڏ جو اڌ تان موڙي مٿي جهلڻ جو ڇا تماشو آهي؟

”گرميءَ ڪري هي گوڏ کي مٿي ڪري بدن ٿا.“ ۽ شايد ننڍڙي انگوچي يا چڊيءَ نڪر تي ئي گذر ڪري وڃن، پر هنن وٽ اهو آهي ته پنهنجي يا ڪنهن جي گهر ۾ گهڙجي ته ان وقت فضيلت سان پيرن تائين ٻڌل گوڏ ۾ گهڙجي. سو ان ڪري هي جڏهن ڪنهن جي گهر ۾ گهڙن ته ”ڦڙاڪ“ سان گوڏ کي هيٺ ڪيرايو ڇڏين، وري نڪرڻ مهل ”ڦڙاڪ“ سان گوڏ جو هيٺيون

پوڇڻ مٿي ڪٿي، ورن ۾ اٽڪايو ڇڏين ته جهڙو پوتڙو ٿيو پوي، ۽ ٻيو سبب گوڏ کي مٿي ڪٽڻ جو اهو آهي، ته هتي ملائيشيا، سنگاپور وانگر ڏکڻ هندستان ۾ به ٻارهوئي مينهن لڳو ٻيو آهي، سو رستي تي هلڻ وقت گوڏ کي پاڻيءَ ۽ گپ کان بچائڻ لاءِ مٿي ڪنڇڻو پوي ٿو. ساڳي سبب کان چمپل يا بوت به نه ٿا پائين، ههڙي مينهوڳيءَ ۾ ڪهڙو به مضبوط بوت هجي هفتو کن به هلي نه سگهندو.

سنگاپور ۾ ڏينهن ڏينهن وڌندڙ مهنگائي

سرنگون روڊ کان پوءِ جلدي جلدي وڪٽوريا اسٽريٽ پهتس ۽ تائي پان هوٽل جي سامهون براس بساهه ڪامپليڪس گهڙيس. جتي نون ۽ اڌ قيمت تي وڪامندڙ ڪتابن جا ڪيترائي دڪان هيٺ مٿي ٺهيل آهن. نوان ڪتاب ته ڪنهن به هنڌان وٺي سگهجن ٿا. پوسٽ ذريعي به گهرائي سگهجن ٿا. پر منهنجي دلچسپي پراڻن - يعني سيڪنڊ هئنڊ، اڃا به ترڏ هئنڊ ڪتابن ۾ هئي. ملئي ۽ چيني ادب جا اهي ڪتاب مون کي ڪٿا ٿي، جن جو انگريزيءَ ۾ ترجمو ٿيل هجي يا وري ڪنهن فارينر هتان ٿي وڃڻ بعد ملائيشيا يا سنگاپور تي ان جي پس منظر ۾ ناول، افسانا يا ڪهاڻيون لکيون هجن. ڪتابن کان علاوه ڪجهه رسالا ۽ اخبارون پڻ ورتي. اهي وڻندي وقت ڪراچيءَ جي ڪوڙي گارڊن (ڊينسو هال جي پٺيان ۽ ميرٿ روڊ جي پروارو) ياد اچي ويو. جتي هر هفتي پراڻو ٽائيم، نيوزويڪ، ۽ ريڊرس ڊائجسٽ رسالو ٿي ٿي رپئي وڻندو هوس ۽ پراڻو گراهڪ هجڻ ڪري دڪاندار پراڻا ڪتاب تور جي حساب سان ڏئي ڇڏيندو هو.

ان بعد تڪو تڪو هاڻ اسٽريٽ ڏي پڳس جو وقت جو پڳي سنگاپور ۾ ڪجهه تڪو ٿي اڏامي رهيو هو. رستي تي پيننشولا پلازا ۽ نارٿ برج روڊ تان سنڌي هنڌن جي دڪانن تان هلڪيون هلڪيون شيون، قميص، پتلون، بيلٽ، گانن جا ڪيسٽ، جوراب، ٽائون، آرٽ لائين جون لکڻ لاءِ نيون آيل پينون ورتي، وقت جو جيترو سوچيم ٿي اوترو ئي تيزيءَ سان هٿن مان نڪرندو ٿي ويو، هر وقت واپس پهچڻ جو ڌيان هو جيئن ٻين بجي کان اڳ پهچي ٿڪسيءَ ۾ ”باليق ڪمپونگ“ يعني واپس ڳوٺ ملاڪا پهچي سگهجي. بڪ به ڪافي وڏي ويئي هئي - خاص ڪري سڄو وقت پنڌ ٿي پنڌ ۽ تڪو تڪو هلڻ ڪري. ويجهڙائيءَ ۾ ڪا به اهڙي هوٽل مئڪڊونالڊ، ڪينٽڪي، اي ائنڊ ڊبليو، يا ومپي نموني جي غريب نواز ۽ اڇتائيءَ واري نه هئي. جتان جلد جلد ماني وٺي کائي پڄي. هاڻ اسٽريٽ پلازا ۾ يارهين ماڙ تي هڪ سنڌيءَ جي هوٽل ٽپسي ٽپسي Topsy - Topsy آهي، جتي پهرين به به چار چار گهرا کائي چڪو هوس، اتي پهتس. هوٽل جو سڄو هال ماڻهن سان ٽپ هو. هڪ ٽيبل تي ٻن چئن جي جاءِ بچيل هئي. هڪ تي آئون به وڃي وينس مانيءَ جو وقت هو ان ڪري ماڻهن جو وڌيڪ هجڻ لازمي هو. پر ڪجهه سال اڳ جڏهن هن هوٽل جي سنڌي مالڪ هيءَ هوٽل ٺهرائي هئي ته مانيءَ جي وقتن Lunch - Hour تي به ڪو ايڪٽر پيڪٽر همراه نظر ٿي آيو. اسان جهڙا جهازن جا همراھ ڪلفرڊ پيٽر کان واک ڪري ماني هتي کائي ويندا هئا. هوٽل جو مالڪ وڏو وڏو لذت مند هجڻ جي پڪ پيو ڪندو هو. ويهڻ سان ويٽرس چوڪري مينو رکندي هئي ته پاڻيءَ جا گلاس پاڻ مالڪ پري رکندو هو. هاڻ ته ماشا الله اها هوٽل ايڏي وڏي ويئي آهي جو مالڪ کي ماڻهن جا بل ڪٽڻ ۽ پئسا وصول ڪرڻ کان ئي وانڌڪائي ٺاهي. هونءَ گراهڪ در تائين پهچي خالي ٽيبل ڏسي به ويهڻ يا موٽي وڃڻ جو سوچيندا هئا ۽ هاڻ رش ايڏي وڏي وئي آهي، جو گراهڪ در وٽ بيهي ٽيبل خالي ٿيڻ لاءِ واجهائيندا رهيا ٿي.

ملئي ڊريس - سرونڪ ۽ باجو ڪرونڪ ۾ ڪم واريون ملئي چوڪريون، وچئين وانگر بورچيخاني کان ٻوڙ، پٽ، مانيون، پايڙ، خومچن ۾ ڪٿي گراهڪن اڳيان رکي رهيون هيون. بورچيخاني جو اسپرننگ وارو در پٿيو پوريو ٿي ته سامهون سڪ تندورچي نظر آيو ٿي، جيڪو اتي جا لڏون ٺاهي ماني پچائڻ ۾ مشغول هو.

توڪي مال وڪڻڻ جي ڳڻتي آهي

کاڌي جي لسٽ - مينو آڻڻ لاءِ هڪ ٻن چوڪرين جو ڌيان پاڻ ڏي چڪايم، پر هنن کي پهرين کان ايل گراهڪن کان فرصت ئي نه هئي، آخر هڪ بورچيخاني ۾ ويندي وقت مينو واري ڇپيل دفترتي اڳيان اچي ويئي. ائون مينو تي پهرين کاڌن جانا لاڏسٽ لڳس؛ تندورچي چڪن، بمبئي ڪواب، ڪيلي جي پن تي مچي، گانگت گاڙهن مرچن مسالن ۾ متن دو پياز، ساڳ پنير ۽ ملائي ڪوفتا، نان گلچا ۽ آڙٽا، ڪشميري پلاءُ، ويجيتيرين ٿالهي - وغيره وغيره.

پوءِ سندس قيمتون پڙهي دماغ چڪرائڻ لڳو ته هي ڇا - ڇڙو سال ڏيڍ اڳ جيڪو نان فقط چند سينٽ (روپيو سوا) ۾ ورتو پئي ويو، اهو هاڻ ڊالرڪن ۾ (ستين ائين روپي) ٻوڙ پاڇي ويندي دال جي پليت به پهرين کان پيڻي ٿيڻي اگهه تي. سنگاپور ڪو چپان يا سئيڊن ناروي ته نه آهي - جتي نه اناج پهچي سگهي نه پاڇي بيضو - جنهن ڪري قيمتن ۾ ايترو واڌارو رکيو وڃي، پر ڪمال آهي، هيڏن قيمتن هوندي به هيءُ ماڻهن جي رش! خبر ناهي ڪهڙا ماڻهو هتي تي وقت ماني کائڻ اچن ٿا. سامهون نظر ڦيرايو: هڪڙا ته سنڌي سينيون لکها ڪروڙا ڊالر جا واپاري ۽ ڪونين دڪانن جا مالڪ پنهنجن يورپين يا ڊيسي مهمانن سان گڏ هٽاڪجهه انڊين ايئر لائين جون ايئر هوسٽسون ۽ ٻيو ڪجهه عملو هو. ڪجهه سڪ دڪاندار ۽ ٿورسٽ هئا. انهن کان علاوه چوٿو ڪن هوٽل سٽڻ قميص ۾ ملبوس پٺاڻن ۽ افغانين سان پريل هئي. ٿوري دير اڳ اچان ها ته شايد تعجب لڳي ها ته هي غريب ماڻهو ايڏو خرچ ڪري سنگاپور ۾ ڇا ڏسڻ آيا آهن. پر مٿي چڙهندي وقت هاءِ اسٽريٽ شاپنگ سينٽر جي بهري Basment وارن دڪانن مان هڪ سڪ دڪاندار کان قميص لاءِ ڪپڙو ٿي ورتو ته هن ورائيو: ”سائين اسان هاڻ يڪو يڪو ٽاڪيو وڪندا آهيون. قميص لاءِ ٿي گز ڪٿي نه ڏئي سگهنداسين.“

”يڪو يڪو ٽاڪيو!“ مون کي تعجب لڳو. هي بهري جا دڪاندار ته به چار سال اڳ اچيو هو ته وال وال ڪپڙي وٺڻ تي به خوشامنون ڪندا هئا. هيٺ ڏسندي ئي ڏسندي سنگاپور چڱي ترقي ڪئي آهي. هر ڪو هول سيل جو دڪان ٿي ويو آهي. مون اچرج مان پڇيو مانس: ”سردار جي هتي ڪنڊ پاسي ۾ توهان کان ٽاڪين جي ٽاڪيا ڪير ٿو وٺي

به چار افغانن ان وقت دڪان جي ٻاهران لنگهي رهيا هئا. انهن ڏي اشارو ڪندي چيائين: ”اسان جا اڄڪلهه وڏا گراهڪ پاڪستاني آهن. ٽاڪيا ته ڇاهي جيڪي دٻا ڏسو ٿا - جن ۾ ٻاهتر ٻاهتر ٽاڪيا اچن ٿا - اهي دٻا يڪا يڪا ڊزن وٺيو وڃن. ڪڏهن پاڻيءَ واري جهاز رستي ڪڏهن هوائي جهاز رستي - ڪراچيءَ ڪڍي ويندا آهن.“ سڪ دڪاندار ساھ ڪڍي چيو: ”خبر ناهي ڪٿي ڪٿي هيڏو مال وڃيو ٿا وڪڻن.“

”توڪي مال وڪڻڻ جي گڻتي آهي،“ مون دل ۾ سوچيو، ”مون کي اهو سمجهه ۾ نه ٿو اچي ته هي افغاني، هي بنگالي، هي آيراني خبر ناهي ڪٿان پاسپورٽ ۽ شناختي ڪارڊ هٿ ڪرايو رات اندر پاڪستاني ٿيو وڃن.“ ۽ هاڻ وري اهي ڳالهيون هن هوٽل ۾ ويهي سوچي رهيو هوس ۽ ملئي چوڪريءَ اچي وڃ ۾ ڳالهايو: ”سائين اڃا ٿورو انتظار ڪرڻو پوندو جو ٻاهر جا ڪجهه ايل آرڊر اڃا آهن.“

سنگاپور کان ملائيشيا واپسي

مون دل ٿي دل ۾ سوچيو ته هن هوٽل مان نڪرڻ لاءِ سٺو بهانو مليو. جهاز جي پگهار واري کي به هاڻ ته هن هوٽل ۾ کائڻ لاءِ به دفعا سوچڻو پوندو. گهٽ ۾ گهٽ ڪناري جي هن گهٽ پگهار واري نوڪريءَ ۾ ته ههڙي عياشي بنهه نه ٿي ڪري سگهجي. خاص ڪري هن وقت جڏهن هڪ هڪ منت قيمتي آهي. ۽ جي اسان واري ملائيشيا ويندڙ ٽئڪسي مونکان نڪري ويئي ته ملاڪا تائين ٿي سؤ ميل جهاڳڻ لاءِ سوا سؤ کن ڊالر جي اڪيلي سر بي ٽئڪسي ڪرڻي پوندي يا به سؤ ڊالر جي چٽي پري هوائي جهاز ۾ ملائيشيا پهچڻو پوندو.

ٻاهر نڪتس ته هل اسٽريٽ تي ٻه مدراسي هوٽلون نظر آيون. پهرين ئي چڙهي سامهون ايندڙ بئري کي ماني پيڪ ڪري ڏيڻ لاءِ چيم. ”يس وات ڏو يو وانت؟“ هوٽل جي بئري چيو.

هوٽل جي در وٽ ئي ڊيگڙن جي قطار رکيل هئي جنهن ۾ مختلف مڇين، گانگتن ۽ گوشتن جا ٻوڙ هئا. منهنجي اڳيان هڪ آسٽريلين همراه مون وانگر ان مدراسيءَ جي هوٽل کان ماني پارسل ڪرائي رهيو هو لڳو پئي ته هو ڪيترن ڏينهن کان هتي ماني وٺندو رهيو آهي، جو هن کي چڱيءَ طرح ياد هو ته ڪهڙي ڊيگڙيءَ ۾ ڪهڙو ٻوڙ آهي. ان بعد مون به پنهنجي لاءِ ساڳيون شيون، مٿرن وارو پٽ ۽ ڪڪڙ جو ٻوڙ گهريو. جنهن جون هوٽل واري به ٿيلهيون ناهيون ۽ ٽينءَ ۾ بصر، ساون مرچن، ۽ ونگن جي ڪاٿر وڌي. ڏهن ڊالرن جو نوٽ هٿ تي رکيو مانس، ڇهه ڊالر ۽ اسي سينٽ واپس ڪيائين.

ٻاهر نڪتس ته شينتن وي واري بس تيار بيٺي هئي، جنهن کي پنجاهه سينٽ ڏيئي اچي ڪنڊ واري سٽ تي دريءَ پاسي وينس. ڏکڻ چيني سمنڊ ۽ هندي وڏي سمنڊ تان اڏامي ايندڙ هيرون، اکين ۾ خمار پيدا ڪري رهيون هيون. چوڌاري هن پيٽ تي اڀرندڙ گلڪاريون هيون يا ڪڪرن سان ڳالهيون ڪندڙ عمارتون. دل ۾ سوچيم ته سنگاپور ته ترقي ڪندو وڃي جو ماڳهين اسان جهڙن غريبن جي رهائش ۽ اڇ وڃ جو آسرو ختم ڪري رکيو اٿس. بس جي پٿين ڏي چوڌاري نظر ڪيم پٿيون خالي خالي هيون. ڏهه سال کن اڳ هنن رستن تي هلندڙ بسن جي هنن پٿين تي ڌارين کي خبردار ڪرڻ لاءِ انگريزي، تامل، ملئي ۽ چيني زبانن ۾ لکيل هوندو هو: ”ڪيسا ڪٿرڻ ڏنڻ ۽ چورن کان خبردار رهو.“ ۽ هاڻ هن ملڪ ۾ ئي پئسي جي ايڏي اڇ وڃ ٿي وئي آهي جو هر ڪو ماڻهو سڪيو ستابو ۽ پنهنجيءَ وارو ٿي ويو آهي ۽ کيس پئي جي ڪيسي ڏي اڳ وجهڻ جي فرصت ئي ناهي. ساڳي وقت قانون تي به سختيءَ سان عمل ٿي ٿو ۽ سنگاپور دنيا جي باحفاظت ملڪن مان هڪ سڏجي ٿو.

مٿين ڪلب ۾ وقت اندر پهتس. ٽئڪسي اچڻ ۾ اڃا به اڌ ڪلاڪ کن هو. ڪمري ۾ پهچي مدراسيءَ جي هوٽل تان ورتل پٽ ۽ ٻوڙ جلدي جلدي پليٽن ۾ لاهي کائي سامان کڻي لفت ذريعي هيٺ لٿس ته سامهون واري لفت مان ذوالفقار به لهي رهيو هو. آصف اڳهين ڪوچ تي ٽيڪ ڏيئي ويني اسان جو انتظار ڪيو. نورالدين ڊرائيور پڻ پنج ست منٽ اڳ اچي چڪو هو ۽ اسان جي اچڻ تي هن اسان جو سامان ٽئڪسيءَ ۾ رکرايو. تيسين اسان ريسپشن تي هڪ ڏينهن هڪ رات جي رهائش جو بل ادا ڪري ورتو. پوءِ اچي ٽئڪسيءَ ۾ ويناسين. ٽئڪسيءَ هڪ دفعو وري گذريل ڏينهن وارن ساڳين رستن تان اسان کي واپس وٺي هلڻ لڳي، جنهن تان هڪ ڏينهن - چوويهه ڪلاڪ کن اڳ ملائيشيا جي شهر ملاڪا کان سنگاپور وٺي آئي هئي.

انٽرنيٽ ايڊيشن عباس ڪوريڇو ويب

وڌيڪ ڪتابن لاءِ ڏسندا رهو

www.abbaskorejo.com